
ఆంధ్రప్రదేశ్‌ 


సందేశం 


(వ్రవంచవ్యావ్తంగా ఉన్న తెలుగువారిని ఒక్క వేదికపైకి 
తీసుకువచ్చేందుకు, తెలుగు ప్రభలను దశదిశలా వ్యాపింపజేసేందుకు రాష్ట 
ప్రభుత్వం డిశంబరు. 27 నుంచి 29 వరకు ఏడుకొండలవాడి ఆవాసమైన 
తిరుపతి పుణ్యక్షేత్రంలో అత్యున్నత స్థాయిలో తెలుగు మహాసభలను ఏర్పాటు 
చేసింది. రాష్ట్రంలోనూ, దేశంలోనూ, ఇతర దేశాల్లోనూ ఉన్న తెలుగువారందరూ 
పరస్పరం భావ వినిమయం చేసుకోవడానికీ, తెలుగువారు తమ గత చరిత్రను 
సంన్మరించుకొంటూ, ఉత్కష్టమైన భవిష్యత్తును నిర్మించుకోవడానికీ ఈ 
'మహాసభలు ఎంతోగానో దోహదం చేస్తాయని మేము విశ్వసిస్తున్నాం. 

తొలి ప్రపంచ తెలుగు మహాసభలు జరిగి ౩7 సంవత్సరాలు గడిచాయి. 
అయితే ఇంతవరకూ ఏ రాష్ట్ర ప్రభుత్వమూ ప్రపంచ సభలను నిర్వహించడానికి 
చొరవ చూపలేదు. మా (ప్రభుత్వం అధికారంలోకి వచ్చిన నాటి నుంచీ 
ప్రజాజీవితాల్ని ఎలా మెరుగుపరచాలీ తెలుగు వారి వైభవాన్ని ఎలా పరిరక్షించాలి 
అనే దృష్టితో పనులు చేపడుతోంది. తెలుగువారి నిర్వహణ సామర్ధాన్ని ఇటీవల 
జరిగిన జీవవైవిధ్యసదస్సులో కూడ ప్రభుత్వం నిరూపించింది. ఈ నేపథ్యంలో 
ప్రపంచ తెలుగు మహాసభలను నిర్వహించడానికి సమాయత్తమైంది. 

ఇటీవలి కాలంలో ప్రపంచవాప్తంగా ఎన్నో రోజకీయ, సామాజిక, 
సాంస్కృతిక పరిణామాలు సంభవించాయి. వీటి నేపథ్యంలో బహుభాషా దేశమైన 
మన భారతదేశంలో తెలుగు భాష, సాహిత్యం, చరిత్ర, సంస్కృతి, కళలు మొదలైన 


విషయాల్లో జరిగిన కృషి గురించి, జరగవలసిన కృషి గురించి మనం 
చర్చించవలసింది ఎంతో ఉంది. ప్రపంచీకరణ నేపథ్యంలో మన తెలుగు భాష 
ఉనికిని కోల్పోకుండా పరిరక్షించేందుకు, తెలుగు బెన్నత్యాన్ని పలుదిశలా 
చాటేందుకు రాష్ట ప్రభుత్వం కృత నిశ్చయంతో ఉంది. నిత్యం ప్రజల హితం 
కోరి, ప్రజల అభీష్టాలను నెరవేర్చేందుకు, తెలుగు జాతి దేశవిదేశాల్లో తలెత్తుకు 
తిరిగేలా చేసేందుకు అవిరళ కృషి చేస్తున్న మా ప్రభుత్వం, తెలుగు తేజం 
కాంతులు వెదజల్లేలా ఈ మహోజ్వలమైన సభల నిర్వహణకు సమాయత్తమైంది. 
ఈ సభలలో సదస్సులు, తెలుగువారి కళా ప్రదర్శనలు, చేతివృత్తుల ప్రదర్శనలు, 
లలితకళా వైభవాన్ని చాటే కార్యక్రమాలు, రాష్ట్రేతర, విదేశాంధ్రుల సమావేశాలు 
మొదలైన ఎన్నో అంశాలతో పాటు, పుస్తక ప్రచురణ కూడ పెద్ద ఎత్తున 
చేపడుతున్నాం. అందులో భాగంగానే ఈ లఘు[గ్రంథాల ప్రచురణ జరుగుతున్నది. 

ఎంతో ప్రతిష్టాత్మకంగా నిర్వహిస్తున్న ఈ సమావేశాల సందర్భంగా 
ప్రచురించే లఘు(గ్రంథాలు పాఠకుల ఆదరణ పొందగలవని ఆశిస్తున్నాము. 


కంలల్‌ డ్డి 


(యన్‌. కిరణ్‌ కుమార్‌ రెడ్డి) 


సి. దామోదర రాజనరసింహ 





ఉపముఖ్యమంత్రి 
ఆంధ్రప్రదేశ్‌ 
అభినందన 


ఏ దేశమేగినా, ఎందుకాలిడినా 

పొగడరా నీతల్లి భూమి భారతిని 

నిలపరా నీజాతి నిండు గౌరవము 
అన్న మహాకవి రాయప్రోలు వాక్కులు ప్రపంచవ్యాప్తంగా ఉన్న తెలుగువారు 
నిత్యం స్మరించుకోతగినవి. దేశంలోని అన్ని రాష్ట్రాలలోనూ, ప్రపంచంలోని అన్ని 
దేశాలలోనూ తెలుగు ప్రజలు తమ ప్రతిభా పాటవాలను నిరూపించుకుంటూ 
ప్రశంసలు పొందుతున్న ఈ సమయంలో నాల్గవ ప్రపంచ తెలుగు మహాసభలు 
ప్రపంచ ఆధ్యాత్మిక క్షేత్రమైన తిరుపతిలో మన రాష్ట్ర ప్రభుత్వం నిర్వహిస్తున్నది. 
ఇది తెలుగు భాషాభిమానులకూ, కళా సాంస్కృతిక రంగాలలో కృషి చేస్తున్నవారికీ 
ఒక పండగ. 


ప్రపంచీకరణ నేపథ్యంలో మాతృభాషలను, మాతృసంస్కృతిని 
పరిరక్షించుకోవడం మనందరి బాధ్యత. ఈ సందర్భంలో తెలుగు భాష జాతి 
వికాసం కోసం నిరంతరంగా కృషిచేస్తున్న ఆంధ్రప్రదేశ్‌ రాష్ట్ర తెలుగు భాషా 
సంస్థ అయిన తెలుగు అకాడమికి 150 లఘు[గ్రంథాలను(మోనో[గ్రాఫ్‌లను) 
రాయించి పుస్తకాలుగా తెచ్చే అవకాశం కల్పించాం. తెలుగు భాష, సంస్కృతి, 
చరిత, సంప్రదాయాలు, తెలుగుభాషోద్యమాలు, సాపాత్యకారులు, 
సంఘసంస్కర్తలు, కథ, నవల, వ్యాసం, కవిత్వం లాంటి వివిధ సాహిత్య 
ప్రక్రియలు, ఛందస్సు, ప్రకృతివైద్యం, ప్రాచీన ఆధునిక సాహిత్య సాంస్కృతిక 
విషయా లన్నింటిపై, సాహిత్యచరిత్రలపై పుస్తకాలు రాయించి ముద్రిస్తున్న తెలుగు 
అకాడమిని అభినందిస్తున్నాను. కొద్ది సమయంలో పుస్తకాలు రాయించి 
ముద్రించడం అనేది ఓయజ్ఞంగా భావించి చేస్తేనే తప్ప ఈ పని పూర్తి కాదు, ఆ 
పనిని తెలుగు అకాడమి విజయవంతంగా నిర్వహిస్తున్నది. 


ఇప్పుడు నిర్వహిస్తున్న ప్రపంచ తెలుగు మహాసభలు, ఈ సందర్భంగా 
ప్రచురిస్తున్న పుస్తకాలు మన భాషను, జాతిని, సంస్కృతిని, చరిత్రను సమున్నతంగా 
నిలబెట్టే యజ్ఞంలో, తెలుగు భాషా పరిరక్షణలో ఎంతో ఉపయోగపడతాయని 
ఆశిస్తున్నాను. తెలుగు భాష పరిరక్షణకోసం, బెన్నత్యం కోసం ప్రభుత్వం 
తీసుకుంటున్న చర్యల్లో భాగంగా జరుగుతున్న ఈ ప్రపంచ తెలుగు మహాసభలను 
ఆహ్వానిస్తూ, ఇన్ని పుస్తకాలు ముద్రిస్తున్న తెలుగు అకాడమి సంచాలకులకు, 
రచయితలకు మరియు అకాడమి సిబ్బందికి అభినందనలు తెలుపుతూ 
ప్రపంచంలో ఉన్న 18 కోట్ల మంది తెలుగు ప్రజల అభ్యున్నతి కోరుతూ... 
మరోసారి అందరికీ నాహృదయ పూర్వక శుభాకాంక్షలు తెలుపుతున్నాను. 

ప్రస్తావన 


తెలుగువారు తెలుగు నేలపై 87 ఏళ్ళ విరామం తరవాత చేసుకుంటున్న 
పండుగ ప్రపంచ తెలుగు మహాసభలు, మన సంస్కృతిని నలుదిశలా ' 
వ్యాపింపజేస్తున్న తెలుగు వారందరూ ఒక్కచోట చేరి, తెలుగు దనాన్ని 
పంచుకునేందుకు, తెలుగు పరిమళాలు వెదజల్లేందుకు ఉద్దేశించిన సన్నివేశం 
ప్రపంచ తెలుగు మహాసభలు, తెలుగు వారి సంస్కృతి బహుముఖీయమైంది. 
అందులో భాష్క, సాహిత్యం, చరిత్ర, లలితకళలు, జానపద, గిరిజన విజ్ఞానం 
వంటి ఎన్నో అంశాలున్నాయి. వీటన్నిటి గురించి విశ్లేషించుకొని, వాటిని 
పరిరక్షించడం, పోషించడం, పరివ్యాప్తి ప్పి చేయడం ప్రభుత్వం తన విద్యుక్త ధర్మంగా 
భావిస్తున్నది. 


ఈ బృహత్తరమైన బాధ్యతని నెరవేర్చే సంకల్పంలో భాగంగానే “ప్రపంచ 
తెలుగు మహాసభల) నిర్వహణకు ప్రభుత్వం నడుము కట్టింది. అతి తక్కువ 
వ్యవధిలో అత్యంత సమున్నత స్థాయిలో తలపెట్టిన ఈ మహాసభలకు దేశ 
విదేశాల నుంచి తెలుగువారు స్వాగతం పలుకుతున్నారు. అత్యధిక సంఖ్యలో 
ఈ సభల్లో పాల్గొంటున్నారు. 


తెలుగు వారందరూ ఒక్కచోట సమకూడి, తమ గురించి చర్చించుకుని, 
భవిష్యత్తుకు బాటలు వేసుకునే క్రమంలో మన గురించి మనం మరోసారి 
తెలుసుకునేందుకు, వివిధ రంగాల్లో మనం సాధించిన దాన్ని పునశ్చరణ 
చేసేందుకు ఈ సభల సందర్భంగా సదస్సులు, లఘు[గ్రంథాల ప్రచురణ, ప్రత్యేక 
సంచికల పునశ్చరణ, వివిధ అంశాల్లో ప్రదర్శనలు, సాంసృతిక కార్యక్రమాలు 
ఏర్పాటు చేయడం జరుగుతున్నది. 


తెలుగువారిది ఘనమైన చరిత్ర, అత్యున్నత సంస్కృతి, అయితే కాలంతో 
పాటు అభివృద్ధి పథంలో నడుస్తున్న తెలుగువారు ఎప్పటికప్పుడు తమ 
సంస్కృతిలోకి కొత్త నీరును ఆహ్వానించడం సహజం. ఈ “పాతకొత్తల మేలు 
కలయికే”ఒక జాతిని నిత్యచైతన్యంతో నింపుతుంది. ఈ విధంగా కొత్త దనాన్ని 
ఆహ్వానిస్తూనే, మన గతవైభవాన్ని విస్మరించకుండా కాపాడుకోవలసిన బాధ్యత 
మన మీద ఉంది. ఇవన్నీ ఈ ప్రపంచ తెలుగు మహాసభల్లో చర్చకు రానున్నాయి. 
అందరం కలిసి, తెలుగుదనాన్ని పరిరక్షించుకునే ప్రయత్నం చేయవలసిన తరుణం 
ఆసన్నమైంది. 


వీటన్నిటినీ దృష్టిలో ఉంచుకుని తెలుగువారి భాష, సాహిత్యం, సంస్కృతి 
పౌరజీవనం తదితర అంశాలపై లఘు[గ్రంథాలను నిష్టాతుల చేత రచింపజేసి 
ప్రచురించే గురుతర బాధ్యతను పొట్టి శ్రీరాములు తెలుగు విశ్వవిద్యాలయం, 
తెలుగు అకాడమి, రాష్ట సాంస్కృతిక శాఖ నిర్వర్తిస్తున్నాయి. తెలుగు ప్రజలు 
కలకాలం ఉపయోగించుకునే విధంగా ఈ పుస్తక ప్రచురణ జరుగుతోంది. 
వీటిని పాఠకులు, తెలుగు భాషాభిమానులు, పండితులు ఆదరిస్తారని 
విశ్వసిస్తున్నాను. 


నస. 


వట్టి వసంతకుమార్‌ 


భూమిక 


1968లో ప్రభుత్వం అప్పటి విద్యాశాఖమంత్రి మాన్యశ్రీ పి.వి. 
నరసింహారావు గారు తొలి అధ్యక్షులుగా స్థాపించిన తెలుగు అకాడమి తెలుగు 
భాషా వికాసం కోసం చేస్తున్న కృషి అపరిమితం. పాఠ్యపుస్తకాలు, పోటీ పరీక్షల 
పుస్తకాలు, మోనోగ్రాఫ్‌లు, నిఘంటువులు, మాండలిక పదకోశాలతో పాటు 
భాష, సాహిత్యం, సంస్కృతికి సంబంధించిన అనేక పుస్తకాలు ప్రచురిస్తూ 
తెలుగుభాషకోసం అకాడమి చేస్తున్న సేవలు అద్వితీయం. తెలుగు భాష, జాతి, 
సంస్కృతి యేమికుడయిన మాన్యశ్రీ సి. దామోదర రాజనరసింహ గారు 
అధ్యక్షులుగా తెలుగు అకాడమి తన పరిధిని మరింత విస్తరించుకొని తెలుగు 
భాషలో శాశ్వతంగా మిగిలిపోగల అనేక పుస్తకాలను తీసుకువస్తున్నది. మహాకవి 
గుర్రం జాషువా పరిశోధన కేంద్రం నెలకొల్పి తద్వారా (ప్రతి ఏటా 
సాహిత్యరంగంలో విశిష్టసేవ చేసిన ముగ్గురిని ఎంపిక చేసి ఒక్కొక్కరికి రెండు 
లక్షల రూపాయల చొప్పున నగదు పురస్కారాలు ఇవ్వడం సాహిత్యవేత్తలకు, 
తెలుగు భాషకు చేస్తున్న సేవకు నిదర్శనం. తెలుగు వారి చరిత్రలోనే ఇది 
ప్రథమం. అకాడమి ప్రచురించే పుస్తకాలతో పాటు ఇటీవలి కాలంలో గురజాడ 
సాహిత్యసర్వస్వం, జాషువా పరిశోధన కేంద్రం తరఫున పుస్తకాలు ప్రచురించింది. 
తన 45 సంవత్సరాల చరిత్రలో దాదాపు 3500 శీర్షికలతో వివిధ గ్రంథాలను 
ప్రచురించి భారతదేశంలోని అకాడమిలన్నింటిలో తెలుగు అకాడమి అ(గ్రస్థానంలో 
నిలబడటం తెలుగు వారి కృషికి గర్వకారణం. రాష్ట్రవ్యాప్తంగా సదస్సులు, సభలు, 
చర్చాగోష్టులు నిర్వహించడంతో పాటు ఇటీవల జాషువా జయంతి సందర్భంగా 
“శతకవితావసంతం” నిర్వహించి రాష్ట్రవ్యాప్తంగా కవితాచైతన్యానికి, కవులకు 
ప్రోత్సాహాన్నిచ్చింది తెలుగు అకాడమి. 


2012 డిశంబర్‌ 27,28,29 తేదీల్లో తిరుపతిలో జరగనున్న నాలుగవ 
ప్రపంచ తెలుగు మహాసభల సందర్భంగా ప్రభుత్వం అకాడమి పై ఉన్న నమ్మకంతో 
150లఘు (గ్రంధాలను (మోనోగ్రాఫ్‌లను)రాయించి ప్రచురించే బాధ్యతను 
అప్పగించింది. తెలుగు భాష, సాహిత్యం, చరిత్ర, సామాజిక శాస్త్రాలు, విజ్ఞాన 
శాస్త్రాలు, జాతి, సంస్కృతి ఒక్కటేమిటి తెలుగుకు సంబంధించిన వివిధ అంశాలను 
తీసుకొని పుస్తకాలు రాయించడం జరిగింది. తెలుగు భాషా, సాహిత్యాలలో లబ్ధి 
ప్రతిష్టులైనవారితో పాటు ఆయారంగాల్లో నిపుణులైన వాళ్ళతో పుస్తకాలు తయారు 


చేయించి ప్రచురిస్తున్నాం. తెలుగు భాషను, సాహిత్య సంస్కృతులను, సమస్త 
విషయాలను సమున్నతంగా నిలబెట్టగలమన్న నమ్మకంతోనే ఈ కృషి చేస్తున్నాం. 
తెలుగు సాహిత్యంలో అనర్హరత్నాలనదగిన, జాతి సంపదనదగిన పుస్తకాలను 
ప్రచురించే ఈ సువర్ణ అవకాశం మాకు కల్పించడమేగాక ఆర్థిక వనరులను 
అందించి ప్రోత్సహించిన ఆంధ్రప్రదేశ్‌ ప్రభుత్వం వారికి, సాంస్కృతిక శాఖ, 
సాంస్కృతికమండలివారికి కృతజ్ఞతలు. ఆంధ్రప్రదేశ్‌ ముఖ్యమంత్రి మాన్యశ్రీ 
యన్‌. కిరణ్‌ కుమార్‌ రెడ్డి గారికి ఉపముఖ్యమంత్రి, ఉన్నత విద్యాశాఖా మంత్రి 
తెలుగు అకాడమి అధ్యక్షులు మాన్యశ్రీ దామోదర రాజనరసింహ గారికి; 
సాంసృతిక శాఖామాత్యులు మాన్యశ్రీ వట్టి వసంతకుమార్‌ గారికి 
కృతజ్ఞతాభఖివందనాలు. 

4వ ప్రపంచ తెలుగు మహాసభల నిర్వహణకుగాను ప్రభుత్వం 
నియమించిన ఉన్నతన్థాయి సంఘం సభ్యులు : 


శ్రీ ఆర్‌. వి. రమణమూర్తి, అధ్యక్షులు, సాంస్కృతిక మండలి 

శ్రీ మండలి బుద్ధప్రసాద్‌, రాష్ట్ర అధికారభాషా సంఘం అధ్యక్షులు 
జె. బాపురెడ్డి, ఐ.ఎ.ఎస్‌.,(6) 

కె.వి. రమణాచారి, ఐ.ఎ.ఎస్‌.,(6) సాంస్కృతిక శాఖ, సలహాదారులు 


వి. భాస్కర్‌, ఐ.ఎ.ఎస్‌. ముఖ్య కార్యదర్శి, ఆర్థిక శాఖ, ఆం.ప్ర. 


థఊభూా (యహ (ఆటా ల 


ఎల్‌. వి. సుబ్రహ్మణ్యం, ఐ.ఎ.ఎస్‌. కార్యనిర్వహణాధికారి, తిరుమల తిరుపతి దేవస్థానం 
శ్రీమతి చిత్రా రామచంద్రన్‌, ఐ.ఎ.ఎస్‌., ముఖ్య కార్యదర్శి, రెవెన్యూ శాఖ (దేవదాయ) 
ఆచార్య ఎల్లూరి శివారెడ్డి, ఉపాధ్యక్షులు, పొట్టి శ్రీరాములు తెలుగు విశ్వవిద్యాలయం 
శ్రీ జి. బలరామయ్య, ఐ.ఎ.ఎస్‌., ప్రభుత్వ కార్యదర్శి, సాంస్కృతిక శాఫ 

శ్రీ జి. ఎన్‌. రావు, ఐ.ఎ.ఎస్‌.(6) ప్రత్యేకాధికారి, శిల్పారామం 

ఆచార్య కె. యాదగిరి, సంచాలకులు, తెలుగు అకాడమి 


దా. రాళ్లబండి కవితా ప్రసాద్‌, సంచాలకులు, సాంస్కృతిక శాఖ 


ప్రపంచ తెలుగు మహాసభల రూపకల్పనతో పాటు లఘు([గ్రంథాల 
తయారీలో తమ సహాయ సహకారాలు అందించినందుకు ఈ కమిటీ వారికి 
ధన్యవాదాలు తెలుపుతున్నార. 
4వ ప్రపంచ తెలుగు మహాసభల సందర్భంగా ప్రచురిస్తున్న ఈ 
మోనోగ్రాఫ్‌లను అత్యంత స్వల్ప వ్యవధిలో తయారుచేయించడం జరిగింది. ఈ 
(గ్రంథాల్లో ఏవైనా దోషాలు, పొరపాట్లు దొర్లినట్లు పాఠకులు గమనిస్తే 
సహృదయంతో వాటిని మా దృష్టికి తీసుకొని వస్తే మలి ముద్రణలో 
సవరించగలమని తెలియజేస్తున్నాం. 
ధర్మమనుడు, తత్త్వమనుడు, యోగమనుడు 
ప్రాణిసాధింపగల సకలపరమార్థ్ధములకు 
తల్లిభాషప్రధాన సూత్రంబయగుట 
భాషకంటె నవ్యులకు తపస్సులేదు 


ఆచార్య కె. యాదగిరి 


సంచాలకులు 


తెలుగు అకాడమి సమన్వయ సంఘం 


ఆచార్య ౩3. యాదగిరి 


సంచాలకులు 


డా॥ ఎం. మాణిక్యలక్ష్మి 


ఉపసంచాలకులు 
డా॥ ఎన్‌. యోగిబాబు 
దాః టి. అరవింద 
శ్రీ టి. రాజేందర్‌ కుమార్‌ 
శ్రీ ఎం. వెంకటేశం 
శ్రీమతి సి. శ్రీవిద్య 
శ్రీ ఎస్‌. భూపాల్‌రెడ్డి 
శ్రీమతి కె. గీతాంజలి 
డా! ఎం. శైలజ 
డా! ఎస్‌.ఎ.టి. రాజ్యలక్ష్మి 
శ్రీమతి వి. అరుంధతి 
శ్రీ ఎస్‌. వేదవ్యాస్‌ 


౫ ఈ (గ్రంథంలో (వవచురితమైన విషయాలకు, వివరాలక్తు, అభ్యిపాయాలకు 
ఆయా రబయితల్యుతోపయిత్రలే బాధ్యులు. 


ప్రవేశిక 


ప్రపంచంలోని నాగరిక జాతుల్లో తెలుగు జాతికి ఒక విలక్షణమైన 
సంస్కృతి ఉన్నది. క్రీస్తు పూర్వం మూడవ శతాబ్దికి పూర్వం నుంచి తెలుగు 
ప్రజలకు ఒక విశిష్టమైన చరిత్ర ఉంది. సంఖ్యాపరంగా భారతదేశంలో హిందీ 
మాట్లాడేవారి తరువాతి స్థానం తెలుగు వారిదే. 


మహోన్నతమైన మన సాంస్కృతిక వారసత్వ వైభవాన్ని భావి తరాలకు 
తెలియజెప్పటానికి ప్రపంచ తెలుగు మహాసభలు దోహదపడతాయి. ప్రపంచీకరణ 
నేపథ్యంలో భాషాసంస్కృతులను పునరుజ్జీవింప జేసుకుని, భాషను ఆధునిక 
అవసరాలకు తగిన విధంగా మలచుకోవడానికి చేయవలసిన ప్రయత్నాల గురించి 
చర్చించడానికి మహాసభల చర్చాగోష్టులు వేదికలవుతాయి. 


ఈ పరమోద్దేశ్యంతో గతంలో ఆంధ్రప్రదేశ్‌ ప్రభుత్వం మూడు ప్రపంచ 
తెలుగు మహాసభలను నిర్వహించడం జరిగింది. నాల్గవది 2012 డిసెంబర్‌ 27 
నుంచి 29 వరకు తిరుపతిలో జరుగనున్నాయి. 


గతంలో ప్రపంచ తెలుగు మహాసభలను ఘనంగా నిర్వహించడానికి 
భాషా ప్రేమికులైన ఆనాటి నాయకులు, ప్రభుత్వాధికారులు, భాషాభిమానులు 
చేసిన కృషి పడిన శ్రమ, తాపత్రయం నాల్గవ ప్రపంచ తెలుగు మహాసభల . 
సందర్భంగా ఆనాటి తరంవారు ఒకసారి నెమరువేసుకోవడానికి, పరిమిత పరిధిలో 
అయినప్పటికీ, నేటి తరాలకు తెలియజెప్పడానికి చేసిన ప్రయత్నమే ఈ రచన. 


ఈ లఘు పుస్తకంలో గతంలో జరిగిన మూడు ప్రపంచ తెలుగు 
మహాసభలను మూడు అధ్యాయాలుగా విభజించడం జరిగింది. ప్రత్యక్షంగా 
ప్రపంచ తెలుగు మహాసభల నిర్వహణలో పాలుపంచుకోవడం మూలంగా తెలిసిన 
విషయాలతో పాటు కొందరు విశిష్ట వ్యక్తుల రచనల నుంచి, ఆనాటి వార్తా 
వత్రికల నుంచి విషయసేకరణ చేయడం జరిగింది. తెలుగు భాషా 
సంస్కృతుల అభిమానులు నా ఈ ప్రయత్నాన్ని హర్చిస్తారని విశ్వసిస్తున్నాను. 


- దా. గంధం సుబ్బారావు 


విషయ సూచిక 


1. ప్రథమ ప్రపంచ తెలుగు మహాసభలు 1-72 
2. ద్వితీయ ప్రపంచ తెలుగు మహాసభలు 78-82 
8. తృతీయ ప్రపంచ తెలుగు మహాసభలు 88-100 


4. ఆధార గ్రంథాలు 101 


చేయెత్తి జైకొట్టు తెలుగోడా! 
గతమెంతొ ఘనకీర్తి కలవోడా! 


ప్రథమ ప్రపంచ తెలుగు మహాసభలు 


భారతజాతి ఒక ప్రత్యేక సంస్కృతీ వికాస విలసితమైన జాతి. దేశంలోని 
వివిధ ప్రాంతాల్లోని భాషలు, కళలు, వృత్తుల ద్వారా వికసించిన వివిధ 
సంస్కృతీ శాఖలు యుగయుగాలుగా తమ ప్రత్యేకతను నిలుపుకుంటూనే, 
జాతీయ సంస్కృతీ సౌధానికి మూలస్తంభాలుగా వాసికెక్కాయి. భిన్నత్వంలో 
ఏకత్వం అనేది భారతీయ సంస్కృతిలోని ప్రత్యేకత. తెలుగు భాష, తెలుగుజాతి 
మన జాతీయ సంస్కృతీ సౌధానికి బంగారు నిచ్చెనలు వేశాయి. 


క్రీ.పూ. 3వ శతాబ్దికి చెందిన శాతవాహన రాజుల కాలం నుంచీ 
తెలుగు ప్రజలకు ఒక విశిష్టమైన చరిత్ర ఉంది. అమరావతి, నాగార్జునకొండ 
వంటి చారిత్రక స్థలాలలోని స్టూపాల, శిల్పాల రూపంలో తెలుగు కళాకారులు 
ప్రపంచంలో నిపుణులుగా గణుతికక్కారు. ప్రపంచవ్యాప్తంగా తెలుగు మాట్లాడే 
ప్రజలు దాదాపు 9 కోట్ల మంది ఉన్నారు. భారతదేశంలో సంఖ్యాబలంలో 
హిందీ మాట్లాడే వారి తరువాతి స్థానం తెలుగువారిదే. సహజమైన శబ్ద 
మాధుర్యం వల్ల తెలుగు భాష తూర్పుదేశాల ఇటాలియన్‌గా కీర్తిపొందింది. 
అన్నమయ్య, త్యాగరాజు, క్షేతయ్య, రామదాసు వంటి వాగ్గేయకారులకు 
మాతృభాష కావటమే కాక కర్ణాటక సంగీత సంప్రదాయాన్ని తీర్చిదిద్దిన 
భాష తెలుగుభాష. 


2 ప్రపంచ తెలుగు మహాసభలు - పర్యావలోకనం 


బౌద్ధ పూర్వ యుగంలోనే కాక, ఇటీవల బ్రిటిష్‌ సామ్రాజ్య పరిపాలనా 
కాలంలో కూడా తెలుగువారు పెద్ద ఎత్తున ప్రపంచం నలుమూలలకు 
ముఖ్యంగా ఆగ్నేయాసియా దేశాలకు - వలసవెళ్ళడం జరిగింది. అట్లా 
వెళ్ళిన తెలుగువారు ఆయా జాతీయ జీవన విధానాలను అలవరుచుకొని, 
తమ భాషా సంస్కృతీ సంప్రదాయాలను మేళవించి, ఆ జాతీయ జీవితాన్ని 


సుసంపన్నం చేశారు. 


ప్రపంచ తెలుగు మహాసభల ప్రధాన లక్ష్యం తెలుగు ప్రజలనూ, 
తెలుగు భాషాభిమానులనూ ఒక వేదిక మీద సమీకరించడం. పరస్పరం 
సంప్రదించుకుని, ఒకరి అభిప్రాయాలను ఒకరు అవగాహన చేసుకుని, 
తద్వారా స్నేహ సంబంధాలను వృద్ధి చేసుకుని, భారతదేశం - విదేశాల 
సంబంధాలను మెరుగుపరచడం కూడా ఈ మహాసభల వల్ల సాధ్యమౌతుంది. 


ప్రపంచమంతటా విస్తరించివున్న తెలుగు ప్రజల, తెలుగు 
భాషాభిమానుల, తెలుగు సంస్కృతీ ప్రియుల ఆశయాలకు, కృషికి, సఫలీకృత 
ఆకృతి ఈ ప్రపంచ తెలుగు మహాసభలు. తెలుగుభాషా సంస్కృతులపై 
ఆదరాభిమానాలు గల కొంతమంది ఉత్సాహవంతులైన విజ్ఞులకు ఆదిలోనే 
ఈ ఆలోచన వచ్చింది. విదేశాలలోను, ఇతర రాష్ట్రాలలోను నివసిస్తున్న 
తెలుగువారితో సంబంధాలు పటిష్టం చేసుకోవాలనీ, ముఖ్యంగా తమ 
సాంస్కృతిక వారసత్వాన్నీ మాతృభాషతో సన్నిహితానుబంధాన్ని పరిరక్షించుకునే 
విషయంలో మరింతగా వారితో సంబంధాలను దృధఢపరచుకోవాలని వారు 
భావించారు. ఈ లక్ష్యసాధనకై 21.2.19668నాడు హైదరాబాదులో ఒక 
సమావేశం జరిగింది. దాని పర్యవసానంగా కళాప్రపూర్ణ డాక్టర్‌ జి.వి. 
సీతాపతి అధ్యక్షులుగాను, శ్రీ దేవగుప్తాపు విశ్వేశ్వరరావు సమావేశకర్తగాను, 
అంతర్జాతీయ తెలుగు సదస్సుకు సంబంధించిన సన్నాహక సంఘం ఏర్పాటు 


అయింది. 


అంతకుముందే 1967లో మలేషియాలోని తెలుగువారి కోరికపై 
ఆంధ్రప్రదేశ్‌ ప్రభుత్వం ఏకసభ్య సాంస్కృతిక సంఘం ఒకదానిని మలేషియాకు 


ప్రథమ ప్రపంచ తెలుగు మహాసభలు ల 


పంపించింది. అలా వెళ్ళినవారు నూజివీడులోని ధర్మ అప్పారావు కళాశాల 
ప్రిన్సిపాల్‌ త్రీ ఎల్టోజు మాధవాచార్యులు. సాంస్కృతిక సంబంధాలను సమైక్యం 
చేసుకోవడానికి, తమ భాషాసంస్కృతులను అభివృద్ధి పరచుకోవడానికి 
ప్రపంచంలోని తెలుగువారి సమావేశం జరగాలనే అభిప్రాయానికి 
మలేషియాలోని తెలుగువారు స్వాగతం పలికారు. ప్రపంచ విజ్ఞాన సమితి 
సహాయంతో శాసనమండలి సభ్యులు శ్రీ వి.పి. రాఘవాచారి ప్రపంచ పర్యటన 
జరిపిన సందర్భంగా మలేషియాను కూడా సందర్శించారు. వీరి సందర్శనం 
వల్ల అక్కడి తెలుగువారితో మరింత సన్నిహిత సంబంధాలు నెలకొన్నాయి. 
1969 మే నెలలో హైదరాబాదులో జరిగిన అఖిల భారత తెలుగు రచయితల 
సమావేశంలో కూడా ప్రపంచ తెలుగు మహాసభల ఆవశ్యకతను గూర్చి 
నొక్కిచెప్పడం జరిగింది. మారిషస్‌నుంచి ఒక సాంస్కృతిక బృందం ఈ అఖిల 
భారత తెలుగు రచయితల సమావేశంలో పాల్గొంది. ఆ తర్వాత మారిషస్‌ 
ఆంధ్ర మహాసభ పిలుపుపై అఖిల భారత తెలుగు రచయితల సంఘం 
ప్రధాన కార్యదర్శి శ్రీ పోతుకూచి సాంబశివరావు మారిషస్‌ వెళ్ళి వచ్చారు. 


ఈ సుహృద్భావ పర్యటనలు ఒకవైపున ఇలా కొనసాగుతుండగా 
మరొకవైపున ప్రపంచ తెలుగు మహాసభల విషయంలో ఆంధ్రప్రదేశ్‌ 
శాసనసభలో 1970-71లో చర్చకు వచ్చింది. చాలామంది శాసనసభ్యులు 
ఈ ఆలోచనను సమర్థించారు. అంతవరకు ఈ విషయంలో జరిగిన కృషిని 
గుర్తించి, ఆర్థిక సహాయం చేసి తోద్చడవలసిందిగా ప్రభుత్వాన్ని అభ్యర్థించారు. 
కళాప్రపూర్ణ డా! జి.వి. సీతాపతి స్వర్గస్థులు కావడంతో, ఈ సన్నాహక 
సంఘాన్ని పునర్వవస్థీకరించవలసి వచ్చింది. శ్రీ మామిడిపూడి వెంకటరంగయ్య 
అధ్యక్షులుగాను, శ్రీ దేవగుపష్తాపు విశ్వేశ్వరరావు, శ్రీ మామిడిపూడి ఆనందం 
కార్యదర్శులుగాను ఏర్పాటు చేయడం జరిగింది. ప్రారంభ చర్యల నిమిత్తం 
ప్రభుత్వం లాంఛనంగా రూ.10,000 లను ఆర్థిక సహాయంగా విడుదల 
చేసింది. 


అయితే ఆ తరువాతి కాలంలో ఆంధ్రప్రదేశ్‌ అనుకోని సంక్లిష్ట కాలాన్ని 


శే ప్రపంచ తెలుగు మహాసభలు - పర్యావలోకనం 


ఎదుర్శొని రాష్ట్ర విభజనకు మహోద్ధృతమైన రెండు ఉద్యమాలను ఎదుర్కోవలసి 
వచ్చిన కారణంగా కొంతకాలం పాటు మహాసభల విషయాన్ని పట్టించుకోవడం 
కుదరలేదు. 1969లో ప్రత్యేక తెలంగాణా ఉద్యమమూ, 1972లో ప్రత్యేకాంధ్ర 
ఉద్యమము జరిగి ఇరువైపులా తెలుగువారి హృదయాలు తీవ్రంగా 
గాయపడ్డాయి. ప్రత్యేకాంధ్ర ఉద్యమం తీవ్రరూపం దాల్చి పరిస్థితి 
చేయిదాటిపోతున్న సందర్భంలో 1973 జనవరి నెలలో కేంద్రప్రభుత్వం 
శ్రీ పి.వి. నరసింహారావు ప్రభుత్వాన్ని రద్దు చేసి, రాష్ట్రంలో రాష్ట్రపతి పాలన 
విధించడం జరిగింది. పరిస్థితి కుదుటపడిన పిమ్మట 1974 జనవరి నెలలో 
రాష్ట్రపతి పాలన ముగిసి, అన్ని వర్గాలకూ ఆమోదయోగ్యుడైన రాజీ అభ్యర్థిగా 
పాలనాదక్షుడిగా పేరుపొందిన శ్రీ జలగం వెంగళరావు ముఖ్యమంత్రిగా 
వదవీ బాధ్యతలు చేవట్టారు. శ్రీ మండలి వెంకట కృష్ణారావు 
శ్రీ వెంగళరావు మంత్రివర్గంలో విద్యా సంస్కృతిక వ్యవహారాల మంత్రిగా 
1974 జనవరి 12వ తేదీన పదవీ స్వీకార ప్రమాణం చేశారు. 


ఆంధ్రప్రదేశ్‌ రాష్ట్రంలో సాంస్కృతిక వికాసానికి శ్రీ మండలి వెంకట 
కృష్ణారావు చేసిన సేవ అపూర్వమైనది. అనితరసాధ్యమైనది. తెలుగు భాషా 
సంస్కృతుల ప్రేమికులకు, సాహిత్యాభిమానులకు, సమైక్యవాదులకు ప్రాతః 
స్మరణీయమైనది. 


రెండు వేర్పాటువాద ఉద్యమాల మూలంగా ఇరు ప్రాంతాల 
ప్రజలమధ్య అగాధం ఏర్పడింది. మనసులు తీవ్రంగా గాయపడ్డాయి. ఒక 
ప్రాంతం వారిపై మరోప్రాంతం వారికి అపనమ్మకం, అకారణమైన ద్వేషం, 
ఇరుప్రాంతాల తెలుగుభాషలోని ప్రాంతీయ యాసల పట్ల చులకన భావం 
పెరిగిపోయాయి. అవతలివారి వల్ల మోసపోతామేమోనన్న అపోహలు, . 
అనుమానాలు పొటమరించి, పరస్పర నిందారోపణలకు దిగడం పరిపాటి 
అయింది. ఒకే రక్తం పంచుకుపుట్టిన సోదరుల మధ్య రాజకీయవేత్తలు తమ 
స్వార్థ ప్రయోజనాల నాధన కోసం రగిల్చిన చిచ్చును ఆర్చి, వారి మనసులకైన 
గాయాలను మాన్ని, అపోహలను తొలగించే గురుతరమైన బాధ్యతను 


ప్రథమ ప్రపంచ తెలుగు మహాసభలు వ్‌ 


కృష్ణారావుగారు తమ భుజస్కంధాల పైకి తీసుకున్నారు. ఈ ఆశయ సాధనకు 
వారు తెలుగుజాతి సాంస్కృతిక వారసత్వాన్ని ఊతంగా ఎంచుకున్నారు. 


“తెలుగువారమంతా ఒకేజాతి. మనకు గర్వించదగ్గ సాంస్కృతిక 
వారసత్వ సంపద ఉంది. అన్ని భాషలలోనూ యాసలు ఉంటాయి. 
మాందలికాలు భాషకు సొగసును కూర్చ భూషణాలు. యాసలను కించపరచడం 
అవివేకం. మన భాషను, సంస్కృతిని పరిరక్షించుకోవలసిన బాధ్యత మనందరి 
పైనా ఉంది. రాష్ట్ర ప్రజలందరూ సమైక్యంగా ఉండి, సహజవనరులకు 
ఆలవాలమైన మన రాష్ట్రాన్ని ప్రగతిపథంలో నడపవలసిన కర్తవ్యం తెలుగుతల్లి 
బిడ్డలమైన మనందరిది” అని వారు పర్యటించిన ప్రదేశాలన్నిటిలోనూ 
స్పూర్తినిచ్చే విధంగా ప్రసంగాల ద్వారా తెలియజెప్పారు. 


క. 

ఇందులో భాగంగా శ్రీఆనంద నామ సంవత్సర ఉగాది(24. 3. 1974) 
సందర్భంగా వారంరోజుల పాటు హైదరాబాదులోని నిజాం కళాశాల 
మైదానంలో అఫీల భారత తెలుగు సాంస్కృతిక ఉత్సవం నిర్వహించారు. 
భారతదేశంలోని తెలుగువారందరినీ సమైక్యం చేయాలన్న దీక్షతో కృష్ణారావుగారు 
ఈ ఉత్సవాలను తలపెట్టారు. ఈ ఉత్సవాలకు ప్రజలనుంచి మంచి 
స్పందనవచ్చి, అనుకున్న దానికన్నా జయప్రదంగా జరిగాయి. ఈ ఉత్సవాల 
సందర్భంగా ఏర్పాటు చేసిన తెలుగు పుస్తక ప్రదర్శన, తరతరాల తెలుగుజాతి 
ప్రదర్శన మంచి ఆకర్షణలైనాయి. 


అధికారభాషా సంఘం ఏర్పాటు: 


ఈ ఉత్సవాల ప్రారంభానికి ముందే 19.3. 1974న అధికార భాషా 
సంఘానికి అధ్యక్షులుగా ప్రముఖ స్వాతంత్ర్య సమరయోధుడు, తెలుగు భాషా 
సరస్కృతుల మహాభిమాని శ్రీ వావిలాల గోపాలకృష్ణయ్యను ముఖ్యమంత్రి 
శ్రీ జలగం వెంగళరావు నియమించారు. అఖిల భారత తెలుగు సాంస్కృతిక 
ఉత్సవాల ప్రారంభ సభలో - ఆ రోజు నుంచి తెలుగును తాలూకాస్థాయిలో 
అధికార భాషగా ప్రవేశపెడుతున్నట్లు ముఖ్యమంత్రి సభికుల హర్షధ్వానాల 


6 ప్రపంచ తెలుగు మహాసభలు - పర్యావలోకనం 


మధ్య ప్రకటించారు. ఇందుకు సంబంధించిన ప్రభుత్వ ఉత్తర్వులను అంతకు 
ముందే జి.ఓ.ఎం.ఎస్‌.నెం.200, జి.ఎ.(ఓ.ఎల్‌ తేది: 20.83.1974 ద్వారా 
విడుదల చేయడం జరిగింది. ఈ ఉత్తర్వులను ఎక్స్‌ట్రార్జినరి గజెట్‌ నోటిఫికేషన్‌ 
నెం.111 తేది. 21.3.1974లో ప్రచురించడం జరిగింది. 


నిజానికి ఆంధ్రప్రదేశ్‌ అధికార భాషా సంఘాన్ని 1966లో యాక్‌ 
నెం.9/1966 ద్వారా ఏర్పాటు చేసినప్పటికీ 1974 వరకు అధికార భాషా 
సంఘానికి అధ్యక్షుడిని, కమిటీని ఏర్పాటు చేయడం జరగలేదు. అధికార 
భాషా సంఘానికి అధ్యక్షుడిని నియమించడం, తాలుకా స్థాయిలో తెలుగును 
అధికార భాషగా అమలుకు ఉత్తర్వులు జారీ చేయడం, ఆరు నెలల్లో 
జిల్లాస్థాయిలోనూ, మూడేళ్లలో సచివాలయ స్థాయిలోనూ తెలుగును అధికార 
భాషగా అమలు చేయగలమని విద్యా సాంస్కృతిక మంత్రి శ్రీ మండలి 
వెంకట కృష్ణారావు ప్రకటించడంతో తెలుగుకు "మంచిరోజులు వచ్చాయని 
భాషా ప్రేమికులంతా సంబరపడ్డారు. 


సచివాలయంలో సాంస్కృతిక వ్యవహారాల విభాగం: 


అఖిల భారత తెలుగు సాంస్కృతిక ఉత్సవాల నిర్వహణ మూలంగా 
ప్రజల నుంచి వచ్చిన స్పందనతో తెలుగు భాషా సంస్కృతుల పరిరక్షణకు 
శాశ్వత ప్రాతిపదికన చర్యలు చేపట్టడానికి ముఖ్యమంత్రి శ్రీ జలగం 
వెంగళరావు, విద్యా సాంస్కృతిక మంత్రి శ్రీ మండలి వెంకట కృష్ణారావు 
నడుం బిగించారు. ఆ క్రమంలో సచివాలయంలో సాంస్కృతిక వ్యవహారాల 
పర్యవేక్షణకు ప్రత్యేకించి ఒక విభాగాన్ని ప్రారంభించి, దానికి సాంస్కృతిక 
వ్యవహారాల ప్రత్యేక అధికారిగా అప్పటికి తెలుగు అకాడమీ డైరెక్టరుగా 
పనిచేస్తున్న డా. పోణంగి శ్రీరామ (పి.యస్‌.ఆర్‌) అప్పారావును నియమించారు. 

రోజు రోజుకు ప్రజల నుంచి వస్తున్న స్పందనతో ఉత్సాహం 
ద్విగుణీకృతం కాగా, ప్రథమ ప్రపంచ తెలుగు మహాసభలను జర్రిపించాలనే 
మహత్తరమైన నిర్ణయానికి శ్రీ మండలి వెంకట కృష్ణారావు వచ్చి, ఇందుకు 

ముఖ్యమంత్రి శ్రీ జలగం వెంగళరావును ఒప్పించారు. ఇందుమూలంగా 
భారతదేశంలో వున్న తెలుగువారినే కాక ప్రపంచమంతటా విస్తరించి ఉన్న 
తెలుగువారినందరినీ సమైక్య పరచవచ్చని కృష్ణారావుగారు భావించారు. ఈ 
ఆలోచనకు కార్యరూపంగా 1974 ఏప్రిల్‌ 6వ తేదీన ముఖ్యమంత్రి జలగం 
వెంగళరావుగారి అధ్యక్షతన జరిపిన పురప్రముఖుల సమావేశంలో పెద్దలు 
చేసిన సూచన మేరకు 1975 ఏప్రిల్‌ 12వ తేదీ ఉగాది నుంచి వారం 
రోజులపాటు హైదరాబాదులో ప్రపంచ తెలుగు మహాసభలు జరపాలని. 
నిర్ణయించడంతోపాటు ఈ క్రిందివారితో ఆహ్వాన సంఘాన్ని ఏర్పాటు చేయడం 
జరిగింది. 


అధ్యక్షులు: శ్రీ జలగం వెంగళరావు, ముఖ్యమంత్రి 
కార్యనిర్వాహక అధ్యక్షులు: శ్రీ మండలి వెంకట కృష్ణారావు 


ఉపాధ్యక్షులు: డా! బెజవాడ గోపోఠరిద్దొ ప్రపం పప్రనేరళ శియనహిత్రీయ్యంగార్‌ 
శ్రీ కాసు బ్రహ్మానంద రెడ్డి; శ్రీ పి.వి. నరసింహారావు; 
శ్రీ పిడతల రంగారెడ్డి; శ్రీ ఎన్‌. వెంకటసుబ్బయ్య; 
శ్రీ ఎస్‌. ఓబులరెడ్డి, డా! సి.డి. దేశముఖ్‌; 
శ్రీ అబిద్‌ అలీ ఖాన్‌; శ్రీ క. రఘురామయ్య; 
శ్రీ ఆర్‌. దశరథరామరెడ్డి; శ్రీ వి.బి. రాజు 
శ్రీ బి.ఎస్‌. మూర్తి 

కోశాధికారి: శ్రీ దేవులపల్లి రామానుజరావు 

ప్రధాన కార్యదర్శి : డా॥ పోణంగి శ్రీరామ అప్పారావు 

కార్యదర్భులు : శ్రీమతి శ్రీరాజ్యం సిన్హా శ్రీ ఎన్‌.వి.ఎస్‌. ప్రసాదరావు 
శ్రీ జె. బాపురెడ్డి 


ప్రపంచ తెలుగుమహాసభల లక్ష్యాలు: 

ప్రపంచ తెలుగు మహాసభల ప్రధాన లక్ష్యం తెలుగు ప్రజలనూ, 
తెలుగు .భాషాభిమానులనూ ఒక వేదికమీద సమీకరించడం. పరస్పరం 
సంప్రదించుకొని, ఒకరి అభిప్రాయాలను ఒకరు అవగాహన చేసుకొని, 
తద్వారా స్నేహ సంబంధాలను వృద్ధి చేసుకొని, భారతదేశం -విదేశాల 
సంబంధాలను మెరుగుపరచడం మహాసభలవల్ల సాధ్యమవుతుందని 
భావించడమైంది. . 


తెలుగు భాషాధ్యయనంలో శాస్త్రీయమైన పద్ధతులను నిర్ధారించడానికీ, 
జాతీయ, అంతర్జాతీయ రంగాలలో మనం చేయవలసిన కృషిని గూర్చి 
చర్చించి, నిర్ణయించుకోవడానికీ, తద్వారా వివిధ చైతన్య (స్రవంతులను 
ఏకోన్ముఖం చేసి మన సాంస్కృతిక సంబంధాలను దృఢతరం చేసుకోవడం. 
ఈ మహాసభలు సర్వతోముఖమైన భారత జాతీయ అభ్యుదయానికీ, 
సాత్వికమైన సాంఘిక విఫ్లవానికీ, భావసమైక్యతకూ ప్రాతిపదికలై భారతజాతిని 
సమైక్యం చేయగలవని ఆకాంక్షించడమైంది. 


ఈ మహాసభలలో వివిధ దేశాలనుంచీ, భారతదేశంలోని వివిధ 
రాష్రాలనుంచీ వచ్చిన ప్రతినిధులు పాల్గొంటారు. వీరే కాక, యునెస్కో 
వంటి అంతర్జాతీయ సంస్థల ప్రతినిధులు, ఇతర అంతర్జాతీయ ప్రముఖులు 
ఈ మహాసభలలో టప్రతినిధులుగానో, పరిశీలకులుగానో పాల్గొంటారు. 
వీరందరూ మహాసభల గౌరవాతిథులే. 


ఈ మహాసభల సమయంలో ప్రదర్శనలూ, సదస్సులూ, సాంస్కృతిక 
కార్యక్రమాలూ ఏర్పాటవుతాయి. తెలుగు జాతి నంస్కృతి, చరిత్ర, 
సంప్రదాయాలు మొదలైన విషయాల మీద పుస్తకాలు ఆవిష్కృతమవుతాయి. 
మహాత్ముల స్మృతి చిహ్నాలు నెలకొల్పబడతాయి. 

తెలుగువారి సంప్రదాయాలను, సాంస్కృతిక వైభవాన్ని ప్రస్ఫుటం 
చేసే ఒక ప్రదర్శన ఈ మహాసభల సందర్భంగా ఏర్పాటవుతుంది. తెలుగు 
భాషా సంపదనూ, తెలుగుజాతి చరిత్రనూ, తెలుగు జీవితాన్నీ ప్రతిబింబించే 

సంగ్రహాలయాన్ని (మ్యూజియమ్‌ను) హైదరాబాదులో స్థాపించడానికి ఈ 
ప్రదర్శన బీజభూతమవుతుంది. సందర్శకులు ఈ సంగ్రహాలయంలో 
తెలుగువారి సమ(గ్రస్వరూపాన్ని దర్శించగలుగుతారు. 


ఈ మహాసభల సందర్భంగా హైదరాబాదులో నెలకొల్పబడనున్న 
“అంతర్జాతీయ తెలుగు విజ్ఞాన నంస్థ'ి మహాసభల ఆశయసాధనకు 
పూనుకోవడమే కాక జాతీయ, అంతర్జాతీయ పరిశోధకులకు సహాయ 


సహకారాలను అందిస్తుంది. 
ప్రపంచ మహాసభల ఆశయాలు 


౫ _ ప్రపంచవ్యాప్తంగా ఉన్న తెలుగు ప్రజలు, భాషాభిమానులు ఒక 
వేదికమీద కలుసుకుని పరస్పరం సంప్రదింపులు, చర్చలద్వారా 
సాంస్కృతిక, భాషా విషయిక సంబంధాలను దృఢపరచుకోవడానికి 
అవకాశం కల్పించడం. 


* తెలుగుభాష, సాహిత్యం, సంస్కృతి, కళలు మొదలగు వాటి 
అభివృద్ధిని సాధించడంకోసం, తెలుగు ప్రజలలో, భాషాభిమానులలో 
సహకార సుహృద్భావాలను పెంపొందించడం. 


౫ _ ప్రజలలో ప్రచారంకోసం తెలుగు ప్రజాజీవితానికీ, సాహిత్యానికీ 
సంబంధించిన గ్రంథాలను ప్రచురించడం ; 

* తెలుగు భాషాధ్యయనం చేయడానికీ, చరిత్ర, కళలు, సాహిత్యంలో 
పరిశోధనలు చేయడానికీ విశ్వవిద్యాలయాలకు, సంస్థలకు, 
పరిశోధకులకు సౌకర్యాలు కల్పించడం. 

* _ పరిశీలక బృందాలను, మేధావుల, రచయితల, కళాకారుల 


బృందాలను ఆయా ప్రాంతాల మధ్య మార్చిడి చేసుకొంటూ 
సాంస్కృతిక సంబంధాల ద్వారా సదవగాహన పెంపొందించడం. 


మహాసభల కార్యక్రమం 

చర్చాగోష్టులు: 
1. దేశ, విదేశాలలోని తెలుగు ప్రజలు, వారు సాధించిన ఘనవిజయాలు 
2. తెలుగు భాషు సాహిత్యం 
3. సంగీతం, నృత్యం, నాటకం, చలనచిత్రాలు మొదలగు దృశ్యకళలు 


4. చిత్రలేఖనం, శిల్పం, ఇతర కళలు, కళావృత్తులు 
5. విజ్ఞానం, సాంకేతిక ప్రగతి, పరిశోధనలు 


ప్రదర్శన: తెలుగు ప్రజా జీవితానికి, చరిత్రకు, సాహిత్యానికి 
సంబంధించిన వివిధ కోణాలను ప్రతిబింబించే విధంగా సంస్కృతీ వికాస 
ప్రాధాన్యంగల ప్రదర్శన ఏర్పాటవుతుంది. - 


ప్రచురణలు: తెలుగు ప్రజల సంస్కృతీ సంప్రదాయాలను వివరించే 
ప్రత్యేక సంచికలు తెలుగు, ఇంగ్లీషు, హిందీ భాషలలో విడుదలవుతాయి. 
తెలుగు ప్రజలు వివిధ రంగాలలో సాధించిన ఘనవిజయాలను . విశదం 
చేసే గ్రంథాలు అనేకం ఆవిష్ఫృాతమవుతాయి. తెలుగులోని ఉత్తమ సాహిత్యాన్ని 
ప్రతిబింబించే అనువాదాలు వెలువడతాయి. 


స్మృతిచిహ్నాలు: తెలుగు జీవితానికీ, సాహిత్యానికీ చిరస్మరణీయమైన 
కృషిచేసిన మహాత్ములకు సముచితస్కృతి చిహ్నాలు ఏర్పాటవుతాయి. 

సాంస్కృతిక ప్రదర్శనలు: తెలుగువారి సంస్కృతిని నిరూపించే 
సాంస్కృతిక కార్యక్రమాలు జరుగుతాయి. 


1.9.1974 న ఆంధ్రజ్యోతి దినపత్రిక “ఉగాదికి తెలుగు మహాసభ 
అన్న శీర్షికతో ఈ క్రింది సంపాదకీయాన్ని ప్రచురించింది. 


“మంచి గతమున కొంచమేనోయ్‌” - అని తెలుగు ఆధునిక కవిత 
తొలి వైతాళికుడు గురజాడ హెచ్చరించాడు. ఇది కొందరి చెవులకు కటువుగా 


వినిపించినా, నిజం. 


కొందరికి స్వర్ణయుగం ఎప్పుడూ గత కాలంలోనే ఉంటుంది. కాని 

నిజానికి స్వర్ణయుగం అనేది భావికాలంలోనే. భావికి సంబంధించిన ఉజ్జ్వల 
స్వప్నాలలోనే! 

గతంలోనే స్వర్ణయుగం ఉన్నదని భ్రమించే జాతికి పురోగతి లేదు. 
వర్తమానంతో సంతృప్తిపడిన ప్రజలకు అభ్యుదయం లేదు. ఈ రెండింటి 
కంటే ఉజ్వలమైన భవిష్యత్తును సాధించగోరిన జాతి మాత్రమే నిత్య 
చైతన్యవంతమై అలరారుతుంది. 


రానున్న ఉగాదికి హైదరాబాదులో తెలుగువారి ప్రపంచ మహాసభ 
జరపడానికి సన్నాహాలు జరుగుతున్నాయి. దేశం నలుమూలల నుంచి 
వెయ్యిమంది, విదేశాలనుంచి 200 మంది ప్రతినిధులు సప్తాహంగా 
జరుగనున్న ఈ మహాసభలకు హాజరు కానున్నారట. ముఖ్యమంత్రి అధ్యక్షతన 
ఒక ఆహ్వాన సంఘం, కార్యక్రమాల నిర్వహణకు మరికొన్ని కమిటీలు 
ఏర్పడ్డాయి. | 

ఆంధ్రులది చాలా ప్రాచీన జాతి.. ఐతరేయ బ్రాహ్మణంలోనే వారి 
ప్రసక్తి ఉన్నది. శాతవాహనులు సామ్రాజ్య నిర్మాతలు. కాకతీయుల కాలంలో, 
రెడ్డిరాజుల ప్రభుత్వంలో, విజయనగర సామ్రాజ్య పాలనలో తెలుగు సంస్కృతి 
మూడువూవులు ఆరుకాయలుగా విలనిల్లింది. అమరావతి మనది, 
నాగార్జునకొండ మనది. అజంతా గుహలలో, దక్షిణాది దేవాలయ శిల్పాలలో 
మన కళాకారుల నైపుణ్యం కనపడుతుంది. మన సంస్కృతి దేశాంతరాలకు 
కూడా వెళ్ళింది. “దేశ భాషలందు తెలుగు లెస్స”. మన సాహిత్యాన్ని మించినది 
ప్రపంచంలోనే లేదు. కాళిదాసు మనవాదేనని అనుమానం. భవభూతి 
నిస్సందేహంగా మనవాడే......... 


ఒకజాతి తన ప్రాచీన ఘనతకు గర్వించవలసిందే. తన మహాపురుషుల 
స్మృతిని గౌరవించవలసిందే. కాని ఇది దాని కర్తవ్యాలలో ఒకటి మాత్రమే. 
తెలుగువారు ఇప్పటికే ఇందుకు చాలా కాలం వెచ్చించారు. జరిగిపోయినదాన్ని 
నెమరు వేసుకుంటూ జరగవలసిన దాన్ని విస్మరించారు. ప్రాచీన వైభవాన్ని 

పునరుద్ధరించవలెనన్న ఛాందసంతో భవప్యత్తు నిర్మాణం పట్ల అశ్రద్ధ 


వహించారు. 


తెలుగు అందమైన భాషే, కాని దాన్ని ఆధునిక అవసరాలకు 
సమర్థమైనదిగా మలుచుకోవదానికి, అభివృద్ధి చేయడానికి జరగవలసిన 
పని ఎంతో ఉన్నది. ఈ శతాబ్బారంభం వరకు తెలుగు వాజ్బ్యయం కేవలం 
పద్యకావ్యమయం. దాన్ని ఆధునిక భాషగా తీర్చిదిద్దడానికి ఏమి చేయాలి? 
ఇలాగే తక్కిన సాంస్కృతీ శాఖలలో సైతం మనం ఎంతో వెనుకబడి ఉన్నాం. 
వాటి పురోగతికి చేయవలసినదేమిటి? ఇట్టి ప్రశ్నలను వేసుకొని వాటికి 
నిర్మాణాత్మకమైన సమాధానాలను రూపొందించుకోవాలి. వాటిని ఆచరణలో 
పెట్టడానికి దృథనిర్ణయాలు జరగాలి. గత వైభవాన్ని మించిన భావి ఘనతను 
సాధించడానికి కృషి జరగాలి. అప్పుడే తెలుగు మహాసభలకు సార్ధకత”. 


సుమారు 38 ఏళ్ళ క్రిందట ఆంధ్రజ్యోతి సంపాదకులు తెలుగు భాష 
విషయంలో వెలుబుచ్చిన ఆకాంక్ష ఇప్పటికీ కలగానే మిగిలిపోవడం 
తెలుగుజాతి దురదృష్టం. 


ప్రపంచ తెలుగు మహాసభల కార్యాలయ ప్రారంభం: 


ప్రవంచ తెలుగు మహాసభల ఆహ్వాన సంవ కార్యాలయాన్ని 
హైదరాబాదు లోని రవీంద్రభారతి మొదటిఅంతస్తులో 8-9-1974 
(ఆదివారం) సాయంత్రం ఆంధ్రప్రదేశ్‌ ముఖ్యమంత్రి శ్రీ జలగం వెంగళరావు 
ప్రారంభించారు. 


తెలుగు సంస్కృతి, సంప్రదాయాలు, సాహిత్య పునరుజ్జీవానికి ఈ 
సభలు దోహదపడతాయని ఈ సందర్భంగా ఆయన తమ ఆకాంక్షను వ్యక్తం 
చేశారు. ప్రపంచ తెలుగు మహాసభల నిర్వహణ సందర్భంగా ధన 
దుర్వినియోగం జరిగిందనే విమర్శకు తావివ్వకుండా సభలను అర్ధవంతంగా, 
ఉపయుక్తంగా జరిగేటట్లు శ్రద్ధ గ్రైెకొనాలని ముఖ్యమంత్రి అభిలషించారు. 


ఈ సభకు అధ్యక్షత వహించిన మాజీ గవర్నర్‌ డా॥ బెజవాడ గోపాలరెడ్డి 

మాట్లాడుతూ విదేశాలలోను, ఇతర రాష్ట్రాలలోను ఉన్న తెలుగువారు ఈ 
సభల ద్వారా ప్రయోజనాన్ని (ప్రేరణను పొందుతారని వక్కాణించారు. 


విద్యామంత్రి, ఆహ్వాన సంఘం కార్యనిర్వాహక అధ్యక్షులు త్రీ మందలి 
వెంకటకృష్ణారావు తొలుత స్వాగతం పలుకుతూ ఆహ్వాన సంఘం వివిధ 
ఉపసంఘాలను ఏర్పాటు చేస్తుందని వివరించారు. విదేశాలలో ఉన్న 
తెలుగువారికి కూడా ప్రయోజనం జరిగేటట్లు ఒక అంతర్జాతీయ తెలుగు 
సంస్థను నెలకొల్పడం మంచిదని ఆయన అన్నారు. విదేశాలలో ఉన్నవారిలో 
500 మందికి ఉత్తరాలు వ్రాస్తే ప్రోత్సాహకంగా సమాధానాలు వచ్చాయని, 
ఒకరు చందా కూడా పంపించారని శ్రీ కృష్ణారావు అన్నారు. తెలుగు 
మహాసభలను పురస్కరించుకుని తెలుగువారి చరిత్ర, సాంస్కృతిక వైభవాన్ని 
ప్రతిబింబించే ఒక ప్రదర్శనశాలను కూడా శాశ్వతంగా ఉండేటట్లు నెలకొల్పడం 
అవసరమని ఆయన అన్నారు. 


ఈ సందర్భంగా ప్రపంచ తెలుగు మహాసభల సమాచార సూచికను 
శాసనసభ సభాపతి, ఆహ్వాన సంఘం ఉపాధ్యక్షులు శ్రీ పిడతల రంగారెడ్డి 
ఆవిష్కరించారు. ప్రదర్శనశాలను ఏర్పాటు చేయాలన్న శ్రీ మండలి వెంకట 
కృష్ణారావు సూచనతో ఏకీభవిస్తూ, తెలుగు ప్రముఖుల స్కృతి చిహ్నాలు నెలకొల్పి 
శాశ్వత ప్రాతిపదికన ఏర్పాటు చేయదలచుకుంటే కోటి రూపాయలైనా సరిపోక 
పోవచ్చని శ్రీ రంగారెడ్డి అన్నారు. 


సాంస్కృతిక వ్యవహారాల ప్రత్యేకాధికారి డా.పి.యస్‌. ఆర్‌. అప్పారావు 
స్వాగతంతో సభ ఉత్సాహభరితంగా సాగింది. ఆంధ్రజ్యోతి 9-9-1974 


ప్రపంచ తెలుగు మహాసభల ఏర్పాట్లు: 


ప్రపంచ తెలుగు మహాసభల ఆహ్వానసంఘ కార్యాలయం రవీంద్ర 
భారతి మొదటి అంతస్తులో ఏర్పాటయింది. 

మహాసభల ఈ ఆహ్వాన సంఘం 23 ఉపసంఘాలను నియమించింది. 
ఒక్కొక్క ఉపసంఘం బాధ్యతలు ఒక్కొక్క మంత్రికి ఇవ్వబడ్డాయి. ఇతర 
రాష్ట్రాలలో ఉన్న తెలుగువారి సహాయసహకారాలను పొందడం కోసం 
మద్రాసు, బెంగుళూరు, బొంబాయి, నాగపూర్‌, కలకత్తా, న్యూఢిల్లీలలో 
ప్రాంతీయ సంమాలు ఏర్పాటయ్యాయి. ఈ (ప్రాంతీయ సంమాలు 
మహాసభలకు ప్రతినిధులను ఎన్నుకోవడంలో తోడ్పడటమే కాక, ఆయా 
ప్రాంతాలలో ఉత్సవాలు జరిపి, ప్రత్యేక సంచికలను వెలువరించాయి. ఆయా 
సంఘాల కార్యకలాపాల సమన్వయ బాధ్యత ఆహ్వాన సంఘం చేపట్టింది. 
ఆహ్వాన సంఘ కార్యాలయం సుమారు పది నెలలపాటు రాత్రింబవళ్ళు 
నిర్విరామంగా పనిచేసింది. ఆహ్వాన సంఘ కార్యాలయంలో ఈ (గ్రంథ 
రచయిత కూడా ఒక ఉద్యోగి. శ్రీ గంటి గోపాలకృష్ణ, కీ.శే.వి.వి.వి. 
సత్యనారాయణ, శ్రీ ఎస్‌.గోపాల్‌ మొదలైనవారు సహోద్యోగులు. మండలి 
వెంకటకృష్ణారావు గారికి అందరు ఉద్యోగులతో వ్యక్తిగత సంబంధం, 
అనుబంధం ఉండేవి. 


విద్యా సాంస్కృతిక మంత్రిగా కృష్ణారావుగారు ఎంత తలమునకలైన 
పనిభారంలో ఉన్నా రోజుకు రెండుసార్లు క్రమం తప్పకుండా రవీంద్ర 
భారతిలోని ఆహ్వాన సంఘ కార్యాలయానికి వెళ్ళేవారు. యాభై సంవత్సరాల 
నిండు వయసులో వుండి, మోచేతులు దాటిన పాలనురుగు లాంటి తెల్లని 
ఖద్దరు చొక్కాలో, పంచె చెరుగును ఎడమచేత్తో పైకిలాగి పట్టుకొని, కారు 
ఆగీ ఆగకముందే తలుపు తెరుచుకుని, చెంగున దిగి, ఒక్క ఉదుటన 
రవీంద్రభారతి మెట్లు ఎక్కే వారి మహోన్నతమైన మూర్తి అందరికీ 
స్ఫూర్తిదాయకంగా ఉండేది. వారు వస్తే అదొక ప్రభంజనం. వారు వచ్చిన 
ఒక నిముషం తరువాత వారి వెంట వస్తున్నవారు రొప్పుతూ మెట్లెక్కి వచ్చేవారు. 
వారి ఎదలోనూ, వదనంలోనూ ఉత్సాహం పరవళ్ళు తొక్కేది. వారి వెనకే 
వచ్చిన శ్రీ ఉప్పులూరి మల్లికార్జునశర్మ “ చేయెత్తి జైకొట్టు తెలుగోదా” అంటూ 
గళమెత్తి ఒళ్లు పులకరించిపోయే రీతిలో గేయం అందుకునేవారు. చేస్తున్న 

పనిని ఆపుచేయించి ఆ గేయాన్ని (శ్రద్ధగా వినమని అందరినీ కోరేవారు 
కృష్ణారావుగారు. అక్కడ పనిచేస్తున్న వారికి “మేము జీతాల కోసం పనిచేయడం 
లేదు. ఒక మహోన్నత లక్ష్యసాధనకు మావంతు పాత్ర నిర్వర్తిస్తున్నాము” 
అన్న స్ఫూర్తి కలిగించడం వారి ఉద్దేశ్యం. మహాసభలు నిర్విఘ్నంగాను, 
దిగ్విజయంగాను జరగడానికి, అందుకు సంబంధించిన వారందరినీ 
నిర్విరామంగా అహోరాత్రులు పనిచేయిస్తున్నా ఎవరూ విసుగు చెందకుండా, 


అలుపు తెలియకుండా ఉత్సాహపరిచే వారు కృష్ణారావుగారు. 
అఖిల భారత తెలుగు బాలల ఉత్సవం: 


ఒక ప్రక్క మహాసభల ఏర్పాట్లు వేగంగా జరుపుతూనే, 1974 దసరా 
సందర్భంగా అఖీల భారత తెలుగు బాలల మహోత్సవాలు, అంతర్భారత 
బాలానందోత్సవాలు, నిర్వహించి బాలబాలికల్లో ఉత్సావోన్ని నింపారు 
కృష్ణారావుగారు. ఇతర రాష్ట్రాల నుంచి వచ్చిన పిల్లలకు “ఆంధ్రదర్శిని” 
పేరుతో రాష్ట్రంలోని ముఖ్య ప్రదేశాలు చూపించడానికి ఏర్పాట్లు చేయడమే 
కాక ఆ పిల్లల్లో తానూ ఒకరైపోయి వారితోపాటుగా పర్యటించారు ఆయన. 
పల్లెటూళ్లలో కూడా సాంస్కృతిక కార్యకలాపాల ద్వారా ప్రజలలో సాంస్కృతిక 
పరిజ్ఞానాన్ని విజ్ఞాన వికాసాలను పెంపొందించడం కోసం ఎంతగానో 
కృషిచేశారు. కొన్ని ఊళ్ళలో ప్రభుత్వం నాటకాలు, కవి సమ్మేళనాలు 
నిర్వహించింది. ప్రపంచ తెలుగు మహాసభల పనివత్తిడిలో ఉండి కూడా ఈ 
కార్యక్రమాలు నిర్వహించడం కృష్ణారావుగారికే చెల్లింది. 


14 1.1975 సంక్రాంతి నాడు విద్యా సాంస్కృతిక మంత్రి శ్రీ మండలి 
వెంకటకృష్ణారావు ప్రపంచ తెలుగు మహాసభల గురించి ఈ క్రింది ప్రకటన 
విడుదల చేశారు. దానిని అన్ని పత్రికలూ ప్రముఖంగా ప్రచురించాయి. 


“రాబోవు ఉగాదినుంచి ప్రపంచ తెలుగు మహాసభలు ఆంధ్రప్రదేశ్‌ 
రాజధానిలో జరుపుటకు ఆంధ్రప్రదేశ్‌ ప్రభుత్వము చేసిన నిర్ణయం చరిత్రలో 
ఒక సువర్జాధ్యాయాన్ని సృష్టించగలదు. అన్ని రంగాలలోని తెలుగు ప్రముఖులు 

ఈ మహాసభలకు ఆహ్వానించబడుతున్నారు. సాహిత్య, సాంస్కృతిక, సాంఘిక, 
ఏజ్ఞానశాస్త, (క్రీడా, పారిశ్రామికాది రంగాలలో తరతరాల అభివృద్ధిని ఒక 
నిర్దిష్ట స్వరూపంతో దర్శించుటకు ఈ సభల సందర్భంగా అవకాశం 
కలుగుచున్నది. . 

పరిశోధనా విమర్శలకు దాదాపు 2,500 సంవత్సరముల క్రితం 
నుంచి తెలుగుజాతి క్రమక్రమంగా పరిణతి పొందినదని తెలుపుచున్నారు. 
శాతవాహనులు, తూర్పు చాళుక్యులు, కాకతీయులు, రెడ్డిరాజులు, విజయనగర 
రాజులు మొదలగు పరిపాలకులు తెలుగుజాతి బెన్నత్యమునకు, సాంస్కృతిక 
అభివృద్ధికి తోద్చడినారు. నన్నెచోడుని కాలం నుండి నేటి ఆధునిక కవితాయుగం 
వరకూ ఎన్నో సుప్రసిద్ధ రచనలు తెలుగు సాహితీ పరిణామానికి మైలురాళ్ళుగా 
ఉన్నవి. ప్రపంచ ప్రఖ్యాతి గాంచిన నటులు, వర్తకులు, నాటక కర్తలు, 
క్రికెట్‌, హాకీ మొదలగు పాశ్చాత్య క్రీడలలో కూడా ప్రసిద్ధికెక్కిన తెలుగువారు 
ఉన్నారు. ప్రపంచ విఖ్యాతినార్జించిన విజ్ఞాన శాస్త్రవేత్తలలో అ(గ్రస్థానం 
వహించి తెలుగువారు పురోగమించుచున్నారు. 


“ఇటాలియన్‌ ఆఫ్‌ ది ఈస్ట్‌ అని ప్రముఖులు ప్రశంసించిన తెలుగుకు 
దేశంలో ద్వితీయస్థానం ఉన్నది. విదేశాలలో ఎందరో తెలుగువారున్నారు. 
అక్కడవారు ఆంధ్రమహాసభలు ఏర్పరచుకొని తెలుగుభాషా సాంస్కృతిక 
పునరుజ్జీవనానికి ప్రయత్నం చేయుచున్నారు. విదేశాలలోని తెలుగువారికి 
సమస్యలు ముఖ్యంగా భాష నేర్చుకొనుట, తమ పిల్లలకు తెలుగు సంస్కృతి 
తెలియజేయుట, తెలుగుదేశంలోని వారితో నన్నిపిత సంబంధాలు 
'పెంపొందిచుకొనుట. వీటిదృష్ట్యా త్వరలో జరుగబోవు ప్రపంచ తెలుగు 
మహాసభలకు ఎంతో విశిష్టత ఉంది. 


రెండు శతాబ్దాల ఆకాంక్ష ప్రపంచ తెలుగు మహాసభలు జరిపించాలని 
సుమారు పాతిక సంవత్సరాలనుంచి తెలుగుదేశంలో (ప్రజావాంఛ 
పెల్లుబుకుచునే ఉన్నది. ముఖ్యంగా గత దశాబ్దం నుంచి ఈ వాంఛ 
తెలుగువారిలో గాఢంగా పెరిగిపోయింది. ప్రథమంగా అఖిలాంధ్ర సాహిత్య 

పరిషత్తు స్థాపన ఆశయాలతో కొందరు వ్యక్తులు ఈ ఆశయం వెలిబుచ్చారు. 
తరువాత మారిషస్‌ దేశం నుంచి శ్రీరామమూర్తి, అప్పన్నపంతులు 
హైదరాబాదు, తెలుగుదేశంలో పర్యటించి, విదేశీ తెలుగు వారిపై ఆసక్తి 
కలిగించి వారందరూ ఏకవేదికపైకి రావలెననే కూతూహలం వెలిబుచ్చారు. 
తరువాత ఆఖీల భారత తెలుగు రచయితల మహాసభలు తమ కృషి ద్వారా 
మారిషన్‌, దక్షిణాఫ్రికా, మలేషియా, విజీ ప్రాంతాలలోని తెలుగు 
ప్రతినిధులను తెలుగుదేశానికి పరిచయం చేశాయి. శ్రీ మామిడిపూడి వెంకట 
రంగయ్య అధ్యక్షతన ఏర్పడిన కమిటీ ఈ ప్రపంచ తెలుగు మహాసభలు 
జరగాలని స్పష్టం చేసింది. పూర్వ ముఖ్యమంత్రి డా! బెజవాడ గోపాలరెడ్డి, 
శ్రీ సంజీవరెడ్డి, శ్రీ సంజీవయ్య, శ్రీ బ్రహ్మానందరెడ్డి, శ్రీ పి.వి. నరసింహారావులు 
(ప్రపంచ తెలుగు సభల గురించి యోచించి, ప్రయత్నాలకు దోహదం చేశారు. 
రెండు దశాబ్దాలుగా జరుగుచున్న కృషి ఈనాడు సఫలమై ప్రపంచ తెలుగు 
' మహాసభల రూపంలో త్వరలో ఉగాదినాడు కళకళలాడుతూ గర్వోన్నతితో 
దర్శనమివ్వనున్నది. 
చరిత్రలో ఎందరో మహానుభావులు తెలుగువారు కీర్తి పతాకలు 
ఎగురవేసి విశిష్టమైన స్థానం పొందియున్నారు. వారందరిని స్మరించుటకు 
తెలుగు దేశంలో వివిధ ప్రాంతాలలో వారి స్మారక చిహ్నాలు నెలకొల్పుటకు 
ప్రయత్నాలు జరుగుచున్నవి. సాహితీ, సాంస్కృతిక, వైజ్ఞానిక, క్రీడా 
రంగములలో వివిధ ప్రముఖుల వివరాలు సేకరించి 'ఎవరెవరు” గ్రంథములు 
కూడా వెలువరించుటకు (ప్రయత్నాలు జరుగుచున్నవి. తెలుగువారి 
సర్వతోముఖాభివృద్ధిని ప్రతిబింబించే విశిష్టమైన ప్రదర్శన ఒకటి ఏర్పాటు 
అవుతున్నది. తెలుగుజాతి యొక్క నృత్య, నాటక, కళా, ప్రతిభాసంపత్తి 
చాటుటకు ప్రత్యేకమైన వనోద ప్రదర్శనలు కూడా ఎర్పాటవుతున్నవి. 
అంతేకాక ప్రాంతీయ సంఘముల ద్వారా వివిధ రాష్ట్రాలలోను, 
తెలుగుదేశం నలుమూలలా ఈ ప్రపంచ తెలుగు మహాసభల సందర్భంగా 
సాంస్కృతిక ఉత్సవాలు మూడు రోజులపాటు జరిపించుటకు నిర్ణయమైనది. 
ఇ 

యువజనులు, విద్యార్థులు, స్రీలు, రచయితలు, కళాకారులు, 
క్రీడాకారులు విజ్ఞాన శాస్త్రవేత్తలు, బాలల సంఘాలు ఈ ప్రపంచ తెలుగు 
మహాసభల ఉద్యమానికి సంపూర్ణ సహకారం అందివ్వడం ప్రశంసనీయం. 
అందరి సహకారం అందిననాడు ఆనందం పరవళ్లు త్రొక్కుతూ రాబోయే 
తెలుగు ఉగాది నవ్యరాగమయమై విరాజిల్లగలదు. ఈనాటి సంక్రాంతి నుంచి 
రాబోయే ఉగాది వరకు తెలుగుజాతి ఈ ప్రపంచ తెలుగు మహాసభలు 
నిర్వహణ దీక్షలో నిమగ్నమై పురోగమించిననాడు ఆ ఉగాది తెలుగు జాతికి 
నూతన యుగాది కాగలదు.” 


తెలుగు సాంస్కృతిక సంవత్సరం: 


8.2. 1975 తేదినాడు రాష్ట్ర ప్రభుత్వం 1975వ సంవత్సరాన్ని తెలుగు 
సాంస్కృతిక సంవత్సరంగా ప్రకటిస్తూ ఉత్తర్వులు జారీ చేసింది. ఈ సందర్భంగా 
రాష్ట్ర సాంస్కృతిక వ్యవహారాల శాఖ 8.2. 1975 నాడు హైదరాబాదు రవీంద్ర 
భారతిలో ఏర్పాటుచేసిన సభకు ఆర్థిక శాఖా మంత్రి శ్రీ పిడతల రంగారెడ్డి 
అధ్యక్షత వహించారు. 


ఈ సందర్భంగా మాట్లాడుతూ శ్రీ పిడతల రంగారెడ్డి తెలుగుజాతి 
చరిత్రను, సంస్కృతిని, కళలను మనదేశంలోనే కాదు ప్రపంచంలోని ఇతర 
దేశాలకు సైతం తెలియజేసే విధంగా ప్రపంచ తెలుగు మహాసభల 
కార్యక్రమాలను రూపొందించుకోవాలని పేర్కొంటూ, మహోజ్వలమైన చరిత్ర, 
సంస్కృతి ఉన్న మన తెలుగు జాతికి, దేశంలోనూ, ఇతర సభ్యదేశాలలోనూ . 
రావలసినంత గుర్తింపు రావడంలేదని, జెత్తదాహుల దృష్టిలో ఇంకా మనం 
మద్రాసీలుగానే పేర్కొనబడటం విచారకరమని అన్నారు. 


హైకోర్టు ప్రధాన న్యాయమూర్తి శ్రీ ఆవుల సాంబశివరావు దీప 
ప్రజ్వలనతో తెలుగు సాంస్కృతిక సంవత్సరానికి ప్రారంభోత్సవం చేసిన ఈ 
సభలో అధికార భాషాసంఘం అధ్యక్షులు శ్రీ వావిలాల గోపాలకృష్ణయ్య 
ప్రసంగిస్తూ, ఈ సాంస్కృతిక సంవత్సరంలో ఇంతవరకూ నిఘంటువులకు 

ఎక్కని నిత్య వ్యవహారిక పదజాలాలను కనీసం రెండు లక్షలైనా సేకరించి 
వ్యవహారిక పదకోశాన్ని సిద్ధం చేయాలని, పదాలను సేకరించడానికి, పదానికి 
ఒక రూపాయి ఇస్తామని ప్రభుత్వం ప్రకటించాలని సూచన చేశారు. త 


విద్య, సాంస్కృతిక వ్యవహారాల శాఖ మంత్రి శ్రీ మండలి వెంకట 
కృష్ణారావు స్వాగతం చెబుతూ, ప్రపంచ తెలుగు మహాసభలు జరిపేముందు, 
ఆ తర్వాత రాష్ట్రంలో విరివిగా సాంస్కృతిక కార్యక్రమాలను ఏర్పాటుచేసి, 
ప్రజలలో సాంస్కృతిక చైతన్యం కలిగించి, తద్వారా భావ సమైక్యతను 
'పెంపొందిచాలన్న లక్ష్యం ఉన్నదని అన్నారు. మార్చి 7,8,9 తేదీలలో 
అనంతపురంలో వీధినాటక సదస్సు, 14,15,16 తేదీలలో నిజామాబాద్‌లో 
నృత్యోత్సవాలు, 25,26,27 తేదీలలో వరంగల్లులో చిత్రకళాప్రదర్శనలు, 
27,28,29 తేదీలలో తిరుపతిలో సంగీతోత్సవాలు నిర్వహిస్తున్నట్టు, కర్నూలులో 
నిర్వహించే తెలుగు రచయితల మహాసభలకు తేదీలు ఇంకా నిర్ణయించలేదని 
ఆయన తెలియజేసారు. 


అదే విధంగా భారతదేశంలోని వివిధ ప్రాంతాల్లో నివసిస్తున్న 
తెలుగువారి సాంస్కృతికోత్సవాలు దక్షిణ భారతావనికి మద్రాసు, ఉత్తర 
భారతావనికి ఢిల్లీ, తూర్పు భారతావనికి కలకత్తా, పశ్చిమ భారతావనికి 
బొంబాయిలలో సాంస్కృతికోత్సవాలు జరపడానికి నిర్ణయించిన్‌ట్లు శ్రీ మండలి 
వెంకట కృష్ణారావు సభికుల హర్షధ్వానాల మధ్య ప్రకటించారు. 


ప్రపంచ తెలుగు మహాసభల అనంతరం జిల్లా, సమితి స్థాయిలో 
మూడు రోజులపాటు, గ్రామస్థాయిలో ఒకరోజు సాంస్కృతిక ఉత్సవాలు 
జరపాలని నిర్ణయించినట్లు విద్యా మంత్రి పేర్కొన్నారు. 


సాంకేతిక విద్యాశాఖ మంత్రి శ్రీ భాట్టం శ్రీరామమూర్తి, శాసనసభ్యుడు 
శ్రీ సి.వి.కె.రావు, శ్రీ కె.వి. గోపాలస్వామి, డాక్టర్‌ సి. నారాయణరెడ్డి, 
శ్రీ వేమూరి ఆంజనేయశర్మ, శ్రీ బోయి భీమన్న ప్రసంగించారు. తొలుత 
సాంస్కృతిక వ్యవహారాల ప్రత్యేకాధికారి డాక్టర్‌ పి.యస్‌. ఆర్‌. అప్పారావు 


20 ప్రపంచ తెలుగు మహాసభలు - పర్యావలోకనం 


స్వాగతం పలుకగా, సంగీత నాటక అకాడమీ ప్రత్యేకాధికారి వందన సమర్పణ 
చేశారు. ఈ -సందర్భంగా కుమారి ఉమాభారతి భరతనాట్యం, శ్రీ కోరాడ 
నరసింహారావు బృందం భామాకలాపంలో ఒక ఘట్టం, శ్రీ గోపాల్‌రాజ్‌ 
భట్‌ బృందం జానపద నృత్యాలు ప్రదర్శించారు. 


(ఆంధ్రజ్యోతి - 9.2. 1975) 
జిల్లా సాంస్కృతిక మందళ్ళు: 


ఆంధ్రప్రదేశ్‌లో ఉన్న తెలుగువారిని ఉత్తేజపరచి, ప్రపంచ తెలుగు 
మహాసభలకు సన్నద్ధం చేయడం కోసం ప్రతి జిల్లాలోను “జిల్లా సాంస్కృతిక 
మందలి ని ఏర్పాటుచేశారు. ఈ ఏర్పాటు మంచి ఫలితాలనిచ్చింది. 1975 
ఫిబ్రవరి నెలలో ఈ మండళ్ళు ఆయా జిల్లాలలో సాంస్కృతిక ప్రదర్శనలు 
మహోత్సాహంతో నిర్వహించాయి. 


శ్రీ మండలి వెంకటకృష్ణారావు మదరాసులోని తెలుగు నినీ 
కళాకారులను కలుసుకుని, వారు రాష్ట్రంలో పలు ప్రాంతాలలో సాంస్కృతిక 
ప్రదర్శనలు ఇచ్చి, ప్రపంచ తెలుగు మహాసభలకు గాను నిధులను 
సమకూర్చడానికి ఒప్పించారు. తెలుగు సినీ కళాకారుల సంఘం పక్షాన 
ప్రముఖ తెలుగు సినీ కళాకారులు ఒక బృందంగా ఏర్పడి రాష్ట్రంలో ఎనిమిది 
సాంస్కృతిక ప్రదర్శనలిచ్చి, మహాసభల నిర్వహణకోసం 13 లక్షల 75 వేల 
రూపాయల నిధిని సమకూర్చడమే కాక, జరుగబోయే ప్రపంచ తెలుగు 
మహాసభల గురించి విశేషంగా ప్రచారం చేశారు. 


తెలుగు సినీ కళాకారుల సాంస్కృతిక ప్రదర్శనలు: 


తెలుగు సినీ కళాకారులు నెల్లూరులో 15. 2. 1975న, గుంటూరులో 
16.2. 1975న, విజయవాడలో 18. 2. 1975న, భీమవరంలో 19. 2. 1975న, 
రాజమండ్రిలో 20.2. 1975న, విశాఖపట్టణంలో 21.2. 1975న, 
మద్రాసులో 2.3.1975న, హైదరాబాదులో 9.3. 1975న సాంస్కృతిక 
ప్రదర్శనలు ఇచ్చారు. 

విజయవాడలో తెలుగు సినీ కళాకారుల ప్రదర్శనలకు సంబంధించిన 
వివరాలు ఈ విధంగా ఉన్నాయి: 


ప్రపంచ తెలుగు మహాసభల సహాయార్థం తెలుగు సినీ ఆర్టిస్ట్స్‌ 
అసోసియేషన్‌వారు విజయవాడ మున్సిపల్‌ స్టేడియంలో 18.2. 1975 
సాయంత్రం సమర్పించిన వినోద కదంబ కార్యక్రమంలో పాల్గొంటూ, 
సత్సంకల్పంతో తెలుగుజాతి అభ్యున్నతికి నిర్వహించే వి కార్యక్రమాలలొనైనా 
తోడ్బడటానికి తెలుగు సినీ కళాకారులు ఎల్లప్పుడూ సిద్ధమేనని సుప్రసిద్ధ 
సినీ నటుడు శ్రీ అక్కినేని నాగేశ్వరరావు పేర్కొన్నారు. 


ఠం 

ఈ సందర్భంగా శ్రీ ఎన్‌.టి.రామారావు ప్రసంగిస్తూ తెలుగువారి 
పిల్లలే తెలుగు మాట్లాడలేని దుస్థితి ఇప్పుడు ఆవరించి ఉన్నదని, మన 
(గ్రామాలకు వెళితే ఊళ్ళ పేర్లు కూడా హిందీలో ఉంటున్నవనీ అన్నారు. 
తెలుగు భాషను సంస్కరించి పాఠశాల సిలబస్‌లో మార్పులు తీసుకురావాలని 
ఆయన సూచించారు. 


విద్యామంత్రి శ్రీ మండలి వెంకటకృష్ణారావు మాట్లాడుతూ తెలుగువారిని 
అందరినీ ఒక వేదికపైన చేర్చి, భావసమైక్యతను పెంపొందించడం ప్రపంచ 


తెలుగు మహాసభల లక్ష్యం అని అన్నారు. 


కృష్ణాజిల్లా కలెక్టర్‌ శ్రీ క. వేణుగోపాలరావు జిల్లాలోని ప్రదర్శనల 
ద్వారా 2 లక్షల రూపాలయలు వసూలయ్యాయని పేర్కొని అందులో 
లక్షాడెభ్భైవేల రూపాయల మేరకు ఒక చెక్కును శ్రీ అక్కినేని నాగేశ్వరరావు 
ద్వారా శ్రీ మండలి వెంకట కృష్ణారావుకు అందజేశారు. సినీ ఆర్జిస్పుల సంఘం 
సంక్షేమానికి ఒక లక్ష రూపాయల చెక్కులను శ్రీ కృష్ణారావు ఆర్టిస్టుల సంఘం 
అధ్యక్షులు శ్రీ గుమ్మడి వెంకటేశ్వరరావుకు, శ్రీ ఎన్‌.టి. రామారావు ద్వారా 
సమర్పించారు. జిల్లా పోలీసు అధికారి శ్రీ హెచ్‌. జె. దొర కూడా కార్యక్రమంలో 
పాల్గొన్నారు. శ్రీ ఎస్‌.పి. బాలసుబ్రహ్మణ్యం లలిత సంగీతంతో వినోద 
కదంబ కార్యక్రమాలు (ప్రారంభమయ్యాయి. (ప్రముఖ సినీ దర్శకుడు 

శ్రీ సి.ఎస్‌.రావు ప్రదర్శనలను నిర్వహించారు. “వింత మనుషులు, "ఆగండి 
-ఆలోచించండి”, “అత్తా-కోడళ్ళు”, “కుళాయిబాబు”, “మంచం మీద మనిషా 
నాటికలను సినీతారలు ప్రదర్శించారు. శ్రీమతి రాజసులోచన అర్ధనారీశ్వరుల 
నృత్యం (ప్రదర్శించారు. శ్రీ నేరళ్ళ వేణుమాధవ్‌ మిమిక్రీ చేశారు. సుమారు 
నాలుగు గంటల పాటు సాగిన ఈ వినోద ప్రదర్శనలు ప్రేక్షకులను ఎంతగానో 
అలరించాయి. సినీనటుడు శ్రీ సత్యనారాయణ వందన సమర్పణ చేశారు. 


(ఆంధ్రవ్యోతి 19.2. 1975) 
_ తెలుగు చలన చిత్రోత్సవాలు: 


ప్రపంచ తెలుగు మహాసభలు ప్రారంభం కావడానికి ఒకరోజు ముందు 
మహాసభలకు నాంది ్రస్తావనగా 11.4.1975 నాడు ఉదయం 9.30 
గంటలకు హైదరాబాదు స్మైలైన్‌ థియేటర్‌లో సుప్రసిద్ద చలనచిత్ర నిర్మాత 
శ్రీ బి.ఎన్‌.రెడ్డి తెలుగు చలనచి(ల్రోత్సవాలకు ప్రారంభోత్సవం చేశారు. ఈ 
కార్యక్రమానికి అధ్యక్షత వహించిన ముఖ్యమంత్రి శ్రీ జలగం వెంగళరావు, 
గతంలో జరిగిన పొరపాట్లకు శాశ్వత పరిష్కారం కుదిర్చేందుకు భాష ద్వారా 
సమైక్యత సాధించాలనే ఆకాంక్ష లక్ష్యంతో ప్రపంచ తెలుగు మహాసభలు 


జరపాలని నిశ్చయించామని అన్నారు. 


తెలుగు గడ్డపై తెలుగు చలనచిత్ర పరిశ్రమ అభివృద్దికి తోద్బడాలని 
చిత్రపరిశ్రమలోనీ ప్రముఖులను మరొకసారి కోరాలనే ఉద్దేశంతో ఈ తెలుగు 


చలనచిత్రోక్సవం జరపడానికి సిశ్చయించినట్లు కూడా ఆయన తెలియజేశారు. 


శ్రీ బి.ఎన్‌.రెడ్డి మాట్లాడుతూ రేపటి రోజు తెలుగుజాతి చరిత్రలోనే 
పర్వదినంగా మిగిలిపోతుందని, నేడు చిత్రపరిశ్రమకే శుభదినమని అన్నారు. 
గత 15 సంవత్సరాల్లో తెలుగులో 800 చిత్రాలు వచ్చాయని, వీటిలో 
సృజనాత్మక విలువలు, ప్రమాణాలు గల చిత్రాల సంఖ్య చాలా తక్కువని 
అంటూ అనారోగ్యకరమైన మసాలాలు చిత్రాలలో చేరుస్తున్నారని అన్నారు. 


ఇతర భాషల్లో వచ్చిన చిత్రాలను అనుకరిస్తూ వచ్చే తెలుగు చిత్రాలకు 

(వ్రభుత్వం బవుమతులివ్వ కూడదని, సాంకేతిక నివుణులను 
ప్రోత్సహించడానికి శ్రీ రఘుపతి వెంకయ్యనాయుడు పేరిట ప్రభుత్వం 
అవార్డును ఇవ్వాలని, ఉత్తమ చలన చిత్రాలకు బహుమతుల ప్రదానోత్సవం 
సందర్భంగా చలనచిత్రోత్సవాలు, సదస్సులు ఏర్పాటు చేయాలని సూచించారు. 
ఈ సూచనకు స్పందించిన ముఖ్యమంత్రి “రఘుపతి వెంకయ్యనాయుడు” 
అవార్డు ఇవ్వడానికి వెంటనే తమ అంగీకారాన్ని ప్రకటించారు. 


12.41975 - ప్రపంచ తెలుగు మహాసభల ప్రారంభం: 


1975 ఏప్రిల్‌ 12వ తేదీ నుంచి 18వ తేదీ వరకు హైదరాబాదులోని 
లాల్‌బహదూర్‌ స్టేడియంలో వైభవోపేతంగా జరిగిన ప్రథమ ప్రపంచ తెలుగు 
మహాసభల సంరంభం ఏప్రిల్‌ 12వ తేదీ (శనివారం) ఉదయం 9.30 
గంటలకు జరిగిన “పతాకోత్సవం”తో ప్రారంభమైంది. సాయంత్రాలు 
మహాసభలు జరిగే లాల్‌బహదూర్‌ స్టేడియంకు “కాకతీయనగర్‌” అని, 
పగలు సదస్సులు, సమావేశాలు జరిగే లాల్‌బహదూర్‌ స్టేడియానికి ఆనుకుని 
ఉన్న ఫుట్‌బాల్‌ స్టేడియానికి నాగార్జున పీఠం అని నామకరణం చేయడం 
జరిగింది. 


తెలుగువారి కళావైభవాన్నిి శిల్చ్పనైపుణ్యా 


న్ని వ్యక్తంచేసే విధంగా పలు 
వ్యాపార సంస్థలు, కేంద్రప్రభుత్వ సంస్థలు స్వాగత ద్వారాలు నిర్మించాయి. 
కాకతీయనగర్‌కు చేరేందుకు ఓరుగల్లులోని ద్వారానికి ప్రతికృతిగా “కాకతీయ” 
ప్రవేశద్వారాన్ని అపురూపంగా నర్మించారు. రవీంద్రభారతివైపు నుంచి 
వచ్చేవారికి భారత్‌ హెవీ ఎలెక్టికల్స్‌ వారు ఒక ద్వారం నెలకొల్పారు. బషీర్‌బాగ్‌ 
నుంచి వచ్చేవారికి రోడ్డురవాణా సంస్థవారు శిల్ప చమత్కతిని వ్యక్తం 
చేసేవిధంగా మరొక ద్వారాన్ని నిర్మించారు. నాంపల్లి నుంచి వచ్చేవారికి 
“విద్యారణ్య” ద్వారాన్ని సర్మించారు. 

ప్రపంచ తెలుగు మహాసభల ప్రారంభోత్సవానికి పతాక శీర్షికగా 


ల ఆహాన సంఘం అధ్యక్షులు శ్రీ జలగం వెంగళరావు ప్రపంచ 


అడపళత 
మహాస ఆ 


మ 

తెలుగు. మహాసభల పతాకాన్ని జాతీయ పతాకాన్ని “నాగార్జున పీఠం” 
ఆవరణలో మంగళ వాయిద్యాల మధ్య గగనతలంలోకి ఎగురవేసి 
మహాసభలకు నాంది పలికారు. తెలుగు విజ్ఞానాన్ని దశ దిశలా వ్యాపింపచేసిన 
ఆచార్య నాగార్జునుని పేరిట నిర్మించిన పీఠానికి ఎదురుగా తెలుగుజాతికి 
నవ్య ఉగాది ప్రసాదిస్తున్న సూర్యబింబం నుంచి బంగారు కిరణాలు ప్రసరిస్తున్న 
శుభ సమయంలో ఈ పతాకోత్సవం జరిగింది. 

మహాసభల మహోత్సవాలను తనువులు పులకించగా తిలకించేందుకు 
వివిధ దేశాల నుంచి, దేశంలోని పలుప్రాంతాల నుంచి, రాష్ట్రం నలుమూలల 
నుంచి వచ్చిన (ప్రతినిధుల ఆనందోత్సాహాల మధ్య త్రివర్ణ పతాకం 
గగనవీధుల్లోకి ఎగసింది. 


ఈ ఉత్సవానికి విచ్చేసిన వారందరికీ ఉగాది పచ్చడితో ఆహ్వానం 
ఇప్పించారు మహాసభల కార్య నిర్వాహకాధ్యక్షులు శ్రీ మండలి వెంకట కృష్ణారావు. 


శ్రీ మండలి వెంకట కృష్ణారావు కృషి ఫలితంగా భారత ప్రభుత్వం 
ప్రపంచ తెలుగు మహాసభల సందర్భాన్ని పురస్కరించుకొని ఒక ప్రత్యేక 
తపాలా బిళ్లను ప్రచురించింది. ఇందులో 12వ శతాబ్దికి చెందిన సరస్వతీదేవి 
విగ్రహంతో పాటు “దేశభాషలందు తెలుగులెస్స”, “ఎందరో మహానుభావులు”, 
“పంచదార కన్న పనసతొనల కన్న, తీపితేనె కన్న తెనుగు మిన్న” అనే 
సుభాషితాలు కూడా చోటుచేసుకున్నాయి. . 


ఈ తపాలా బిళ్ళను ప్రపంచ తెలుగు మహాసభల పతాకోత్సవం 
పిమ్మట ఉదయం 10.00 గంటలకు అదే ప్రదేశంలో భారత ప్రభుత్వ తంతి 
తపాలా శాఖామంత్రి డా॥శంకర్‌దయాళ్‌శర్మ విడుదల చేయవలసి ఉంది. 
అయితే వారికి బదులుగా తంతి తపాలాశాఖా ఉపమంత్రి శ్రీ జగన్నాథ్‌ 
పహాడియా ఈ కార్యక్రమానికి విచ్చేసి తపాలా బిళ్లను విడుదలచేసారు. 


తపాలా బిళ్ళను విడుదల చేసిన పిమ్మట దేవనాగరి లిపిలో వ్రాసిన 
తెలుగు ప్రసంగాన్ని సభిక్తుల హర్షధ్వానాల మధ్య చదువుతూ శ్రీ జగనాథ్‌ 

పహాడియా, తెలుగువారి నూతన సంవత్సర శుభ సమయాన వారిమధ్య 
ఉన్నందుకు చాలా సంతోషంగా ఉందన్నారు. గురజాడ వ్రాసిన “దేశమంటే 
మట్టికాదోయ్‌, దేశమంటే మనుషులోయ్‌”, అన్న వాక్యాలతో ఆయన తమ 
ప్రనంగాన్ని ప్రారంభించారు. తెలుగు రాష్ట్రానికి, తెలుగు ప్రజలకు 
సుఖసంతోషాలు, సంపదలు కలగాలని మనఃపూర్వకంగా ఆశిస్తున్నట్లు 
తెలియజేస్తూ శ్రీ పహాడియా తమ తెలుగు ప్రసంగాన్ని ముగించారు. ఈ 
కార్యక్రమానికి ముఖ్యమంత్రి శ్రీ జలగం వెంగళరావు అధ్యక్షత వహించారు. 


. ప్రపంచ తెలుగు మహాసభల సందర్భాన్ని పురస్కరించుకొని హైదరాబాదు 
ఎగ్జిబిషన్‌ గ్రౌండ్స్‌లో తెలుగుజాతి సంస్కృతి, చరిత్ర, సాహిత్యం, లలిత కళల 
ప్రాచీన వైభవాన్ని చాటిచెప్పే “తరతరాల తెలుగు జాతి” ప్రదర్శనను ఏర్పాటు 
చేశారు. ఈ ప్రాంగణానికి “శాతవాహన నగర్‌” గా నామకరణం చేశారు. 


ఈ ప్రదర్శనను 12.4. 1975 నాడు ఉదయం 11.00గంటలకు 
కేంద్ర హోంమంత్రి శ్రీ కాసు బ్రహ్మానందరెడ్డి ప్రారంభించవలసిఉంది. అనివార్య 
కారణాల వల్ల ఆయన ఈ కార్యక్రమానికి రాలేకపోయినందున ముఖ్యమంత్రి 
శ్రీ జలగం వెంగళరావు దీనిని ప్రారంభించారు. శ్రీ బ్రహ్మానందరెడ్డి ప్రసంగాన్ని 
సభలో పంచిపెట్టారు. తెలుగు ప్రజల మధ్య సమైక్యత అవసరం ఎంతైనా 
వున్నదని, తెలివితేటలు, సమర్ధత, ధైర్యం, చొరవ మొదలైన అన్ని విశిష్ట 
లక్షణాలు ఆంధ్రులకు ఉన్నాయని, దురదృష్టవశాత్తు వారిలోగల అనైక్యత 
ఒక శాపంగా వురోభివృద్ధిని అడ్డుకుంటున్నదని, వారు దీసిన 
అధిగమించగలిగితే ప్రపంచంలో తెలుగువారు సాధించలేనిది ఏమీ వుండదని 
శ్రీ బ్రహ్మానందరెడ్డి ఆ ప్రసంగంలో పేర్కొన్నారు. కార్యక్రమానికి రాష్ట్ర గవర్నర్‌ 
శ్రీ ఎస్‌. ఓబులరెడ్డి అధ్యక్షత వహించారు. ప్రపంచ తెలుగు మహాసభలు 
చరిత్రలో ఒక అద్భుత ఘట్టంగా నిలుస్తాయని, ఈ ఆసక్తికరమైన కార్యక్రమాలు 
వినోదాన్ని విజ్ఞానాన్ని కలుగజేసేవిగా ఉంటాయని, తెలుగువారి 
సర్వతోముఖాభివృద్ధికి ఇవి ప్రతీకలుగా నిలుస్తాయని రాష్ట్ర గవర్నర్‌ తమ 
ప్రసంగంలో ఉద్దాటించారు. 

తరతరాల తెలుగుజాతి వైభవాన్ని చాటిచెప్పే ఈ ప్రదర్శనను శాశ్వత 
ప్రాతిపదికన పది లక్షల రూపాయల ఖర్చుతో ఒక మ్యూజియంగా నిర్మించి 
అందులోకి దీనిని తరలించే ఆలోచన ప్రభుత్వానికి ఉన్నదని ముఖ్యమంత్రి 
శ్రీ జలగం వెంగళరావు అన్నారు. 


రాష్ట్రస్థాయిలో అధికార భాషగా తెలుగు భాషను అమలు జరపాలని 
ప్రభుత్వం దీక్షతో వుందనీ, తెలుగు టైప్‌రైటర్లు, శిక్షణ పొందిన టైపిస్టులు 
లేకపోవడం వల్ల అమలులో ఆటంకం కలుగుతున్నదనీ చెబుతూ ఆరోజు 
నుంచి రాష్ట్రంలో జిల్లా స్థాయిలో తెలుగును అధికార భాషగా అమలుచేస్తున్నట్లు 
ముఖ్యమంత్రి ప్రకటించారు. 


ఎంతో కళాత్మకంగా రూపొందించిన షామియానాలో ఏర్పాటైన ఈ 
ప్రారంభ సభకు వేలసంఖ్యలో విచ్చేసిన కళాకారులకు, కళాహృదయులకు, 
ప్రదర్శన సంఘం అధ్యక్షులు శ్రీ వాసిరెడ్డి కృష్ణమూర్తి నాయుడు స్వాగతం 
పలికారు. ఈ ప్రదర్శనకు తమ అపురూప కళాఖండాలను అందించిన 
చిత్రకారులందరికీ ఒక్కొక్కరికి రూ. 1,116/- ల చెక్కులను బహూకరించారు. 


విద్యా సాంస్కృృతికశాఖామంత్రి శ్రీ మండలి వెంకట కృష్ణారావు 
కృషివల్ల, రైళ్ళలోనూ, బస్సులలోనూ మహాసభలకు వచ్చే ప్రతినిధులకు 
చార్జీలలో సగం మినహాయింపు లభించింది. ఆ రోజు అన్ని దినప్రికలు 
ప్రపంచ తెలుగు మవాసభలపై నంపాదకీయాలను, తెలుగు భాషా 
సాహిత్యాలు, చరిత్ర సంస్కృతులపై వ్యాసాలతోను, ప్రముఖుల సందేశాలతోను 
(ప్రత్యేక సంచికలను ప్రచురించాయి. 


అందులో ఆంధ్రజ్యోతి దినపత్రిక ప్రచురించిన సంపాదకీయం 
తెలుగుజాతి పూర్యవైభవాన్ని మననం చేసుకుంటూ ఈవిధంగా సాగింది. 
“ఏడాది పొడుగునా ఎన్నో పండుగలు. కానీ తెలుగువారికి ఉగాది 
తర్వాతనే ఏ పండుగైనా. ఏడాదిలో వచ్చే అన్ని పర్వాలకు ఆదిపర్వం ఉగాది. 

ఈసారి ఉగాది తెలుగువారి చరిత్రలో ఒక ముఖ్య ఘట్టంగా 
నిలిచిపోతుంది. ప్రపంచవ్యాప్తంగా ఉన్న తెలుగువారి పేరు మీదుగా నేడు 
హైదరాబాదులో మహాసభలు ప్రారంభమౌతున్నాయి. 


ఏనాటిదీ ఆంధ్రజాతి? ఆంధ్రులను తొలిసారిగా ప్రస్తావించిన ఐతరేయ 
బ్రాహ్మణం ఏనాటిదో తెలియదు కానీ, ఆనాటిది. ఆ తర్వాత ఆంధ్రుల 
ప్రసక్తి అశోకుని సమకాలికులైన శాతవాహనుల కాలంతోనే. ధాన్యకటకం 
రాజధానిగా వారి సామ్రాజ్యం ఇటు బంగాళాఖాతం నుంచి అటు అరేబియా 
సముద్రం వరకు, ఉత్తరాన మగధ వరకు విస్తరించింది. శాతవాహనులు 
'దిక మతావలంబులైనా, బౌద్ధాన్ని కూడా విశేషంగా ఆదరించారు. బౌద్ధ 
స్తు, శిల్ప కళలకు అది స్వర్ణయుగం. అమరావతీ స్తూపం ఆనాటిది. 
మహాయాన ప్రవర్తకుడు నాగార్జునుడు ఆనాటివాడు. గాధాసప్తశతి ఆనాటిది. 
అటు రోము నుంచి ఇటు తూర్పు దేశాల వరకు, ద్వీపాల వరకు వర్తక 
వాణిజ్యాలు చేసి, “కృష్ణా తరంగ పంక్తిన్‌ ద్రొక్కి త్రుళ్ళింతనాంధ్ర నౌకలు 


[02 


రి 


న్‌ 


నాట్లోమాడింది ఆనాడు. 


నాలుగున్నర శలాజ్ఞాల శాతవాహన సామ్రాజ్యం అంతరించిన తర్వాత 
బృహత్ప్సలాయనులు. శాలంకాయనులు, విష్ణుకుండినులు.... ఇంకా 


ఎవరెవరో... చరిత్రకు అందని ఆంధ్ర రాజ వంశాలవారు. నాటి వరకు 
ప్రాకృతమే రాజభాష కాగా, తెలుగుభాష తొలి రూపురేకలు దిద్దుకొన్నది 
ఆకాలంలోనే. ఆ తరువాత తూర్పు చాళుక్యులు, తెలుగుకు తొలిసారిగా 
కావ్యగౌరవం కల్పించిన నన్నయ ఇంకా తర్వాతకు వస్తే తిరిగి తెలుగువారి 
నందరినీ ఒక గొడుగునీడ క్రిందకు తెచ్చిన కాకతీయుల సామ్రాజ్యం, వారి 
తర్వాత రెడ్డిరాజ్యాలు, “విద్యానగర రాజవీధుల కవితకు పెళ్ళిపందిళ్ళు 
కప్పించిన” విజయనగర సామ్రాజ్యం... గోలకొండ కుతుబ్‌షాహిలు, అసఫ్‌ 
జాహీ వంశీకులు, బ్రిటీష్‌ పాలకులు....” 


28 ప్రపంచ తెలుగు మహాసభలు - పర్యావలోకనం 
-ఇలా ఆ సంపాదకీయం ఉదాత్తంగా సాగింది. 


ప్రపంచ తెలుగు మహాసభలకు రాష్ట్రపతి త్రీ ఫక్రుద్దీన్‌ అలీ అహ్మద్‌ 
ప్రధాని శ్రీమతి ఇందిరాగాంధీ, మాజీ రాష్ట్రపతి శ్రీ వి.వి. గిరి, ఉపరాష్ట్రపతి 
శ్రీ బి.డి.జట్టి, ఆంధ్రప్రదేశ్‌ గవర్నర్‌ శ్రీ ఎస్‌. ఓబుల్‌రెడ్డి, ముఖ్యమంత్రి 
శ్రీ జలగం వెంగళరావు, ఆర్థిక, సమాచార పౌరసంబంధాల శాఖామంత్రి 
శ్రీ పిడతల రంగారెడ్డి, విద్యా సాంస్కృతిక శాఖామంత్రి శ్రీ మండలి వెంకట 
కృష్ణారావు వంటి ప్రముఖులెందరో తమ శుభాకాంక్ష సందేశాలను పంపారు. 


ప్రఖ్యాత కవి దాశరథి “ఆదిలాబాదు నుంచి అనంతపురం దాకా, 
శ్రీకాకుళం నుంచి చిత్తూరు దాకా, కాళ్ళ్మీరం నుంచి కన్యాకుమారి దాకా, 
మారిషస్‌ నుంచి మలేషియా దాకా అయిదు ఖండాలలోని ఆంధ్రుల 
ప్రతినిధులు - ఏ దేశమేగినా, ఎందు కాలిడినా, తాము తెలుగుజాతికి, 
చరిత్రకు, సంస్కృతికి, తెలుగుభాష తీయదనానికి వారసులమని సగర్వంగా 
చెప్పుకుంటూ నేటి మహానభలకు హాజరౌతున్నాొరని పులకించి కవితాగానం 
చేశారు. 


మహాసభల ఏర్పాట్లలో ఏవైనా లోటు పాట్లుంటే క్షమించాలని, మీరు 
మీ స్వంతింటికి వచ్చినట్లు భావించి, సర్దుకుపోవాలని ముఖ్యమంత్రి 
శ్రీ జలగం వెంగళరావు విదేశ, రాష్ట్రేతర ప్రతినిధులకు విజ్ఞప్తి చేశారు. 
ఇతర దేశాలలోని, ఇతర రాష్ట్రాలలోని తెలుగు సోదరులు, ఒకచోట 
కలుసుకోవాలనే కోరికతోనే ఈ ఆనందమయ కార్యక్రమాన్ని ఏర్పాటు చేశామని 
ఆయన చెప్పారు. 


వెలిగెను విశ్వాంధ్రవాణి  _్యా సయం రెడ్డి 


విశ్వమంత వర్షించిన వెలుగువోలె - ఆ చల్లని 
వెలుగు కంటితుదలలోని జిలుగువోలె - ఆనున్నని 
జిలుగు తోబుట్టువైన తెలుగువోలె - ఈ ఉగాది 

వచ్చె అపూర్వ చైతన్య శ్రవంతి; ప్రతి సంవత్సర ప్రగతి 

నన్నయ కావ్యాత్మలో ప్రసన్న గౌతమి ధ్వనించగ 
శ్రీనాథుని వాగ్గుని గోక్షీరంబులు ప్రసరించగ 
పోతన కవితాకృతి రస పూర్ణేందువు పూయించగ 
పలికె చిరంతన భారతి; చుశుకీకృత మహతీ(శ్రుతి. 


కందుకూరి సాంఘిక సంస్కరణ భేరి మోగించగ 

గిడుగు పిడుగు తెలుగు వెలుగు నుతుల జతులు కురిపించగ 
గురజాడ సరాలకైత కొత్తజాడ చూపించగ 

కదలెను నవ్య సరస్వతి; కవచీకృత జీవద్యుతి. 


రాష్రాంతరవాసుల నేత్రదళమ్ములు వికసించగ 
దేశాంతరవాసుల యెద దివ్వియ లుద్దీపించగ 
ఖందాంతర వాసుల హృత్‌కలాపములు విలసించగ 
వెలిగెను విశ్వాంధ్రవాణి; నిగతానైక్యతాగ్గాని. 


ఈ మహాసభలకు 16 దేశాల నుంచి 92 మంది ప్రతినిధులు, 
పరిశీలకులు విచ్చేశారు. ఇందులో 40 మందికి ఆహ్వాన సంఘం ప్రయాణ 
ఖర్చులు భరించింది. ఒకరు మారిషస్‌ నుంచీ, ఇద్దరు రష్యా నుంచీ ఆయా 
ప్రభుత్వాల ఖర్చు మీదనే ప్రతినిధులుగా సభలకు వచ్చారు. 'యునెస్మో 
దైరక్టర్‌ జనరల్‌ ప్రతినిధి స్నాతకోత్సవంలో పాల్గొన్నారు. కాళ్ళీర్‌ ముఖ్యమంత్రి 
షేక్‌అబ్బుల్లా సతీసమేతంగా విచ్చేసి మహాసభలలో ప్రసంగించారు. 


ఇతర రాష్ట్రాల నుంచి 921 మంది, రాష్ట్రంలోని అన్ని జిల్లాల నుంచి 
4,439 మంది ప్రతినిధులుగా మహాసభలలో పాల్గొన్నారు. అందరికీ ఉచిత 
భోజన వసతి సౌకర్యాలను రాష్ట్ర ప్రభుత్వం ఏర్పాటు చేసింది. ప్రతిరోజూ 
సుమారు రెండులక్షల మంది సభలను, సాంస్కృతిక కార్యక్రమాలను 
చర్చాగోష్టులను సందర్శించి ఉంటారని అంచనా. 

చార్మినార్‌ నుంచి కాకతీయనగర్‌కు ఊరేగింపు: 


12-4-1975 సాయంత్రం నాలుగు గంటలకు చార్మినార్‌ నుండి 
“కాకతీయనగర్‌ొ లాల్‌బహదూర్‌ స్టేడియంకు బ్రహ్మాండమైన ఊరేగింప జరిగింది. 
ఈ ఊరేగింపుకు ముఖ్యమంత్రి శ్రీ జలగం వెంగళరావు నాయకత్వం పహించి 
టాపులేని జీపులో నిలబడి ముందుకు సాగారు. ఊరేగింపు పత్తర్‌ఘట్ట, నయాపూల్‌, 
ఉస్మాన్‌గంజ్‌, ఆబిడ్స్‌, బషీర్‌బాగ్‌ మీదుగా “కాకతీయనగర్‌” చేరడానికి రెండున్నర 
గంటలు పట్టింది. అలంకృత గజరాజు మందగమనంతో గంభీరంగా 
ముందునదువగా, ఆ వెనుక ఒంటెలు, ఆ తరువాత అశ్వారూఢులైన పోలీసు 
దళం, దాని వెనుక 14 మోటారు సైకిళ్ళపై పోలీసు పైలెట్లు దారి చూపగా, వేద 
పండితులు, ఘనాపాటీలు, ఆరోహణ, అవరోహణ స్వరాలతో పుణ్యహవాచనాన్ని 
పలుకుతూ ముందు నడువగా ముఖ్యమంత్రి శ్రీ జలగం వెంగళరావు టాపులేని 
జీపులో నిలబడి ముందుకు సాగారు. ముఖ్యమంత్రి తెల్లని ఖద్దర్‌ దుస్తులు 
ధరించి భుజంపై సరిగంచు కండువాను వేసుకున్నారు. దారి పొడుగునా ఆయనకు 
పౌరులు ఆనందోత్సాహాలతో జయజయధ్యానాలు చేయగా, చిరునవ్వుతో, ముకిళిత 
హస్తాలతో అందుకున్నారు. ఊరేగింపులో మంత్రిమండలి సభ్యులు, జంటనగరాల. 
పార్లమెంటు సభ్యులు, శాసన సభ్యులు, మాజీ మేయర్హు, యువజన నాయకులు, 
మహిళా విభాగం నాయకులు ముఖ్యమంత్రితో పాటు ముందుకు సాగారు. 
కృష్ణా, ఆదిలాబాద్‌, నిజామాబాద్‌, మహబూబ్‌నగర్‌, కడప మొదలైన జిల్లాల 
నుంచి తెలుగుజాతి సాంస్కృతిక వైభవాన్ని ప్రతిబింబించే విధంగా అద్భుతంగా 
అలంకరించి తెచ్చిన శకటాలు ఊరేగింపులో పాల్గొన్నాయి. ఇతర రాష్ట్రాల 
నుంచి వచ్చిన తెలుగు ప్రతినిధులు, నగరంలోని పలు యువజన సంఘాల 
వారు క్రీడాకారులు, ఉద్యోగులు, కార్మికులు ఇత్యాదిగా అన్నివర్గాలవారు ఆదికవి 
నన్నయ్య మొదలుకొని ప్రాచీన కవుల పేర్లు, వారు వ్రాసిన గ్రంథాలను తెలిపే 
బ్యానర్లు పట్టుకొని ఊరేగింపులో పాల్గొన్నారు. అంతర్జాయతీయ, జాతీయ 
స్థాయిలో ఆంధ్రప్రదేశ్‌కు క్రీడారంగంలో కర్తి ప్రతిష్టలను సంపాదించిన శ్రీ టి. 
గోపాల్‌ ఊరేగింపులో పాల్గొన్నారు. జంటనగరాలలోని పలు పేటలకు చెందిన 

పౌరులు సుమారు 125 లారీలలో ఊరేగింపులో పాల్గొన్నారు. 


ఈ సందర్భంగా ఆంధ్రప్రదేశ్‌ ప్రయింగ్‌ క్లబ్‌కు చెందిన పుష్పక్‌ విమానం 
గగనతలంపై ఎగురుతూ ఊరేగింపుపై గులాబీ రేకులతో పుష్పవృష్టిని 
కురిపించడం ప్రత్యేక ఆకర్షణగా నిలిచింది. రాష్ట్ర సమాచార పౌరసంబంధాల 
శాఖ డైరెక్టర్‌ శ్రీమతి శ్రీరాజ్యం సిన్హా విమానం నుంచి పుష్పవృష్షిని 
ప్రారంభించారు. సుమారు మూడు గంటల పాటు విమానం చార్మినార్‌ 
నుంచి లాల్‌బహదూర్‌ స్టేడియం వరకు ఊరేగింపుతో పాటుగా పైన 
ఎగురుతూ, నగరంపైనంతా తిరుగుతూ పుష్పవృష్టిని కురిపించడం ఊరేగింపులో 
పాల్గొన్న వారినే కాక నగరవాసులందరినీ ఉత్సాహపరిచింది. 


__కాకతీయనగర్‌లో పబ్లిక్‌ వర్కుశాఖవారు దృఢంగా నిర్మించిన 
(బ్రహ్మాండమైన వేదికపై సాయంత్రం 6.30 గంటలకు ప్రపంచ తెలుగు 
మహాసభలు ప్రారంభమైనాయి. ప్రపంచ తెలుగు మహాసభల ఆహ్వాన సంఘం 
అధ్యక్షులు, ఆంధ్రప్రదేశ్‌ ముఖ్యమంత్రి శ్రీ జలగం వెంగళరావు సభకు అధ్యక్షత 
వహించారు. భారత ఉపరాష్ట్రపతి శ్రీ బి.డి.జెట్టి సభలను ప్రారంభించారు. 

మహాసభల కార్యనిర్వాహక అధ్యక్షులు, రాష్ట్ర విద్యా సాంస్కృతిక మంత్రి 
శ్రీ మండలి వెంకట కృష్ణారావు స్వాగతం పలుకుతూ, తెలుగుదేశాన్ని 
సుసంపన్నం చేయడానికి విషయ విపులీకరణ చేయాలని కోరారు. తెలుగుజాతి 
సంస్కృతిని, బెన్నత్యాన్ని గూర్చి ప్రస్తావిస్తూ తెలుగు ప్రజలందరూ ఒకేమాట 
- ఒకే బాటగా పురోగమించాలని కోరారు. 


మహాసభలు దిగ్విజయం కావాలని ఆశీర్వదిస్తూ శ్రీ శృంగేరి పీఠాధిపతి 
పంపిన సందేశాన్ని శ్రీకుర్తాళం స్వామి చదివారు. శ్రీ కుర్తాళం స్వామి కూడా 
ఆశీర్వదించారు. 

ఆస్థానకవి, జ్ఞానపీఠ అవార్డు గ్రహీత, కవిసమ్రాట్‌ విశ్వనాథ 


సత్యనారాయణ ఆశీర్వచన కవిత వినిపించారు. శ్రీమతి టంగుటూరి 
సూర్యకుమారి “మా తెలుగు తల్లికి మల్లెపూదండ” గీతం ఆలపించారు. 

మంగళ వాయిద్యాలతోను, వేద పండితుల వేదపఠనంతోను నభ 
ప్రారంభమైంది. లక్షకు పైగా తరలివచ్చిన జనంతో “కాకతీయనగరొగా 
నామకరణం చేసిన లాల్‌బహదూర్‌ స్టేడియం మొత్తం క్రిక్కిరిసి పోయి లోపలికి 
ప్రవేశించడానికి వీలులేని పరిన్ఫితి ఏర్పడింది. ఇ.ని.ఐ.ఎల్‌ వారు. 
లాల్‌బహదూర్‌ స్టేడియం లోపలా బయటా అమర్చిన క్లోజ్‌డ్‌ సర్యూట్‌ 
టి.వి.లలో స్టేజికి దూరంగా కూర్చున్నవారూ, లోపలికి రాలేని వేలాదిమందీ 
కార్యక్రమాన్ని తిలకించి తృప్తిచెందారు. 


ఈ మహాసభల వేదిక నలకరించిన వారిలో బొంబాయి మాజీ స్పీకర్‌ 
శ్రీ ఎస్‌.ఎల్‌. శీలం, నాగపూర్‌ నుంచి మాజీ ప్రధాన న్యాయమూర్తి 
శ్రీ ఎం.బి. నియోగి ప్రభృతులు ఉన్నారు. విదేశీ ప్రతినిధులు కూడా వీరితో 
పాటు వేదిక నలంకరించారు. వారి వెనుక మహాసభల సందర్భంగా 
సత్మరించబడిన ప్రముఖులు ఆసీనులైనారు. 


ప్రధాన వేదికపై ఉపరాష్ట్రపతి, గవర్నర్‌ శ్రీ ఓబుల్‌రెడ్డి, ఉత్తరప్రదేశ్‌ 
గరవ్నర్‌ డాక్టర్‌ మరి చెన్నారెడ్డి, ముఖ్యమంత్రి శ్రీ జలగం వెంగళరావు, 
విద్యా సాంస్కృతిక మంత్రి శ్రీ మండలి వెంకట కృష్ణారావు, శ్రీ బెజవాడ 
గోపాలరెడ్డి ప్రభృతులు ఆశీనులై ఉన్నారు. 


పండితుల వేదపఠనం, ప్రముఖ గాయని టంగుటూరి సూర్యకుమారి 
పాడిన “మా తెలుగుతల్లికి మల్లెపూదండ” ప్రార్ధనా గీతంతో మహాసభలు 
ప్రారంభమయ్యాయి. రాష్ట్ర విద్యా సాంస్కృతిక మంత్రి, మహానభల 
కార్యనిర్వాహక అధ్యక్షులు శ్రీ మండలి వెంకట కృష్ణారావు స్వాగతం పలికారు. 

ముఖ్యమంత్రి శ్రీ జలగం వెంగళరావు అధ్యక్షోపన్యాసం చేసిన తరువాత 
ఉపరాష్ట్రపతి మహాసభలకు ప్రారంభోత్సవం చేశారు. ఆ తరువాత ప్రఖ్యాత 
సినీనటి, గాయని శ్రీమతి భానుమతీ రామకృష్ణ మల్లీశ్వరి చిత్రంలోని “మనసున 
మల్లెల మాలలూగెనే” అన్న పాట పాడి ప్రజా సమూహాన్ని ఉర్రూతలూగించారు. 


ప్రపంచ తెలుగు మహాసభలను ప్రారంభించిన ఉపరాష్ట్రపతి 

శ్రీ బి.డి. జెట్టి కన్నడ లిపిలో వ్రాసుకున్న తెలుగు ప్రసంగాన్ని చదువుతూ, 
తెలుగు భాష ద్రాక్షపళ్లకన్నా తీయనైనదని, అరటి పళ్ళకన్నా మెత్తనైనదని 
శ్లాఘించారు. ఈ మహాసభలు తెలుగు భాషా సంస్కృతులకు మరింత బలం 
చేకూర్చగలవని ఆయన ఆశాభావం వ్యక్తం చేశారు. 


ఈ మహాసభల సందర్భంగా రాష్ట్ర సాహిత్య, సంగీతనాటక, లలితకళా 
అకాడమీలు తెలుగు భాషా సంస్కృతులను వివరిస్తూ వివిధ అంశాలపై 
ప్రచురించిన 52 గ్రంథాలను (మోనోగ్రాఫ్‌లు) ఆంధ్రప్రదేశ్‌ సాహిత్య అకాడమీ 
కార్యదర్శి, మవానభల కోశాధికారి శ్రీ దేవులపల్లి రామానుజరావు 
సమర్పించగా, ఆంధ్రప్రదేశ్‌ సాహిత్య అకాడమీ అధ్యక్షులు, మహాసభల 
ఆహ్వాన సంఘం ఉపాధ్యక్షులు డా. బెజవాడ గోపాలరెడ్డి ఆవిష్కరించారు. 


ఈ సందర్భంగా శ్రీ బెజవాడ గోపాలరెడ్డి ఉద్వేగంతో ప్రసంగిస్తూ, 
ఈ మహాసభలు తెలుగుజాతి చరిత్రలో ఏనాడు జరగనంతటి అపూర్వమైన 
విషయంగా వర్ణించారు. రాష్ట్రం నుంచి వచ్చినవారే కాకుండా, ఇతర రాష్ట్రాల 
నుంచి, ఇతర దేశాల నుంచి వచ్చిన వారంతా ఈనాడు తల్లిపూజ 
చేసుకుంటున్నారని, మాతృ అభిషేకం చేస్తున్నారని ఆయన అన్నారు. 


మహాసభల సందర్భంగా తెలుగు, ఇంగ్లీషు, ఉర్జూ, హిందీ భాషలలో 
ప్రచురించిన ప్రత్యేక సంచికలను ఆంధ్రప్రదేశ్‌ విధానపరిషత్‌ ప్రతిపక్ష 
నాయకులు శ్రీ వి.పి.రాఘవాచారి సమర్పించగా, ఉత్తరప్రదేశ్‌ గవర్నర్‌ 
డా. మర్రి చెన్నారెడ్డి ఆవిష్కరించారు. దా. చెన్నారెడ్డి ఈ సందర్భంగా 
ప్రసంగిస్తూ మహాసభల నిర్వాహకులను అభినందించారు. బ్రిటీషువారి 
రోజులలో కూడా తెలుగు భాషకు ప్రముఖస్థానం ఉందేదని, ఇప్పుడు కూడా 
తెలుగువారు ఎక్కడ ఉన్నప్పటికీ ప్రముఖ పాత్ర వహించగలిగినప్పుడే ఇది 
నిజమైన ఐకమత్యం కాగలదని అన్నారు. పండుగ చేసుకుంటున్న ఈ 
మహాసభల ప్రభావం యావత్తు తెలుగుజాతి పైన శాశ్వత ముద్ర వేయాలని, 
తెలుగువారు ఎక్కడ నివసిస్తున్నా వారి శక్తి పెరిగేందుకు తోద్బడాలని ఆయన 
అన్నారు. అయితే ఈ మహాసభలు కేవలం పండుగలా జరుపుకుంటే 

ప్రయోజనం లేదు. తెలుగువారిలో శాశ్వతమైన సంబంధాలు నెలకొల్పడానికి 
ఇది తోడ్పడాలి. తెలుగువారు ఎక్కడ నివసిస్తున్నప్పటికీ వారికి అక్కడ తమ 
మాతృభాషలో చదువుకునేందుకు అవకాశం కల్పించేందుకు నిర్మాణాత్మకమైన 
కార్యక్రమం తల పెట్టాలని ఆయన సూచించారు. ఈ సభల ప్రభావంతో 
కొత్త వాతావరణం ఏర్పడాలని అంటూ, ఇది చిరస్థాయిగా ఉండేటట్లు 
చేయాలని, విదేశాలలోనూ, ఇతర రాష్ట్రాలలోనూ ఆంధ్ర భాషాధ్యయనానికి 
సహాయం చేయాలని, అందుకు నిర్మాణాత్మక కార్యక్రమం రూపొందించాలని 
డా. చెన్నారెడ్డి సూచించారు. 


కేంద్ర విద్యామంత్రి శ్రీ నూరుల్‌ హసన్‌ తొలుత తమ ప్రసంగాన్ని 
తెలుగులో ప్రారంభిస్తూ నుదూర ప్రాంతాలనుంచి వచ్చిన తెలుగు 
సోదరులందరికీ వందనాలు - శుభాకాంక్షలు అని అన్నారు. ఆ తరువాత 
శ్రీ హసన్‌ ఇంగ్లీషులో ప్రసంగిస్తూ తెలుగు భాషాభివృద్ధికి కేంద్ర ప్రభుత్వం 
సహాయం చేస్తున్నదని, ఇంకా పెద్ద ఎత్తున సహాయం చేయడానికి సిద్ధంగా 
ఉన్నదని అన్నారు. విశ్వవిద్యాలయాలు తెలుగులో 350 (గ్రంథాలను 
ప్రచురించినందుకుగాను 95 లక్షల రూపాయలను విడుదల చేసిన విషయాన్ని 
ఆయన గుర్తుచేశారు. 


మారిషస్‌ నుంచి వచ్చిన ప్రతినిధి శ్రీ నరసింహరామయ్య తమ దేశ 
ప్రధాని శ్రీ శివసాగర్‌ రామ్‌గులామ్‌, ఆర్థిక వ్యవహారాల మంత్రి శ్రీ, వీరాస్వామి 
రింగడు ప్రపంచ తెలుగు మహాసభలు జయప్రదం కావాలని కోరుతూ 
పంపిన సందేశాలను చదివి వినిపించారు. తమ ముత్తాతల కాలంలో 
మాతృదేశాన్ని విడిచి పెట్టిన తమకు తమవాళ్ళను చూసే అపూర్వ అవకాశం 
ఈ విధంగా కలిగినందుకు ఆనందమయంగా ఉన్నదని శ్రీ రామయ్య అన్నారు. 

మహాసభల కోశాధికారి శ్రీ దేవులపల్లి రామానుజరావు, రాష్ట్రపతి 
శ్రీ ఫక్రుద్దీన్‌ ఆలీ అహ్మద్‌, ప్రధాని శ్రీమతి ఇందిరాగాంధీ, మాజీ రాష్ట్రపతి 
శ్రీ సర్వేపల్లి రాధాకృష్ణన్‌, లోక్‌సభ మాజీ స్పీకర్‌ శ్రీ నీలం సంజీవరెడ్డి 


శః 

పంపిన సందేశాలను చదివి వినిపించారు. 


మహాసభల కార్యదర్శి శ్రీ ఎన్‌.వి.ఎస్‌. ప్రసాదరావు విదేశాల నుంచి 
వచ్చిన 108 మంది ప్రతినిధులను పరిచయం చేశారు. 


అనంతరం తెలుగు ప్రముఖులు ఆచార్య ఎన్‌.జి. రంగా, శ్రీ కోకా 
సుబ్బారావు, శ్రీ మామిడిపూడి వెంకట రంగయ్యలతో సహా 15మందికి 
సన్మానం చేశారు. ఉపరాష్ట్రపతి శ్రీ బి.డి. జెట్టి వీరికి శాలువా, ప్రపంచ 
తెలుగు మహాసభల చిహ్నాన్ని చిత్రించిన కాంస్యపతకాన్ని అందజేశారు. 
ప్రాఫెసర్‌ వెంకట రంగయ్యకు బదులుగా ఆయన భార్య శ్రీమతి వెంకమ్మ 
ఈ సత్కారాన్ని స్వీకరించారు. సన్మానం పొందిన వారిలో ప్రముఖ రచయిత్రులు 
శ్రీమతి కనుపర్తి వరలక్ష్మమ్మ, డా. ఊటుకూరి లక్ష్మీకాంతమ్మ, ఇద్దరు శాస్త్రజ్ఞులు 
దాక్టర్‌ ఎస్‌.రావు, దాక్టర్‌ ఎస్‌.వి. ప్రసాద్‌, ఢిల్లీ హైకోర్టు ప్రధాన న్యాయమూర్తి 
శ్రీ వి.వి.ఎస్‌.తాతాచారి, గ్రామీణ విద్యుదీకరణ సంస్థ చైర్మన్‌ శ్రీ బి. 
వెంకటప్పయ్య, ప్రసిద్ధ కవి శ్రీ రాయప్రోలు సుబ్బారావు, మహారాష్ట్ర అసెంబ్లీ 
మాజీ స్పీకర్‌ శ్రీ ఎస్‌.ఎల్‌. శీలం, ఉస్మానియా యూనివర్సిటీ మాజీ వైస్‌ 
ఛాన్స్‌లర్‌ దాక్టర్‌ ఆర్‌. సత్యనారాయణ, నాగపూర్‌ యూనివర్సిటీ మాజీ వైస్‌ 
ఛాన్స్‌లర్‌ శ్రీ ఎం.బి. నియోగి, ప్రముఖ భౌతిక శాస్త్రవేత్త ప్రొఫెసర్‌ 
రామచంద్రరావు (ఆంధ్ర యూనివర్సిటీ), ప్రముఖ సంఘ సేవకులు 
శ్రీమతి సంగం లక్ష్మీబాయి, శ్రీమతి ఎల్లాప్రగడ సీతాకుమారి ఉన్నారు. 


అనంతరం జరిగిన సాంస్కృతిక కార్యక్రమాలను కేంద్రమంత్రి 
శ్రీ కొత్త రఘురామయ్య ప్రారంభించారు. ఈ కార్యక్రమానికి రాష్ట్ర ఆర్థిక, 
సమాచార పౌరసంబంధాల శాఖామంత్రి శ్రీ పిడతల రంగారెడ్డి అధ్యక్షత 
వహించారు. . 

ప్రపంచ తెలుగు మహాసభల సందర్భంగా రాష్ట్రంలోని వివిధ జైళ్ళలో 
గల 350 మంది ఖైదీలను మహాసభల ప్రారంభానికి ఒక రోజు ముందు 
విడుదల చేశారు. జంట నగరాల్లోని ముషీరాబాద్‌, చంచల్‌గూడ జైళ్ళ 


36 ప్రపంచ తెలుగు మహాసభలు - పర్యావలోకనం 


నుంచి 160 మంది ఖైదీలను విడుదల చేశారు. వీరిలో 80 మంది యావజ్జీవ 
ఖైదీలు ఉన్నారు. 


ఈ సభలను విప్లవ రచయితల సంఘం(విరసం)వారు వ్యతిరేకిస్తూ 
వచ్చారు. ప్రసిద్ధ కవి శ్రీశ్రీ నాయకత్వాన 15మంది విప్లవ రచయితలు 
మహాసభలు జరిగే లాల్‌బహదూర్‌ స్టేడియం వద్ద నిందారోపణలతో కూడిన 
కరపత్రాలు పంచుతూ, నిరసనలు వ్యక్తం చేస్తుండగా శ్రీశ్రీతో పాటు మరి 
ముగ్గురిని అదుపులోకి తీసుకున్నారు. ఎగ్జిబిషన్‌ (గ్రౌండ్స్‌లో గల తరతరాల 
తెలుగు జాతి వైభవం ప్రదర్శన వద్ద నిరసన వ్యక్తం చేస్తున్న 12 మంది 
విష రచయితలను పోలీసులు అరెస్టు చేశారు. శ్రీశ్రీతో పాటు అరెస్టయిన 
వారిలో శ్రీ చెరబండరాజు, శ్రీ ఎం.టి. ఖాన్‌, శ్రీ నగ్నముని, శ్రీ రంగనాథం, 
శ్రీ కాశీపతి, శ్రీ ప్రభంజన్‌ ప్రభృతులతో పాటు విరసం మహిళా సభ్యులు 
శ్రీమతి అరుణ, శ్రీమతి జలజ, శ్రీమతి రాజ్యలక్ష్మి, శ్రీమతి విజయారంగనాథం 
కూడా ఉన్నారు. మేజిస్టేట్‌ వీరికి రిమాండ్‌ విధించినప్పటికీ ముఖ్యమంత్రి 
వీరందరినీ ఆ మరునాడే విడుదల చేయించారు. 


సాంస్కృతిక కార్యక్రమాల ప్రారంభంలో ఉజ్వలమైన తెలుగువారి 
చరిత్రను ద్యోతకం చేసే సజీవ నృత్యగేయ రూపకం “తరతరాల తెలుగు 
వెలుగు” రమణీయంగా ప్రదర్శించబడింది. డా. సి. నారాయణరెడ్డి రచించిన 
ఈ గేయ రూపకం తొలిరోజు ప్రదర్శించబడిన సాంస్కృతిక కార్యమ్రాలన్నింటికి 
తలమానికంగా ఉన్నది. “తెలుగుజాతి మేలుకొన్నది - తెలుగుజాతి 
మేలుకొన్నది” అంటూ చేసిన బృంద నృత్యం, “ఇదే ఇదే తెలుగునేల - 
వెలుగుకాంతులు వెదజల్లే దీపమాల” అంటూ చేసిన దీపన్ఫత్యం, “పులి 
పులి పులి బెబ్బులి - కణ కణ మండే నిప్పుల పిడికిలి” అంటూ శ్రీ బెనర్జీ 
దళం చెప్పిన బుర్రకథ, అన్నిటిని మించి డా. సి. నారాయణరెడ్డి రూపకం 
మధ్య చేసిన వ్యాఖ్యానం 'పేక్షకులను ఉర్రూతలూగించింది. ఈ రూపకంలో 
కమనీయంగా గానం చేనిన వారిలో శ్రీ కె.వి.కె. మోహన్‌రాజు, 
శ్రీ నరసింహమూర్తి త్రీ పి.ఏ. చలపతిరావు, శ్రీమతి విజయలక్ష్మి శర్మ, 


ప్రథమ ప్రపంచ తెలుగు మహాసభలు ప 
శ్రీమతి అనసూయదేవి, శ్రీమతి లక్ష్మీ సుబ్రహ్మణ్యం ఉన్నారు. 


వరంగల్‌ జిల్లాలో రామప్ప దేవాలయం శిల్ప భంగిమలను 
పొందుపరచి గంభీర భావాలతో దాక్టర్‌ నటరాజ రామకృష్ణ రూపొందించిన 
ఉత్తమ నృత్యం పేరిణి శివతాండవం. ఆంధ్రప్రదేశ్‌ సంగీత నాటక అకాడమీ 
ఆధ్వర్యంలో శిక్షణ పొందిన అయిదుగురు నృత్యకారులు శ్రీ సుదర్శన్‌, 
శ్రీ రమేష్‌, శ్రీ లాల్‌, శ్రీ రఘునాథ్‌, శ్రీ బుషి, మరెందరో కళాకారులు 
ప్రదర్శించిన ఈ నృత్యం ప్రేక్షకులను మంత్రముగ్గుల్ని చేసింది. హైదరాబాద్‌ 
ఆంధ్ర బాలానంద సంఘం ప్రదర్శించిన “అంతా ఒక్కటే”, అవనిగడ్డలోని 
దివిసీమ బాలానంద సంఘం ప్రదర్శించిన “ఆంధ్రకేసరికి జోహారు” అన్న 
రూపకాలు ముచ్చటగా ఉన్నాయి. వీటి రచయిత రేడియో అన్నయ్య 
శ్రీ న్యాయపతి రాఘవరావు. శ్రీమతి సుమతి కౌశల్‌ నాట్య సంస్థ “నృత్య 
శిఖర”లో శిక్షణ పొందుతున్న గిరిజన బాలురు గంగు, లక్ష్మణ్‌ కూచిపూడి 
బాణీలో, ముఖ్యంగా “మండూక శబ్దం” అభినయించిన తీరు మెచ్చుకోదగింది. 

యువనర్తకి కుమారి స్వప్నసుందరి ఒకగంట 'సీఫు చేసిన నృత్యంలో 
“వలపోర్వజాల” అంటూ ఉషాపరిణయంలోని ఒక ఘట్టాన్ని నర్తించిన తీరు 
ప్రేక్షకుల ప్రశంసలు పొందింది. ఆమె కూచిపూడి బాణీలో తానేపాడుతూ 
భామాకలాపం అభినయించిన తర్వాత జయకుమారితో కలిసి నృత్యం చేశారు. 


శతావధాని కీర్తిశేషులు శ్రీ వేలూరి శివరామశాస్తిగారి తెలంగాణా 
పలుకుబడితో వ్రాసిన చక్కని నాటిక “సుల్తాన్‌”, శ్రీ పామర్తి దర్శకత్వంలో 
.గుడివాద మునిసిపల్‌ ఉద్యోగుల సంఘం వారు ప్రదర్శించారు. 

తొలి కోడి కూసే వరకూ ప్రదర్శించిన నాటకం సురభి కంపెనీ వారి 
“మాయాబజారు” రంగాలంకరణ ఎంతో ఆకర్షణీయంగా ఉంది. దాదాపు 
50 మంది నటీ నటులు పాల్గొన్న ఈ నాటకానికి శ్రీ ఓంశ్యాం దర్శకత్వం 


వహించారు. 

ప్రపంచ తెలుగు మహాసభల సందర్భంగా ఐదురోజుల పాటు నాగార్జున 
పీఠంలో ఏర్పాటుచేసిన చర్చాగోష్టుల కార్యక్రమాన్ని ఉదయం 9. 00గంటలకు 
అఖిల భారత కాంగ్రెస్‌ కమిటీ ప్రధాన కార్యదర్శి, ఆంధ్రప్రదేశ్‌ మాజీ 
ముఖ్యమంత్రి శ్రీ పి.వి. నరసింహారావు ప్రారంభించారు. ఈ కార్యక్రమానికి 
అధికార భాషా సంఘం అధ్యక్షులు శ్రీ వావిలాల గోపాలకృష్ణయ్య అధ్యక్షత 
వహించారు. 


“తెలుగు భాష నాడు-నేడు” చర్చాగోష్టిలో మాట్లాడుతూ శ్రీ పి.వి. 
నరసింహారావు తెలుగు భాష అంతర్జాతీయ స్వరూపాన్ని సంతరించుకోవడానికి 
నగరంలో వారం రోజులపాటు జరుగుతున్న ప్రపంచ తెలుగు మహాసభలు 
నాంది కాగలవని ఆశాభావం ప్రకటించారు. భాష విస్తరించి, ప్రాంతీయ 
హద్దులను అధిగమించిన కొద్దీ దాని స్వరూపం మారుతుందని ఈ మార్పులు 
ఇముడ్చుకునే శక్తి భాషకు ఉండాలని అంటూ, ఏదో ఒక ప్రాంతంలో మాట్లాడేదే 
తెలుగు అనే భావం విడనాడి, ఇతర ప్రాంతాలలో వాడుకలో వున్న తెలుగు 
మాండలికాలు భాషా వైవిధ్యంలో ఒక భాగమని అంగీకరించాలని ఆయన 
హితవు చెప్పారు. భాషా వికాసానికి ఇది అవసరమన్నారు. భాష అనేది 
ఒకరినొకరు అర్ధం చేసుకునే సాధనం. అర్ధం చేసుకోకపోతే మైత్రే కాదు - 
తగాదాలు కూడా సాధ్యం కాదు, దిగ్ధర్శన మాత్రంగా చెప్పాలంటే ప్రతి భాషకు 
మాండలిక స్వరూపం ఉంటుంది. రాష్ట్రంలో ఉన్న ప్రజలందరూ ఒకే రకంగా 
మాట్లాడడం లేదు. యాసలో తేడా ఉంటుంది. మన రాష్ట్రంలోను, 
తమిళనాడులోను, ఉత్తరాది రాష్ట్రాలలోను మాట్లాడే ఇంగ్లీషు ఉచ్చారణ లోను, 
ఇంగ్లాండ్‌లో మాట్లాడే భాషలోను చాలా తేడాలున్నాయి. అయితే ఈ వైవిధ్యాలను 
ఇంగ్లీషువారు అంగీకరించి, అందరూ మాట్లాడేది ఇంగ్లీషు భాషేనని 
అంగీకరించారు. కాబట్టే అది అంతర్జాతీయ భాష కాగలిగిందని ఆయన 
ఉదహరించారు. ఏ ప్రాంతపు వైళశివ్టాలు ఆ ప్రాంతం వారు మాట్లాడే భాషలో 
రాక తప్పదని ఆయన సోదాహరణంగా చెప్పారు. 


భాషా సౌష్టవం పెరిగి, అది పండితుల భాషగాను, గ్రంథాలయాల 

భాషగాను నిలిచిపోకుండా, పామరులకు అందుబాటులోకి వచ్చి, వారు 
దానిని విశేషంగా వాడినప్పుడే భాషావికాసానికి అవకాశం కలుగుతుందని 
శ్రీ నరసింహారావు వివరించారు. అయితే భాషా వికాసానికి కృషి జరిగేటప్పుడు 
వైవిధ్యాలు అధికమేనని, అంతర్విరోధం రాకూడదని, దానివల్ల భాషకు నష్టం 
వాటిల్లుతుందని శ్రీ నరసింహారావు హెచ్చరించారు. సుమారు ఎనిమిది 
కోట్లమంది మాట్లాడే తెలుగు, కన్నడ లిపులను ఇచ్చిపుచ్చుకునే ధోరణిలో 
ఏకీకృతం చేసే ప్రయత్నంలో ఉభయ ప్రభుత్వాలు ఇంకా ముందుకు రావాలని 
ఆయన అన్నారు. 


ప్రారంభోత్సవ సభకు అధ్యక్షత వహించిన అధికార భాషా సంఘం 
అధ్యక్షులు శ్రీవావిలాల గోపాలకృష్ణయ్య మాట్లాడుతూ నా జీవితంలో కన్న 
కలలు నిజం అవుతున్నాయి. కొన్ని ఇంకా తీరలేదు, తెలుగు భాషా సంస్కృతుల 
విస్తరణ జరగాలి, గౌరవ ప్రతిపత్తులు పెరగాలి, అందుకు తెలుగు ఉద్యమం 
నడపాలి, అందులో భాగమే ప్రపంచ తెలుగు మహాసభలు అన్నారు. అన్ని 
ప్రాంతాలకు చెందిన యాసతో కూడిన పదాలను భాషలోకి తీసుకునివచ్చి, 
. తత్సమ, తతృ్భవ పదాలతో కూడిన సమగ్రమైన నిఘంటువును సిద్ధం 
చేసుకొనవలసిన అవసరం ఎంతైనా ఉన్నదని ఆయన అన్నారు. 


హైదరాబాదులో అంతర్జాతీయ తెలుగు అధ్యయనం సంస్థః 


తెలుగు సంస్కృతి, భాష, సాహిత్య పఠన పద్ధతులను అభివృద్ధి 
చేసేందుకు అంతర్జాతీయ తెలుగు అధ్యయన సంస్థను హైదరాబాదులో 
నెలకొల్పాలని ఈ క్రింది తీర్మానాన్ని లండన్‌ నుంచి వచ్చిన శ్రీ జె.పి. ఎల్‌.గ్విన్‌ 
ఈ గోష్టిలో ప్రతిపాదించారు. 


ప్రపంచ తెలుగు మహాసభల సందర్భంగా తెలుగు సంస్కృతీ సాహిత్యాల 
పాఠనాదులను అభివృద్ధి చేసే ఉద్దేశ్యంతో అంతర్జాతీయ తెలుగు అధ్యయన 
సంస్థను హైదరాబాదులో ఆంధ్రప్రదేశ్‌ ప్రభుత్వం స్థాపించవలెనని, 


ఆ సంస్థను సక్రమంగా సమర్థతతో నిర్వహించుటకు ప్రతియేటా 


40 ప్రపంచ తెలుగు మహాసభలు - పర్యావలోకనం 


తగినంత రికరింగ్‌ గ్రాంటును, భవనాలు మొదలగు వాటిని నిర్మించటానికి 
చాలినంత క్యాపిటల్‌ (గగ్రాంటును ప్రభుత్వం మంజూరు చేయాలని కోరుటకు, 
ఈ తెలుగు అంతర్జాతీయ సంస్థ 'ప్రచురణలకు, పరిశోధనలకు, శిక్షణ కోసం 
విదేశాలకు వరిశోధకులను వంవించదానికి ఆర్థిక నవోయుం 
చేయవలసిందిగా యునెస్మ్కోను భారత ప్రభుత్వం ద్వారా అర్థించుటకు, 
తీర్మానించడమైంది. 


శ్రీ గ్విన్‌ గతంలో ఐ.సి.ఎస్‌. ఆఖీనర్‌గా ఉమ్మడి మద్రాసు 
రాష్ట్రంలోను, తదుపరి ఆంధ్రప్రదేశ్‌లోను ఉన్నత ఉద్యోగాలు నిర్వహించి, 
విద్యాశాఖ ప్రభుత్వ కార్యదర్శిగా పదవీ విరమణ పొందిన పిమ్మట లందన్‌ 
వెళ్ళిపోయారు. ఈ తీర్మానాన్ని న్యూయార్క్‌ నుంచి వచ్చిన ప్రొఫెసర్‌ జిరాల్డ్‌ 
కెల్లీ బలపర్పారు. 


తీర్మానాన్ని వ్రవేళపెట్టే ముందు తెలుగులో మాట్లాడుతూ 
శ్రీ జె.పి.ఎల్‌ గ్విన్‌, తెలుగు మహాసభలలో పాల్గొనడానికి తనను 
ఆహ్వానించిన ఆహ్వాన సంఘానికి కృతజ్ఞతలు తెలుపుకుంటున్నానని, 
అంతర్జాతీయ తెలుగు అధ్యయన సంస్ధ స్థాపన గురించి మాట్లాదే అర్హత 
తనకు కలిగినందుకు సంతోషంగా ఉన్నదని, ఇలాంటి అధ్యయన సంస్ధ 
రెందు కారణాలవల్ల ఉపయోగకరంగా ఉంటుందని భావిస్తున్నానని, 
ఆంధ్రప్రదేశ్‌లో ఉన్న ప్రజలకు విదేశాలలో వున్న తెలుగు ప్రజలకు 
మధ్య సంబంధ బాంధవ్యాలు పటిష్టం చేయవలసిన అవసరం ఎంతైనా 
ఉన్నదని అన్నారు. ఈ రెండు కారణాలల్లో మొదటిది విదేశాల నుంచి 
వచ్చిన చాలా మంది తెలుగు వండితులు ఈ నభలో ఉండటం 
ముదావహమని, వీరిలో చాలామంది ఆంధ్రప్రదేశ్‌ను మొదటిసారి 
సందర్శిస్తున్నారని, ఇప్పుడు వారు ఏర్పరచుకుంటున్న పరిచయ సంబంధాలు 
చాలా విలువైనవని, ఉపయోగకరమైనవని, అవి విచ్చిన్నం కాకుండా 
చూడాలని ఆయన అన్నారు. భారతేశంలోవున్న తెలుగువారికి, ఇతర 
దేశాలలో వున్న తెలుగువారికి మధ్య సంబంధాలు దృఢతరం చేయడానికి 


అంతర్జాతీయ తెలుగు అధ్యయన సంస్ధ తోద్చడుతుంది అనడంలో సందేహం 
లేదని శ్రీ గ్విన్‌ అన్నారు. 


రెండవ కారణం తెలుగుభాషా సంస్కృతుల అధ్యయనం విదేశాల్లో 
ఉపేక్షించబడుతున్నదనేది చాలా విచారకరమైన విషయమని, ఈ అధ్యయనం 
ఇంకా విస్తత పద్గతిలో అభివ్వద్గి చేయవలసి ఉన్నదని, ఈ సంస్ల విదేశీ 

ను గో! [1 ౮ థ 

విద్యార్థులకు పరిశోధనల విషయంలొ, విద్యా సంస్థల పరిశోధనల 
విషయంలో కూడా సహాయం చేయగలదని, వారు తెలుగు భాషను, 
ఇతిహాసాలను, సంస్కృతిని అధ్యయనం చేసి, వాటిలో విశిష్టమైన విజ్ఞానాన్ని 
సముపార్ణించడానికి ఈ సంస్థ తోద్పడుతుందని, తరువాత ఈ పండిత 
పరిశోధకులు వారి వారి స్వదేశాలకు వెళ్ళి, అక్కడ ఆయా విశ్వవిద్యాలయాల్లో 
కొత్త కొత్త శాఖలను స్థాపించి, ఈ విషయాలను బోధించగలుగుతారని, ఈ 
కృషిలో నిమగ్నమైవుండే ఈ సంస్థలో విద్యా ప్రమాణాలు చాలా ఉన్నతస్థాయిలో 
ఉండాలని ఇది చాలా ముఖ్యమైన విషయమని శ్రీ గ్విన్‌ అన్నారు. 


ఆంధ్రప్రదేశ్‌ ప్రభుత్వం ఇలాంటి అధ్యయన సంస్థను స్థాపించే 
ప్రయత్నంలో ఉండడం చాలా ఆనందకరమైన విషయమని, తాను ఇప్పుడు 
చదవబోతున్న తీర్మానాన్ని ఆంధ్రప్రదేశ్‌ ప్రభుత్వం ఆమోదం కోసం 
సమర్పించవలసిందిగా ఈ సదస్సును కోరుతున్నానని తన ప్రసంగాన్ని ముగిస్తూ 


శ్రీ గ్విన్‌ తీర్మానాన్ని ప్రతిపాదించారు. 


శ్రీ గ్విన్‌ ప్రసంగాన్ని పండితులు చాలా ఆసక్తితో, ఆనందంతో విన్నారు. 
ఆయన తెలుగు ఉచ్చారణ స్పష్టంగా వుంది. కాస్త ఇంగ్లీషు యాసలో చదివినా 
తెలుగు భాషలో ఆయనకున్న సాధికారాన్ని వ్యక్తం చేసింది. 

శ్రీ గ్విన్‌ ప్రతిపాదించిన తీర్మానాన్ని సమర్థిస్తూ ఇలాంటి సంస్థ అవసరం 
ఎంతైనా ఉన్నదని శ్రీ కెల్లీ అన్నారు. ఆయన తెలుగులో ప్రసంగిస్తూ ప్రపంచ 
_ తెలుగు మహాసభలకు రావడం తనకు చాలా సంతోషంగా ఉన్నదని అన్నారు. 


తెలుగు భాషాధ్యయనానికి అంతర్జాతీయ స్థాయిలో ఒక నంగ 


(న 

తెలుగు భాషాధ్యయనానికి అంతర్జాతీయ స్థాయిలో ఒక సంస్థ 
ఏర్పడాలని (బిటీష్‌ పౌరుడు శ్రీ జె.వి.ఎల్‌ గ్విన్‌ తీర్మానాన్ని 
ప్రతిపాదించినందుకు శ్రీ పి.వి. నరసింహారావు హర్షం వ్యక్తం చేశారు. 
నంన్కృత భాషలోని బెన్నత్యాన్ని వ్రవంచానికి చాటేందుకు ఒక 
“మాక్స్‌ముల్లర్‌” అవసరమయ్యాడు. అదేవిధంగా తెలుగు భాషా విసృతికి 
ఒక “గ్విన్‌” అవసరం ఎంతైనా వుందని ఆయన అన్నారు. భారతీయులు, 
ముఖ్యంగా తెలుగువారు తమ గొప్పదనాన్ని ఎదుటివారు చెప్పినప్పుడే 
తెలుసుకోగలుగుతారు, అందుకే మా తెలుగు భాషలోని గొప్పదనాన్ని 
తెలియజేయడానికి గ్విన్‌ చేస్తున్న ప్రయత్నాన్ని అభినందిస్తున్నాను అని శ్రీ 
నరసింహారావు అన్నారు. 


ఈ సభలో అమెరికా, రష్యా, ఫిజీ, మారిషస్‌, శ్రీలంక, ఇంగ్లాండ్‌, 
ఇతర యూరప్‌ దేశాల నుంచి వచ్చిన ప్రతినిధులు, రాష్ట్రేతర ప్రతినిధులు 
పాల్గొన్నారు. సమావేశకర్తగా వ్యవహరించిన శ్రీ పోతుకూచి సాంబశివరావు 
సభికులకు స్వాగతం పలుకగా, శ్రీ వంగపల్లి విశ్వనాథం కృతజ్ఞతలతో 
గోష్టుల ప్రారంభ సభ ముగిసింది. 


తెలుగు చలనచిత్రోత్సవం: 


ప్రపంచ తెలుగు మహాసభల సందర్భంగా విదేశాల నుంచి వచ్చిన 
ప్రతినిధులకు తెలుగు చలనచిత్ర నిర్మాతలను, దర్శకులను, నటీనటులను . 
పరిచయం చేయడానికి మహాసభల చలనచిత్ర ఉపసంఘం 18.4. 19765 
సాయంత్రం 4.00గంటలకు రవీంద్రభారతిలో ఒక సమావేశాన్ని ఏర్పాటు 
చేసింది. డా. సి. నారాయణరెడ్డి చిత్రపరిశ్రమ వారిని విదేశీ ప్రతినిధులకు 
పరిచయం చేశారు. విదేశీ ప్రతినిధులు తమను తాము పరిచయం 
చేసుకున్నారు. జాంబియా ప్రతినిధి శ్రీ కోటేశ్వరరావు తదితరులు తమ దేశాలకు 
తెలుగు చిత్రాలను పంపడానికి ఏర్పాట్లు చేయాలని కోరారు. శ్రీ అక్మినేని 
నాగేశ్వరరావు అన్నపూర్ణ ఇంటర్నేషనల్‌ ద్వారా తాము తెలుగు చిత్రాల 

ఎగుమతికి సంకల్పించినట్లు తెలియజేశారు. శ్రీ ఎన్‌.టి.రామారావు, శ్రీమతి 
జమున, శ్రీ యు. విశ్వేశ్వరరావు కూడా ప్రసంగించారు. 


(వవంచ తెలుగు మువోనబుల నందర్న్శ౦గా తెలుగు 
చలనచిత్రోత్సవాన్ని 18.4.1975 సాయంత్రం 6.30 గంటలకు రవీం[ద్ర 
భారతిలో మహారాష్ట్ర గవర్నర్‌ శ్రీ అలీ యావర్‌జంగ్‌ ప్రారంభించారు. ఈ 
కార్యక్రమానికి కేంద్ర సమాచార ప్రసార శాఖామంత్రి శ్రీ ఇంద్రకుమార్‌ 
గుజ్రాల్‌ అధ్యక్షత వహించారు. 


ఈ సందర్భంగా మాట్లాడుతూ శ్రీ ఐ.కె.గుజ్రాల్‌, భారతీయ 
చలనచిత్ర రంగంలో తెలుగు చిత్రాలకు ప్రముఖస్థానం వుందని అన్నారు. 
తెలుగు సినిమా త్వరితగతిని అభివృద్ధి సాధించిందని, అనేక ఉత్తమ చిత్రాలు 
తెలుగులో తయారవుతున్నాయని ఆయన ప్రశంసించారు. వేలాదిమంది 
తెలుగు ప్రజలకు ఆయన ఉగాది శుభాకాంక్షలు తెలుపుతూ తన ప్రసంగాన్ని 
ప్రారంభించారు. 


మహారాష్ట్ర గవర్నర్‌ శ్రీ అలీ యావర్‌జంగ్‌ చలనచిత్రోత్సవాన్ని 
ప్రారంభిస్తూ, దేశ భాషలలో రెండవ స్థానంలో ఉన్న తెలుగుకు ప్రపంచ 
తెలుగు మహాసభలు జరపడం సమంజసంగా ఉన్నదన్నారు. తానీ గడ్డమీదే 
పుట్టి పెరిగన వాణ్ణని, గత 20 ఏళ్ళనుండి తన జన్మస్థలం నుంచి దూరంగా 
ఉంటున్నానని ఆయన అన్నారు. తాను తెలుగులో మాట్లాడలేనందుకు 
విచారం ప్రకటిస్తూ, తెలుగు భాషకు తగిన స్థానం లభించాలన్నారు. 


వుఖ్యమంతతి శ్రీ జలగం వెంగళరావు మాట్లాడుతూ 
ప్రపంచమంతటా గల తెలుగు ప్రజల మధ్య ఈ మహాసభలు సాన్నిహిత్యాన్ని 
పెంపొందింపజేయ గలవని ఆశాభావాన్ని వ్యక్తం చేశారు. 

గతంలో ఖ్యాతిగాంచి నేడు తెరమరుగైన కాంచనమాల, కృష్ణవేణి, 


టి. సూర్యకుమారి, శాంతకుమారి, లక్ష్మీరాజ్యం, జి.వరలక్ష్మి, మాలతి, 
నీ. హెచ్‌.నారాయణరావు, నేలంగి, నాగభూషణం, కమలాకర 

కామేశ్వరరావు, మిక్కిలినేని, కోన ప్రభాకరరావు, వంగర వెంకట సుబ్బయ్య, 
ఎస్‌. రాజేశ్వరరావు, ఆదినారాయణరావు, బి.ఎస్‌.ఆర్‌.కె. విశ్వనాథ్‌, 
ఎం.ఎస్‌.రామారావు, మొదలైన వారిని సన్మానించారు. 


చలనచిత్రోత్సవ కమిటీ అధ్యక్షుడు, మంత్రి శ్రీ ఉప్పునూతల పురుషోత్తం 
రెడ్డి కళాకారులకు స్వాగతం చెప్పగా, కన్వీనర్‌ శ్రీ ఆర్‌.వి. రమణమూర్తి 
వందన సమర్పణ చేశారు. 


ఈ సందర్భంగా ఇండియన్‌ హెరాల్డ్‌ సంపాదకుడు శ్రీ ఠాకూర్‌ వి. 
హరిప్రసాద్‌ ప్రారంభించిన తెలుగు సినిమా వారపత్రిక “సినీహెరాల్డొ మొదటి 
సంచికను శ్రీ ఐ.కె.గుజ్రాల్‌ విడుదల చేశారు. ఈ సందర్భంగా మాట్లాడుతూ 
శ్రీ ఐ.కె.గుజ్రాల్‌ దేశంలో 300లకు పైగా సినిమా పత్రికలు ఉన్నాయని, 
మరొక కొత్తరకం సినిమా పత్రిక వాటిలో చేరుతున్నందుకు ఆనందంగా 
ఉన్నదని అన్నారు. ప్రముఖ సినీనటులు శ్రీ ఎన్‌.టి.రామారావు, శ్రీ అక్షినేని 
నాగేశ్వరరావు మాట్లాడుతూ హైదరాబాద్‌కు తెలుగు చలనచిత్ర పరిశ్రమ 
తరలివస్తున్న సందర్భంలో హైదరాబాదు నుంచి సినీ హెరాల్డ్‌ వెలువడటం 
హర్షదాయకమని పేర్కొన్నారు. 


శ్రీ శోభన్‌బాబు, శ్రీమతి జమున, వాణిశ్రీ, మంజుల, సావిత్రి, 
దా.సి.నారాయణరెడ్డి ప్రభృతులు ప్రసంగించారు. కేంద్ర మంత్రులు సర్వశ్రీ 
కాసు బ్రహ్మానందరెడ్డి, కొత్త రఘురామయ్య, యు.పి.గవర్నర్‌ డాక్టర్‌ మర్రి 
చెన్నారెడ్డి, ఆంధ్రప్రదేశ్‌ గవర్నర్‌ శ్రీ ఓబులరెడ్డి, తమిళనాడు, కర్ణాటక రాష్ట్ర 
గవర్నర్లు కార్యక్రమం విజయవంతం కావాలని పంపిన సందేశాలను 
శ్రీ పణ్యాల రంగనాథరావు చదివి వినిపించారు. 


సాంస్కృతిక కార్యక్రమాలు: 


నాటి చలనచిత్రాకాశంలో స్వయం ప్రతిభ, నటనా వైదూప్యంతో 
జాజ్జల్యమానంగా వెలిగి, అశేష ప్రజానీకం యొక్క హృదయాలలో విశ్రాంతి 
తీసుకుంటున్న వృద్ధ కళాకారులను నేటి చలనచిత్ర సీమలో చంద్రికలుగా 

వెలుగులు వెదజల్లుతూ, మానసోల్లాసం కలిగిస్తున్న నేటి సినీ కళాకారులు 
సన్మానించిన మహత్తర సన్నివేశాన్ని కాకకీయనగర్‌లో కిక్కిరిసిన ప్రజానీకం 
తిలకించే మహదావకాశం లభించింది. ఇంతమంది సినీ కళాకారులు 
ప్రత్యక్షంగా హైదరాబాద్‌ నగరంలో కనిపించడం ఇదే మొదటిసారి. కనుక 
కాకతీయనగర్‌ ప్రజాసమూహంతో కిక్కిరిసి పోయింది. 


ప్రపంచ తెలుగు మహాసభల ఆధ్వర్యంలో చలనచిత్రోత్సవ సంఘం 
ఏర్పాటుచేసిన నాటి తారలకు, నేటి తారల సన్మాన కార్యక్రమానికి కేంద్ర 
సమాచార ప్రసార శాఖామంత్రి శ్రీ ఐ.కె.గుజ్రాల్‌ అధ్యక్షత వహించారు. 
మహారాష్ట్ర గవర్నర్‌ శ్రీ అలీ యావర్‌జంగ్‌ ప్రారంభోత్సవం చేయగా రాష్ట్ర 
ముఖ్యమంత్రి శ్రీ జలగం వెంగళరావు ముఖ్య అతిథిగా హాజరైనారు. 


సుప్రసిద్ధ సినీ కవి డాక్టర్‌ సి. నారాయణరెడ్డి నాటి తారల నటనా 
వైదుష్యాన్ని కళాపారీణతను తన సహజ శబ్దాలంకారాలతో పరిచయం 
చేయగా సన్మానోత్సవ వేడుకలు కనుల పండువగా జరిగాయి. కాకతీయనగర్‌లో 
సినీ కళాకారుల సన్మానం సందర్భంగా సూది మోపినంత స్టం కూదా 
లేకుండా లాల్‌బహదూర్‌ స్టేడియం జనంతో నిండిపొయింది. వేలాది మంది 
నిరాశతో, నిస్సృహతో బయటి ద్వారాల దగ్గర నిలిచిపోయారు. 


తెలుగు చలనచిత్రనీమలో ప్రముఖ స్థానం వహించి, ప్రజా 
హృదయాలలో చెరగని ముద్ర వేసే విధంగా చిత్రాలను నిర్మిస్తున్న నిర్మాతలను, 
దర్శకత్వం వహిస్తున్న దర్శకులను, నటిస్తున్న నటీమణులను, సంగీతం అందిస్తున్న 
గాయకులను, మాటలు-పాటలను పొదుగుతున్న కవులను కూడా ప్రపంచ 
తెలుగు మహాసభల కార్యనిర్వాహక సంవుం ఆధ్వర్యాన చందన 
తాంబూలాదులతో, సభల చిహ్నంతో, నూతన వస్త్రాలతో సన్మానించడం 
కూడా నేటి సాంస్కృతికోత్సవాలలో విశేషం. 


సన్మానం పొందినవారిలో శ్రీయుతులు బి.ఎన్‌.రెడ్డి, బి.నాగిరెడ్డి, 
ఎల్‌.వి.ప్రసాద్‌, దుక్కిపాటి మధుసూదనరావు, ఆదుర్తి సుబ్బారావు, 

రామానాయుడు, డి.వి.నరసరాజు, విశ్వేశ్వరరావు, తమ్మారెడ్డి కృష్ణమూర్తి, 
పి.వి.రాజు, ప్రసాద్‌, నాగభూషణం, శ్రీమతి భానుమతి, వాణిశ్రీ, సావిత్రి, 
అంజలీదేవి, జమున, శారద, కాంచన, రమాప్రభ, ఛాయాదేవి, జి. వరలక్ష్మి, 
పి.సుశీల, అక్మినేని నాగేశ్వరరావు, ఎన్‌.టి.రామారావు, శోభన్‌బాబు, చలం, 
కృష్ణంరాజు, గుమ్మడి, ప్రభాకర్‌రెడ్డి, మిక్కిలినేని, చిట్టిబాబు, నేరేళ్ళ వేణుమాధవ్‌, 
ఆరుద్ర, దాశరథి, రామలక్ష్మి కామరాజు, నరసరాజు, రాఘవ, తిలక్‌, 
లక్ష్మీదీపక్‌ ఉన్నారు. 

నటీనటులు నాటి తారలను సన్మానించిన కార్యక్రమంలో కాంచనమాల, 
కృష్ణవేణి, టంగుటూరి సూర్యకుమారి, శాంతకుమారి, లక్ష్మీరాజ్యం, జి.వరలక్ష్మి 
మాలతి, సి. హెచ్‌. నారాయణరావు, రేలంగి, కడారు నాగభూషణం, కమలాకర 
కామేశ్వరరావు, మిక్కిలినేని, కోన ప్రభాకరరావు, వంగర, సాలూరి రాజేశ్వరరావు, 
ఆదినారాయణరావు, మల్లెమాల (యం.యస్‌. రెడ్ది, భీమవరపు నరసింహారావు, 
కె.విశ్వనాథ్‌, ఎం. ఎస్‌.రామారావు, సురభి బాలసుబ్రహ్మణ్యం, జమున, కాంచన, 
అంజలీదేవి, నుశీల, అక్కినేని, ఎన్‌.టి.రామారావు, శోభన్‌బాబు, 
డి.వి.ఎస్‌.రాజు, గుమ్మడి, దుక్కిపాటి మధుసూదనరావు సన్మానాలను పొందారు. 


277మంది ప్రముఖులకు సన్మానం: 


ఆ తరువాత సాహిత్యం, కళలు, సంఘసేవ, గ్రంథాలయ ఉద్యమం 
వగైరా రంగాలలో ప్రసిద్ధిగాంచిన 27మంది తెలుగు ప్రముఖులను 
సన్మానించడం జరిగింది. వారిలో సర్వశ్రీ నాయిని సుబ్బారావు, పువ్వాడ 
శేషగిరిరావు, బోయి భీమన్న, దాశరథి, సి.నారాయణరెడ్డి, ఆరుద్ర, అరిపిరాల 
విశ్వం ఉన్నారు. 


ఈ కార్యక్రమానికి కేంద్రమంత్రి శ్రీ నివర్తి.వెంకట సుబ్బయ్య అధ్యక్షత 
వహించారు. 

మహాసభలకు నిధుల సేకరణలో పెద్ద ఎత్తున సహాయపడిన తెలుగు 
సినీ కళాకారుల సంఘం పక్షాన శ్రీ గుమ్మడి వెంకటేశ్వరరావుని సత్కరించారు. 

ఉత్తర ప్రాంతీయ సంఘంవారు ప్రచురించిన ప్రత్యేక సంచికను 
శ్రీ బుర్రా వెంకటప్పయ్య సమర్పించగా ముఖ్యమంత్రి దానిని ఆవిష్కరించారు. 
ముఖ్య అతిథిగా వచ్చిన రాజ్యసభ డిప్యూటీ చైర్మన్‌ శ్రీ జి. మురహరి 
సన్మానితులకు పట్టువ(స్తాలు, మొమెంటోలు ఇచ్చి సత్కరించారు. 


ఈ సందర్భంగా కుమారి మంజుల చేసిన నృత్యం పద్మశ్రీ భానుమతీ 
రామకృష్ణ ఆలపించిన గేయాలు, శాసనసభ్యుడు శ్రీ కోన ప్రభాకరరావు 
“భక్తరామదాసు” ఏకపాత్రాభినయం సభికులను అలరించాయి. ధ్వన్వనుకరణ 
ప్రవీణుడు శ్రీ నేరెళ్ళ వేణుమాధవ్‌ కీర్తిశేషులైన పలువురు కళాకారులను 
అనుకరిస్తూ పద్యాలు, పాటలు .చదివారు. ఆ తరువాత (ప్రఖ్యాత సంగీత 
దర్శకుడు శ్రీ సాలూరి రాజేశ్వరరావు “ఓ విభావరీ” ఇత్యాది పాటలు పాడారు. 
శ్రీ ఎం.ఎస్‌. రామారావు కూడా కొన్ని పాటలు పాడారు. వీటికి డాక్టర్‌ 
నారాయణరెడ్డి వ్యాఖ్యానం చేశారు. 


ఆ తరువాత “మల్లెపుంతలు” అనే రూపకాన్ని హైదరాబాద్‌ విద్యుత్‌ 
కళాభారతివారు ప్రదర్శించారు. ఈ రూపకంలో వారు కూర్చిన “గొల్లసుద్దులు”, 
“కోలాటం” ఇత్యాది కళారూపాలు మన గ్రామీణ వాతావరణాన్ని ముఖ్యంగా 
కర్షకుల కుటీరాలలోని వేడుకలను చక్కగా ద్యోతకం చేశాయి. “కోలు 
కోలోయన్న కోలో నా స్వామి-కొమ్మలిద్దరు మంచి జోడు”, “రామాలాలీ, 
మేఘశ్యామాలాలీ” అభినయం చేస్తూ వేసిన కోలాటం తీరు ప్రత్యేకంగా 
కనిపించింది. 

ఈ బృందంలో శ్రీయుతులు రాజేశ్వరరావు, బి.వి. రామకృష్ణారావు, 
బి.ఎస్‌. రామచంద్రమూర్తి, సి.వి.ఎస్‌.శర్మ, శ్రీ డి. ధర్మారావు మొదలైనవారు 
ఉన్నారు. 

తరువాత సీతా-అనసూయలు జానపద సంగీతం వినిపించారు. 
జానపదుల జీవితాలలో స్పందించే ఉల్లాసాన్ని, ఉత్సాహాన్ని (ప్రేమను, 
ఆ(క్రందనను వీరు తమ గానంలో ధ్వనింపజేశారు. పిదప కాకతీయ 

ప్రతాపరుద్రుడి ఆస్థానకవి విద్యానాథుడు వ్రాసిన సంస్కృత నాటకం “ప్రతాపరుద్ర 
పట్టాభిషేకం”, హైదరాబాద్‌ సంస్కృతీ థియేటర్‌వారు ప్రదర్శించారు. ఇందులో 
రుద్రమదేవి పాడిన శ్లోకాలు భావరీత్యానే కాక సంగీతపరంగా కూడా ఎంతో 
మధురంగా ఉన్నాయి. రుద్రమదేవిగా శ్రీమతి రాధారాణి నటించారు. ప్రసిద్ధ 
సంస్కృత పండితుడు శ్రీ కేశవపంతుల నరసింహశాస్త్రి పర్యవేక్షణలో శ్రీ ఓగేటి 
అచ్యుతరామ శాస్త్రి దర్శకత్వంలో ఈ నాటకం ప్రదర్శించబడింది. మహామంత్రిగా 
శ్రీ జి.ఎస్‌.ఎన్‌. శాస్త్రి, ప్రతాపరుద్రుడుగా శ్రీ సత్యనారాయణ, సేనాపతిగా 
న గ్య రాధాకృష్ణమూర్తి, జ్యోతిష్కుడుగా శ్రీ అంబటిపూడి రాధాకృష్ణమూర్తి 
ఇందులో పాల్గొన్నారు. 

అనంతరం మద్రాసు ప్రాంతీయ సంఘంవారు “శ్రీకృష్ణతులాభారం” 
నాటక దృశ్యాలను ప్రదర్శించారు. ఇందులో సత్యాకృష్ణులుగా శ్రీమతి కమలా 
చంద్రబాబు, శ్రీ మంగపతి నటించారు. చివరగా శ్రీ గణేష్‌ పాత్రో నాటిక 
“ధర”ను హైదరాబాద్‌ రోడ్డు రవాణా సాంస్కృతిక సంఘంవారు ప్రదర్శించారు. 
దీనికి శ్రీ రామచంద్రరావు దర్శకత్వం వహించారు. 


1441975 - మహాసభల మూడవరోజు: 


ఉదయం 9.00 గంటలకు నాగార్జున పీఠంలో ప్రారంభమైన 
“విదేశాలలో ఆంధ్రులు”, చర్చాగోష్టిని ప్రారంభిస్తూ ముఖ్యమంత్రి శ్రీ జలగం 
వెంగళరావు తెలుగు భాష ప్రచారానికి, నేర్చుకోవడానికి తమ ప్రభుత్వం 
సాధ్యమైనంత మేరకు సహాయం చేస్తున్నదని ఇతర రాష్ట్రాలలోని, విదేశాలలోని 
ఆంధ్రులకు హామీ ఇచ్చారు. ఇందుకోసం ఏర్పాటు చేయ సంకల్పించిన 
అంతర్జాతీయ తెలుగు అధ్యయన, పరిశోధనా సంస్థ తగిన పథకాలను 
రూపొందిస్తుందని ఆయన చెప్పారు. ఢిల్లీలో స్థానిక ఆంధ్రులు నడుపుతున్న 
విద్యాసంస్థలను మెరుగుపరచడానికి 18 లక్షల రూపాయలనుసరవొత్సరానికి 
6 లక్షల చొప్పున మూడు సంవత్సరాలపాటు ఖర్చు చేయడానికి రాష్ట్ర ప్రభుత్వం 
ఆమోదించినట్లు ముఖ్యమంత్రి చెప్పారు. అదేవిధంగా సహాయం 
చేయవలసినదని తిరుమల తిరుపతి దేవస్థానం బోర్డును కోరడం జరిగిందని, 

అందుకు బోర్డు అంగీకరించిందని ముఖ్యమంత్రి చెప్పారు. మద్రాసులో ఒక 
తెలుగు హైస్కూల్‌, ఒక కళాశాల 10 లక్షల రూపాయల వ్యయంతో ఏర్పాటు 
చేయాలని నిర్ణయించినట్లు ఆయన తెలియజేశారు. ఈ కృషిలో తిరుమల 
తిరుపతి దేవస్థానం తోడ్బ్చడుతున్నదని ఆయన అన్నారు. 


విద్యాశాఖ మంత్రి శ్రీ మండలి వెంకట కృష్ణారావు మాట్లాడుతూ 
అంతర్జాతీయ తెలుగు సంస్థ ఆశయాలను వివరించారు. పార్లమెంటు సభ్యుడు 
శ్రీ వి.బి.రాజు మాట్లాడుతూ ప్రపంచంలోని వివిధ ప్రాంతాలలో ఉన్న 
తెలుగుభాష మాట్లాడే వారిని ఒకే వేదిక మీదకు తీసుకురావడం ద్వారా 
ప్రపంచ తెలుగు మహాసభ తన లక్ష్యాన్ని సాధించిందని అన్నారు. 


సోవియెట్‌ యూనియన్‌ ప్రతినిధి శ్రీమతి స్వెత్లానా తన ప్రసంగ 
వ్యాసాన్ని తెలుగులో చదువుతూ, తెలుగు భాషా, సాహిత్యం, పరిశోధనలు, 
ప్రచురణలు, అనువాదాలపై రష్యాలో “ప్రగతి ప్రచురణల సంస్థ” ఆధ్వర్యాన 
గత 20 సంవత్సరాలుగా విసృృతమైన కార్యక్రమాలు జరుగుతున్నాయని 
అన్నారు. ఆమె తెలుగు ఉచ్చారణ రష్యా భాష యాసలో ఉన్నా, శైలి 
ధారాళంగా, నుడికారం వినసొంపుగా ఉన్నాయి. 


ఫిజినుంచి వచ్చిన శ్రీ దేవేందరరావు ప్రసంగిస్తూ చెల్లా చెదరై పోయిన 
ఆంధ్రులు ఒకసారి ఒక ప్రదేశంలో ఒక భాషలో కలుసుకొని ఒకరి 
అభిప్రాయాలను ఒకరు, ఒకరి దేశ పరిస్థితులను మరొకరు అర్ధం చేసుకుని 
ముచ్చటించుకునే అపూర్వ అవకాశం లభించినందుకు ఆనందంగా ఉందన్నారు. 
అయిదున్నర లక్షల తమ దేశ జనాభాలో 52 శాతం భారతీయులని, అందులో 
20 వేల మంది ఆంధ్రులు ఉన్నారని, అక్కడ ఉన్న రెండు సంఘాల ఆధ్వర్యాన 
ఆరు సెకండరీ పాఠశాలలు, 22 ప్రాథమిక పాఠశాలలు ప్రారంభించి తెలుగు 
బోధనకు కృషిచేస్తున్నామని ఆయన అన్నారు. తమ దేశం నుంచి వచ్చే 
తెలుగు వారికి పట్టభ(ద్ర తరగతులలో కన్నాా వృత్తివిద్యలో సీట్లు ఇచ్చి 
ప్రోత్సహించాలని కోరారు. 

ప్రఖ్యాత చిత్రకారుడు, అమెరికా ప్రతినిధి శ్రీ ఎస్‌. వి.రామారావు 
ప్రసంగిస్తూ అక్కడి తెలుగువారు ఉన్నత విద్యాభ్యాసంలోనూ ఉచ్చస్థితిలో 
ఉన్నారన్నారు. అమెరికా దేశీయులకు తెలుగు నేర్చుకునేందుకు స్మాలర్‌షిప్పులు 
ఇవ్వాలన్నారు. మలేషియా ప్రతినిధి శ్రీ సింహాచలరావు, మారిషస్‌ ప్రతినిధులు 
శ్రీ ఎస్‌.ఎస్‌. వి.స్వామి, శ్రీ చిన్నస్వామి, సింగపూర్‌ ప్రతినిధి శ్రీ చలం 


ప్రసంగించారు. 


ప్రపంచ తెలుగు మహాసభల గోష్టి కార్యక్రమంలో “విదేశాలలో 
తెలుగువారు” అనే అంశంపై గోష్టిలో పాల్గొన్న పలువురు ప్రతినిధులు 
విదేశాలలోని ఆంధ్రులకు తమ మాతృభాషను నేర్చుకొనే అవకాశాలు 
కల్పించాలని కోరారు. (గ్రంథాలు, పత్రికలు, చలనచిత్రాలు పంపాలని 
తెలుగును బోధించడానికి ఉపాధ్యాయులను పంపాలని, అప్పుడప్పుడు 
పరస్పరం కలుసుకోవడానికై ఇట్టి సమావేశాలు పర్యటనలు ఏర్పాటు చేయాలని 
కూడా వారు కోరారు. 

మారిషస్‌ ప్రభుత్వ ప్రతినిధిగా వచ్చిన శ్రీ నరసిమ్లు రామయ్య 
మారిషస్‌లోని తెలుగువారు గత 150 సంవత్సరాలుగా తమ మాతృభాషను 
సజీవంగా నిలుపుకొనడానికి పడుతున్న ఇబ్బందులను వివరించారు. 
మారిషస్‌లో 45,000 మంది ఆంధ్రులున్నారని, వారికి మాతృదేశంతో 
సంబంధ బాంధవ్యాలు లేని కారణంగా తెలుగు సంస్కతికి దూరమవుతున్నారని 
ఆయన చెప్పారు. 

మారిషస్‌లో తెలుగు ముద్రణాలయాలు లేవని, తెలుగు గ్రంథాలు, 
పత్రికలు లభ్యం కావడంలేదని అన్నారు. ఆంధ్రప్రదేశ్‌ ప్రభుత్వం తెలుగులో 
కరస్వాందెన్స్‌ కోర్సులను ప్రారంభించాలని, శిక్షణ పొందిన ఉపాధ్యాయులను 
పంపాలని తెలుగు విద్యార్థులకు స్మాలర్‌షిప్పులు ఇవ్వాలని ఆయన కోరారు. 


దక్షిణాఫ్రికా ప్రతినిధి శ్రీ పి.బి.సన్యాసి ప్రసంగిస్తూ, దక్షిణాఫ్రికాలో 
60 వేల మంది ఆంధ్రులున్నారని, 1931 నుండి అక్కడ ఆంధ్రమహాసభ 

పనిచేస్తున్నదని చెప్పారు. పత్రికలు, (గ్రంథాలు, చలనచిత్రాలతో పాటు, 
టేపులు, రేడియో కార్యక్రమాలు అందజేయాలని కోరారు. ఆల్‌ ఇండియా 
రేడియోలో కనీసం అరగంటైనా దక్షిణాఫ్రికా ఆంధ్రులకోసం కార్యక్రమాలు 
ప్రసారం చేయాలని సూచించారు. 


మలేసియా ప్రతినిధి శ్రీ దాడి శ్రీరాములు మాట్లాడుతూ మలేసియాలో 30 
వేలమంది ఆంధ్రులున్నట్లు ప్రభుత్వ లెక్కలలో వ్రాసినప్పటికీ, ఇతర భాషా వరాల్గలో 
చేరిపోయిన వారిని కూడా కలుపుకొంటే మొత్తం ఒకటిన్నర లక్షమందికి పైగా 
తెలుగు మాట్లాడేవారున్నారని అన్నారు. 25 ప్రాథమిక పాఠశాలల్లో తెలుగు 
బోధిస్తున్నారని, “తెలుగుతల్లి” అనే లిఖిత ద్వైమాసిక పత్రికను నడుపుతున్నామని 
చెప్పారు. మలేసియా ఆంధ్రులకు ఆర్థిక సహాయం లేకపోయినా, సాంస్కృతిక, సాహిత్య 
రంగాలలో సహాయం చేయవలసిందిగా ఆంధ్రప్రదేశ్‌ ప్రభుత్వాన్ని ఆయన కోరారు. 
మలేసియాలో తెలుగుభాషా సంస్కృతులు అనాగరికమైనవనే ప్రచారం సాగుతున్నదని, 
ఆంధ్రప్రదేశ్‌లోని తెలుగు పెద్దలు సభలు, సమావేశాలు జరిపి దీనిని ఖండించాలని 
ఆయన విజ్ఞప్తి చేశారు. 


శ్రీలంక ప్రతినిధి శ్రీమతి మీనాక్షీ పొన్నుదొరై మాట్లాడుతూ 
రామాయణం నుంచి, వేమన పద్యాల నుంచి కొన్ని పంక్తులు మధ్యమధ్యలో 
ఉదహరిస్తూ సభికుల ఆదరాభిమానాలు చూరగొన్నారు. శ్రీలంకలోని 
రెండున్నర లక్షలమంది తెలుగువారిలో ఎక్కువ మంది తోటపనివారుగా 
పనిచేస్తున్నారని, ఇది చాలా విచారకరమైన విషయమనీ ఆమె అన్నారు. 
అయితే ఇటీవలి కాలంలో సత్యసాయి భజన బృందాల వల్ల తెలుగు వారిపట్ల 
అభిమానం పెరిగిందని, సాయిబాబా తెలుగు గడ్డలో పెరిగారనే గౌరవంతో 
తెలుగు భాషాభివృద్ధికి అవకాశాలు పెరుగుతున్నాయని శ్రీమతి మీనాక్షీ 
పొన్నుదారై తెలియజేశారు. 


తెలుగు బోధనను కూడా ఈ భజన బృందాలు ఆరంభించాయని 
ఆమె చెప్పారు. త్యాగయ్యగారి కర్నాటక సంగీతం కూడా తెలుగువారి పట్ల 

గౌరవాభిమానాలు పెంచుతున్నదని, శ్రీలంక నుండి అనేకమంది ఆంధ్రప్రదేశ్‌కు 
వచ్చి కర్నాటక సంగీతం నేర్చుకొంటున్నారని ఆమె వెల్లడించారు. 


తొలుత మలేసియా, సింగపూర్‌, మారిషన్‌, దక్షిణాఫ్రికా, బ్రిటన్‌, 
శ్రీలంక, బంగ్లాదేశ్‌, ఫిజీదీవులు, జాంబియా, కెనడా, అమెరికా, కాబూలు, 
ఇందోనేషియాల నుంచి వచ్చిన ప్రతినిధులలో అనేకమందిని వేదికపైకి పిలిచి 
సభికులకు పరిచయం చేయడం జరిగింది. ఈ ప్రతినిధులందరూ తెలుగులోనే 
మాట్లాడారు. 


శ్రీయుతులు వి.బి.రాజు, ఎన్‌.వి.రావు, బెజవాడ గోపాలరెడ్డి, 
నీలంరాజు వెంకట శేషయ్య ప్రభృతులు ప్రతినిధులను ఆహ్వానించి వారి. 
మాతృభాషాభిమానాన్ని ప్రశంసించారు. 


సభకు రాష్ట్ర వినోద, పర్యటనల శాఖమంత్రి డాక్టర్‌ సి. హెచ్‌. 
దేవానందరావు అధ్యక్షత వహించారు. డాక్టర్‌ అయ్యగారి వీరభద్రరావు 
తొలుత స్వాగతం చెప్పారు. 


సాంస్కృతిక కార్యక్రమాలు: 
సాయంత్రం కాకతీయనగర్‌లో మంగళవాయిద్యాలతో ప్రారంభమైన 
సాంస్కృతిక కార్యక్రమాలకు కేంద్రమంత్రి శ్రీ కె.వి. రఘునాధరెడ్డి అధ్యక్షత 


వహించారు. హైకోర్టు ప్రధాన న్యాయమూర్తి శ్రీ ఆవుల సాంబశివరావు 
ముఖ్య అతిథిగా వచ్చారు. 


ముందుగా 25 మంది తెలుగు ప్రముఖులకు సన్మానం జరిగింది. 
వారందరిని ముఖ్యమంత్రి శ్రీ జలగం వెంగళరావు శాలువలతో సత్కరించారు. 
పరిశ్రమల మంత్రి శ్రీ వి. బసిరెడ్డి నభకు అధ్యక్షత వపొంచారు. 
సన్మానించబడిన వారిలో సర్వశ్రీ రావి నారాయణరెడ్డి, నిడదవోలు వెంకటరావు, 
దివాకర్ల వెంకటావధాని, గడియారం వెంకటశేష శాస్త్రి, ఖండవలి లక్ష్మీరంజనం, 
దీపాల పిచ్చయ్యశాస్త్రి, బి. రామరాజు, కప్పగంతుల లక్ష్మణశాస్త్రి, ముదిగొండ 

వీరభద్రమూర్తి, కేశవపంతుల నరసింహశాస్త్రి, రావూరి సత్యనారాయణ, 
సంధ్యావందనం శ్రీనివాసరావు, నటులు - శ్రీమతి పూర్ణిమ రాజేశ్వరి, 
రేడియో అన్నయ్య, అక్కయ్య, నేరెళ్ళ వేణుమాధవ్‌, మృదంగ విద్వాన్‌ ధర్మాల 
రామ్మూర్తి, సినీ సంగీత దర్శకుడు భీమవరపు నరసింహారావు, శ్రీహరికోటలోని 
రోదసీ శాస్త్రవేత్త డా. జనార్ధన్‌రావు, నెల్లూరులో గోడపత్రికను నిర్వహిస్తున్న 
ఇంద్రగంటి సుబ్రహ్మణ్యం, పండిత గోపదేవశాస్త్రి మొదలైనవారు ఉన్నారు. 


ఆ తరువాత కుమారి కళ్యాణి చేసిన నృత్యం ప్రేక్షకులను అలరించింది. 
పిమ్మట ప్రదర్శించిన “సాగర సౌధం” నృత్యనాటిక, అల్లూరి సీతారామరాజు 
నాటకంలోని కొన్ని దృశ్యాలు ఆకర్షణీయంగా సాగాయి. శ్రీమతి కె. సరళాదేవి 
హిందూస్థానీ గాత్రసంగీతం, శ్రీమతి కమలాదేవి ధనశ్రీ గజల్‌ గానం తరువాత 
హరిశ్చంద్ర నాటకంలోని “కాటికాపరి” పాత్రను శ్రీ మల్లాది సూర్యనారాయణ 
చేశారు. పిమ్మట సీతా అనసూయల బృందం జానపద గేయ కార్యక్రమం 
నిర్వహించారు. పిమ్మట శ్రీ ఎం. నరసింహమూర్తి జానపద గీతాలను గానం 
చేశారు. తరువాత “ఆంధ్రకేసరి” బుర్రకథను విజయనగరానికి చెందిన 
శ్రీ డి.ఎ. నారాయణ బృందం ప్రదర్శించింది. ఆ తరువాత కలకత్తా ప్రాంతీయ 
సంఘంవారు ఒక కదంబ కార్యక్రమాన్ని సమర్పించారు. పీసపాటి, ముక్కామల 
బృందం “ప్రతాపరుద్రీయం” నాటకంను ప్రదర్శించారు. కళాకారులకు మంత్రి 
శ్రీ బసిరెడ్డి ప్రశంసా పత్రాలను ప్రదానం చేశారు. 


15.4.1975 - మహాసభల నాల్గవ రోజు: 


మహాసభల సందర్భంగా నాగార్జునపీఠంలో చర్చాగోష్టులు ప్రారంభమైన 
మూడవరోజున “అన్యరాష్ట్రాలలో తెలుగువారు” అన్న అంశంపై జరిగిన 
చర్చాగోస్టికి నాగపూర్‌కు చెందిన శ్రీ మాదిరాజు భవానీ శంకర్‌ నియోగి 
(ఎం.బి. నియోగి) అధ్యక్షత వహించారు. వీరు నాగపూర్‌ మేయర్‌గాను, 
నాగపూర్‌ విశ్వవిద్యాలయం వైస్‌ చాన్సలర్‌గాను, నాగపూర్‌ హైకోర్టు ప్రధాన 
న్యాయమూర్తి గాను పనిచేసి రిటైర్‌ అయినారు. పురాతన కాలంలో తెలుగుదేశం 
నుంచి వలసవెళ్ళి ఆయా రాష్ట్రాలలో స్థిరపడి, ప్రఖ్యాతిగాంచిన వారిలో 

శ్రీ నియోగి ప్రముఖులు. మద్రాసు ప్రతినిధి శ్రీ జె.వి సోమయాజులు, 
కలకత్తా ప్రతినిధి శ్రీ ఎస్‌.ఎన్‌.కాజా అధ్యక్ష వర్షంలో ఉన్నారు. 


ఈ సందర్భంగా మాట్లాడుతూ ముఖ్యమంత్రి శ్రీ జలగం వెంగళరావు 
ప్రవాసాంధ్రులతో సంబంధాల పరిపుష్టికి ఒక ప్రత్యేక విభాగాన్ని విద్యాశాఖలో 
ఏర్పాటు చేస్తామని హామీ ఇచ్చారు. ప్రవాసాంధ్రులకు తెలుగు విద్యాబోధన 
'కలుగజేయుటకు, సాంస్కృతిక సంబంధాలను మరింత పరిపుష్టం చేయుటకు 
రాష్ట్ర విద్యాశాఖలో ఒక ప్రత్యే విభాగాన్ని ఏర్పాటుచేయడం జరగుతుందని 
'ముఖ్యమంత్రి అన్నారు. 


ఆంధ్రప్రదేశ్‌లో అల్పసంఖ్యాక వర్గంలో ఉన్న ఇతర రాష్ట్రాల వారికి 
వారి మాతృభాషలోనే విద్యాబోధనకు సౌకర్యాలు కలుగజేశామని, ఇతర 
రాష్ట్రాల ప్రభుత్వాల వారు కూడా తెలుగుకు అదే విధంగా కలుగజేయవలసిన 
రాజ్యాంగబద్ధ బాధ్యత ఉన్నదని ముఖ్యమంత్రి అన్నారు. ఈ ప్రపంచ తెలుగు 
మహాసభలు కేవలం హరికథా కాలక్షేపంగా కాకుండా, ప్రవాసాంధ్రులు 
ఆంధ్రప్రదేశ్‌ ప్రభుత్వంతోనూ, ప్రజలతోనూ శాశ్వతమైన సాహిత్య సాంస్కృతిక 
సంబంధాలు కలిగి ఉండేందుకు ఏమి చేయాలి, అందుకు అంతర్జాతీయ 
తెలుగు అధ్యయన నంస్థ ఎలాంటి కృషి చేయాలి అన్న విషయం 
ఆలోచించాలని ముఖ్యమంత్రి అన్నారు. 


ఆంద్రప్రదేశ్‌ ప్రభుత్వం ప్రవాసాంధ్రులను నిర్లక్ష్యం చేస్తున్నదన్న భావం 
కలగకూడదనే ప్రయత్నంలో ఉన్నామని, ఒక్కసారే కాకుందడే క్రమేణా ఒక 
విశ్వాసం కలుగజేసేందుకు మాటల ద్వారా కాకుండా చేతల ద్వారా చేసి 
చూపించగలనని హర్షధ్వానాల మధ్య ముఖ్యమంత్రి హామీ ఇచ్చారు. 


మధ్యాహ్నం రెండు గంటలకు తెలుగు మహిళలు అన్న విషయంపై 
చర్చాగోక్టి జరిగింది. ఇందులో శ్రీమతి అమ్మన్నరాజా, డా.పి. శ్రీదేవి 
సంయుక్తంగా ప్రధాన పత్రాన్ని సమర్పించారు. శ్రీమతి లక్ష్మీరఘురాం, శ్రీమతి 
ఇల్లిందల సరస్వతీదేవి, శ్రీమతి కమలానాయుడు అధ్యక్షత వహించారు. 


ప్రథమ ప్రపంచ తెలుగు మహాసభలు వ్‌ 


ఈ గోష్టిలో భాగంగా సంఘసంస్కరణ అన్న అంశంపై శ్రీమతి ఆవుల 
జయప్రద, సాహిత్య వికాసంలో స్తీ పాత్రపై శ్రీమతి రామలక్ష్మీ ఆరుద్ర, ఉద్యోగినుల 
సమస్యలపై కుమారి వాసిరెడ్డి సీతాదేవి, స్త్రీలు భారత రాజ్యాంగం అన్న అంశంపై 
శ్రీమతి జె.వరలక్ష్మి, తెలుగు రచయిత్రుల గురించి శ్రీమతి ఊటుకూరి 
లక్ష్మీకాంతమ్మ ప్రసంగించారు. శ్రీమతి వి. సుమతీ రెడ్డి సమీక్షించారు. 


సాంస్కృతిక కార్యక్రమాలు: 

సాయంత్రం 5.15 గంటలకు కొల్లాపూర్‌కు చెందిన శ్రీ రత్నయ్య 
మంగళవాయిద్యంతో మహాసభ ప్రారంభమైంది. కేంద్ర ప్రభుత్వ సహాయ 
మంత్రి శ్రీ జి. వెంకటస్వామి ఈ కార్యక్రమానికి అధ్యక్షత వహించారు. రాష్ట్ర 
పరిశ్రమల శాఖామంత్రి శ్రీ బసిరెడ్డి ముఖ్య అతిథిగా విచ్చేశారు. 


సాయంత్రం 6.30 గంటలకు లండన్‌కు చెందిన శ్రీ వేణుముకుంద 
వీణ కచేరీతో సాంస్కృతిక కార్యక్రమాలు ప్రారంభమయ్యాయి. అనంతరం శ్రీమతి 
భద్రకాళి బృందం అల్లూరి సీతారామరాజు బుర్రకథ ప్రదర్శించారు. ఆ తరువాత 
కుమారి యామినీ కృష్ణమూర్తి కూచిపూడి నృత్యం, విజయరాఘవరావు వేణుగాన 
కచేరీ, శ్రీ నూకల చిన సత్యనారాయణ గాత్ర కచేరీ జరిగాయి. 


అనంతరం బొంబాయి ప్రాంతీయ సంఘంవారి కదంబ కార్యక్రమం, 
మాధవపెద్ది పిఠాపురం బృందం సినిమా సంగీత కార్యక్రమం, రాజారెడ్డి, 
రాధారెడ్డి కూచిపూడి నృత్యం, కోరాడ నరసింహారావు బృందం వారి ప్రహ్లాద 
నృత్యనాటిక, కుప్పం శ్రీకృష్ణదేవరాయ నాటక సమాజం వారి ద్రౌపదీ 
వస్త్రాపహరణం వీధి నాటకం ప్రదర్శితమయ్యాయి. తరువాత కళాకారులకు 
రాష్ట్రమంత్రి శ్రీ చల్లా సుబ్బారాయుడు ప్రశంసాపత్రాలు ప్రదానం చేశారు. 


16.4 1975 మహాసభల ఐదవరోజు: 


ప్రపంచ తెలుగు మహాసభల ఐదవ రోజున నాగార్జున పీఠంలో 
ఉదయం 9.30 గంటలకు చర్చాగోష్టుల కార్యక్రమం. (ప్రారంభమయింది. 


5్‌గ్ర ప్రపంచ తెలుగు మహాసభలు - పర్యావలోకనం 


“తెలుగుతనం విళిష్టత” అన్న అంశంపై పద్మభూషణ్‌ శ్రీ మోటూరి 
సత్యనారాయణ ప్రధాన పత్రసమర్పణ చేశారు. శ్రీ టి.వి. ఆర్‌.కె. సుబ్బారావు 
నమీక్షకులుగా వ్యవవారించారు. శ్రీ దేవులపల్లి రామానుజరావు, 
శ్రీ బి.ఎన్‌.రెడ్డి, శ్రీ తిరుమల రామచంద్ర అధ్యక్షత వహించారు. 


ఈ సందర్భంగా శ్రీ మోటూరి నత్యనారాయణ మాట్లాడుతూ 
ప్రపంచానికి, ముఖ్యంగా భారతదేశానికి ధర్మభిక్ష మతభిక్ష సంఘసంస్కరణ 
భిక్ష పెట్టింది తెలుగువారే అని అన్నారు. ఆంధ్రప్రదేశ్‌కు నైసర్గికంగా ఐదు 
భాషా ప్రయుక్త రాష్ట్రాలతో సంబంధం ఉన్నందువల్ల, ఆ భాషలతో సామీష్యత 
మన తెలుగుకు ఉన్నదని, అదేవిధంగా మరేభాషకు లేనంత సంపర్కం తొమ్మది 
భాషలతో తెలుగుకు ఉన్నదని ఆయన అన్నారు. 


సభలో డాక్టర్‌ కె.ఎల్‌.రావు, డా.బెజవాడ గోపాలరెడ్డి, శ్రీ వావిలాల 
గోపాలకృష్ణయ్య పాల్గొన్నారు. సభాధ్యక్షుడు శ్రీ దేవులపల్లి రామానుజరావు 
తమ ప్రసంగంలో తెలుగువారి కట్టు, బొట్టు, ఆచార వ్యవహారాలపై కవుల 
పద్యాలను ఉదహరించారు. 


రష్యా ప్రతినిధి శ్రీమతి పెత్రునిచెవ్‌ స్వచ్చమైన తెలుగు ఉచ్చారణతో 
ప్రసంగిస్తూ సోవియెట్‌ యూనియన్‌లో తెలుగు భాషాధ్యయనం గత 20 
సంవత్సరాలుగా జరుగుతున్నదని అన్నారు. 


గోష్టిలో శ్రీయుతులు దామోదరం, ఖండవల్లి సూర్యనారాయణ, 
యు.రంగారెడ్డి, సి. హెచ్‌.రంగారెడ్డి, సి.వి.క.రావు, నరసింహులు, యు. 
మాల కొండారెడ్డి, జానమద్ది హనుమచ్చాస్సి, క.రంగాచారి, టి.వి. ఎస్‌. శర్మ 
యు.వి. సుబ్బారావు, శ్రీమతి శారదాదేవి, శ్రీమతి కళావతమ్మ పాల్గొన్నారు. 
సభకు శ్రీ కొత్తపల్లి సుబ్రహ్మణ్యం స్వాగతం పలికారు. 

మధ్యాహ్నం 2.00 గంటలకు “తెలుగు వెలుగులు” శీర్షికతో తెలుగువారి 
చరిత్రపై ప్రారంభమైన చర్చాగోస్టికి శ్రీయుతులు వరాహగిరి శంకరగిరి, 
టి.బాల గురుమూర్తి, డా.ఎన్‌. రమేశన్‌ అధ్యక్ష వర్గంగా వ్యవహరించారు. 


ప్రథమ ప్రపంచ తెలుగు మహాసభలు వ్‌7 


ప్రధాన వ్యాసాన్ని ఆచార్య రాయప్రోలు సుబ్బారావు సమర్పించారు. ప్రాచీన 
యుగంపై ఆచార్య ఓరుగంటి రామచంద్రయ్య, మధ్యయుగంపై ఆచార్య 
ఆర్‌.నరసింహారావు ఆధునిక యుగంపై శ్రీ దిగవల్లి వెంకటశివరావు 
ప్రసంగించారు. డా.ఎం. రాధాకృష్ణశర్మ సమీక్షకులుగా వ్యవహరించారు. 


శ్రీయుతులు గోడె మురహరి, వేములపల్లి శ్రీకృష్ణ, గౌతు లచ్చన్న 
అధ్యక్షతన “తెలుగువారి సాంఘిక జీవనం” అన్న అంశంపై మరొక గోష్టి 
జరిగింది. ప్రధాన వ్యాసాన్ని ఆచార్య టి. కోదండరామయ్య సమర్పించారు. 
తెలుగువారి ఆచార వ్యవహారాలు అన్న అంశంపై డా. నాయని కృష్ణకుమారి, 
తెలుగువారి పండగలు, ఆహార విహారాలు అన్న అంశంపై శ్రీ తిరుమల 
రామచంద్ర, తెలుగువారి ఆటలు, పాటలు అన్న అంశంపై డా. పి. 
యశోదారెడ్డి ప్రసంగించారు. శ్రీ ఎం.ఎస్‌. ప్రకాశరావు సమీక్షించారు. 


ఆర్థికమంత్రి శ్రీ పిడతల రంగారెడ్డి, డా.ఆర్‌.వి.రావు, శ్రీ కె.వి.వై 
శాస్త్రి అధ్యక్షతన “ఆర్థిక వికాసం” అన్న అంశంపై చర్చ జరిగింది. ఈ 
చర్చలో ఆచార్య బి. సర్వేశ్వరరావు ప్రధాన వ్యాసాన్ని సమర్పించారు. 


సాంస్కృతిక కార్యక్రమాలు: 


సాయంత్రం నాగార్జుననగర్‌లో జరిగిన సాంస్కృతిక కార్యక్రమాలకు 
ముందు 32 మంది (ప్రఖ్యాత కవులు, గాయకులు, చిత్రకారులు, 
సంఘసేవకులు, సంగీత విద్వాంసులను ముఖ్యమంత్రి శ్రీ జలగం వెంగళరావు 
సన్మానించారు. సభకు రాష్ట్ర ఆరోగ్యశాఖామంత్రి శ్రీ కోదాటి రాజమల్లు 
అధ్యక్షత వపాంచారు. ముఖ్య అతిథిగా శాసననభ సభాధ్యక్షులు 
శ్రీ దశరథరామిరెడ్డి పాల్గొన్నారు. 


ప్రపంచ ప్రఖ్యాతిగాంచిన శాస్త్రజ్ఞుడు, ఇంజనీరు శ్రీ కె.ఎల్‌ రావు 
ఆనాటి సన్మానితులలో ఉన్నారు. ఆచార్య గంటి సోమయాజులు, చేమకూర 
సత్యనారాయణ, శ్రీమతి ఊటుకూరి లక్ష్మీకాంతమ్మ, కరుణశ్రీ, దీపాల 
విచ్చయ్యశా స్త్రి, ఎ. పైడిరాజు, కౌతా రామ్మోహనశాస్త్రి, వి.టి. రెడ్డి, 


వ్‌ప్ర ప్రపంచ తెలుగు మహాసభలు - పర్యావలోకనం 


ఎస్‌.సంజీవదేవ్‌, ఎస్‌.వి.రామారావు, పి.నరసింహమూర్తి, వేదాంతం 
సత్యనారాయణ శర్మ, డా. చంద్రశేఖరం, బసవరాజు సుబ్బారావు, మల్లాది 
సూర్యనారాయణ, జి. ప్రభాకర్‌, ౩. రామిరెడ్డి, ఆచార్య కె.ఆర్‌. నరసింహారావు, 
విశ్వనాథ గణపతి, శ్రీపాద సుబ్బావధానులు, శ్రీమతి శ్యామలాదేవి, కొండా 
పార్వతీదేవి సన్మానం పొందినవారిలో ఉన్నారు. 


ఈ సందర్భంగా మంత్రి శ్రీ రాజమల్లు ప్రసంగిస్తూ మహాసభల వల్ల 
తెలుగుజాతి చరిత్రలో నూతన అధ్యాయం ప్రారంభమైందని, ప్రజల్లో నూతన 
చైతన్యం కలిగిందని అన్నారు. శ్రీ బోయి భీమన్న వ్రాసిన “కేదారేశ్వరి” అనే 
కావ్యాన్ని శాసనసభ సభాపతి శ్రీ దశరథరామిరెడ్డి ఆవిష్కరించారు. 


మాజీ రాష్ట్రపతి డా. సర్వేపల్లి రాధాకృష్ణన్‌, ఆంధ్రప్రదేశ్‌ రాష్ట్ర మాజీ 
గవర్నర్‌ శ్రీ ఖండూభాయి కె.దేశాయిల మృతి కారణంగా, ప్రపంచ తెలుగు 
మహాసభల 6వ రోజైన 17.4.1975 నాటి మహాసభల కార్యక్రమాలన్నీ 
రద్దు చేయబడ్డాయి. | 


ఆరోజు ప్రపంచ తెలుగు మహాసభల సాంస్కృతికోత్సవాల ఉపసంఘం 
అధ్యక్షుడు, రాష్ట్ర సాంకేతిక, పురావస్తు శాఖామంత్రి శ్రీ భాట్టం శ్రీరామమూర్తి 
పత్రికా గోష్టిలో మాట్లాడుతూ, ఇంతవరకు కళాకారుల కోసం కేటాయించిన 
“కళ్లావిహార్‌” (మాసబ్‌టాంక్‌ లోని ప్రభుత్వం పాలిటెక్నిక్‌ కళాశాలులో 3౩61 
మంది ఉన్నారని, మరొక వంద మంది కళాకారులు వివిధ హోటళ్ళలో బస 
చేశారని వెల్లడించారు. ఈ కళావిహార్‌కు అనుబంధంగా ఉన్న ప్రభుత్వ 
సంగీత, నృత్య కళాశాలల్లో కూడా కళావిహార్‌కు కల్పించిన వసతులను 
ఏర్పాటుచేసి కొందరు కళాకారులకు అక్కడ బస ఏర్పాటు చేశామని శ్రీ 
భాట్టం శ్రీరామమూర్తి తెలియజేస్తూ, వీరి సౌకర్యార్థం మూడు బస్సులు, 
రెండు జీపులు, రెండు వ్యాన్‌లు కేటాయించామని చెప్పారు. 


ప్రథమ ప్రపంచ తెలుగు మహాసభలు ద్‌ 
18.4. 1975 మహాసభల ముగింపు రోజు: 


ప్రపంచ తెలుగు మహాసభల ముగింపు ఉత్సవాలను పురస్కరించుకొని, 
మొత్తం రాష్ట్రంలోని ప్రభుత్వ కార్యాలయాలకు ఆ రోజు సెలవు దినంగా రాష్ట్ర 
ప్రభుత్వం ప్రకటించింది. 


మహాసభల చివరి రోజున “నాగార్జున పీఠం”లో ఉదయం 9.00 
గంటల నుంచి 12.00 గంటల వరకు చర్చా గోష్టులు - ముగింపు సమావేశం, 
మధ్యాహ్నం 12.30 నుంచి 3.00 గంటల వరకు బొంబాయి ప్రాంతీయ 
సంఘంవారు సమర్పించిన సాహిత్య కార్యక్రమం, సాయంత్రం 3.00 గంటల 
నుంచి 6.00 గంటల వరకు కవి సమ్మేళనం కార్యక్రమాలు జరిగాయి. 


“తెలుగు-ఇతర భాషలు” అన్న అంశంసై జరిగిన చర్చా గోస్టిని ఒరిస్సా 
గవర్నర్‌ శ్రీ అక్బర్‌ అలీ ఖాన్‌ ప్రారంభించారు. ఆంధ్రప్రదేశ్‌ హైకోర్టు మాజీ 
ప్రధాన న్యాయమూర్తి శ్రీ గోపాల్‌రావు ఎక్పోటే అధ్యక్షత వహించారు. ప్రపంచ 
తెలుగు మహాసభల హిందీ ఉపసంఘం ఆధ్వర్యాన జరిగిన చర్చాగోసష్టిలో 
ఉప సంఘం అధ్యక్షులు, రెవెన్యూ శాఖామంత్రి శ్రీ పి. నరసారెడ్డి సభికులకు 
స్వాగతం చెప్పారు. 


గోష్టిలో ప్రసంగించిన పలువురు వక్తలు తెలుగు భాషలోని వివిధ 
సాహిత్య ప్రక్రియలపై వచ్చిన ప్రాచీన, ఆధునిక గ్రంథాలను విరివిగా ఇతర 
భాషల్లోకి అనువాదం చేయాలని అన్నారు. ఇతర భాషల నుంచి తెలుగులోకి 
చెప్పుకో దగినంత హెచ్చుగా అనువాదాలు రాకపోయినా, తగినన్ని మాత్రం 
వచ్చాయన్న అభిప్రాయం కూడా కలిగింది. 


రాజ్యాంగంలోని 151వ నిబంధన క్రింద హిందీ భాషాభివృద్ధికి 
జరుగుతున్న ప్రత్యేక కృషి, హిందీ తరువాతి స్థానాన్ని ఆక్రమిస్తున్న తెలుగు 
భాషా వికాసానికి కూడా చేయాలని కోరుతూ “నాగార్జున పీఠం”లో 
తీర్మానించడం జరిగింది. ప్రజాస్వామ్య వ్యవస్థలో భాష మాట్లాడే వారి 
సంఖ్యకు, బహు జనాభిప్రాయానికి ప్రత్యేక ప్రాముఖ్యత ఉన్నదని, ఐదు 


60 ప్రపంచ తెలుగు మహాసభలు - పర్యావలోకనం 


భాషల సరిహద్దు భాషగా ఉండి, భాషలన్నింటి సహకారంతో తెలుగు భాష 
అభివృద్ది చెందుతున్నదని, తెలుగుకు ఇతర భాషలకు మధ్య చక్కని సంబంధం 
ఏర్పడేందుకు తెలుగులోని [గ్రంథాలను ఇతర భాషల్లోకి, ఇతర భాషల్లోని 
గ్రంథాలను తెలుగులోకి అనువాదం చేసేందుకు, తద్వారా భాషావికాసానికి 
అవసరమైన వ్యవస్థను ప్రభుత్వ స్థాయిలో, స్వచ్చంద సంస్థల సహకారంతో 
ఏర్పాటు చేయాలని రాష్ట్ర ప్రభుత్వాన్ని ఆ తీర్మానంలో అభ్యర్థించడం జరిగింది. 

దేశంలో విభిన్న భాషలు మాట్లాడే వారున్నా భారతీయుల జీవన 
విధానాలు, ఆచార వ్యవహారాలు, ఒకే అంతస్సూత్రంపై ఆధారపడి ఉన్నాయని 
సభకు అధ్యక్షత వహించిన శ్రీ గోపాల్‌రావు ఎక్పోటే పేర్కొంటూ, తెలుగు 
మొదలైన 15 దేశభాషల అభివృద్ధి సమ(గ్రంగాను, సమర్థంగాను జరగాలని 
అన్నారు. 


“తెలుగు -సంస్కృతం”పై డాక్టర్‌ ఎన్‌. మాధవశర్మ, “తెలుగు-హిందీ”పై 
శ్రీ వేమూరి ఆంజనేయశర్మ, “తెలుగు-ఉర్హూ”పై శ్రీ గులాం యాసీన్‌, “తెలుగు- 
మరాఠీ”పై శ్రీ బాలచంద్ర ఆప్టే, “తెలుగు ఒరియా”పై శ్రీ పురిపండ 
అప్పలస్వామి, “తెలుగు-తమిళం”పై డా. ఎన్‌. శివరామమూర్తి ప్రసంగించారు. 


ఆయా భాషలతో తెలుగుకు ఉన్న సంబంధ బాంధవ్యాలు, అనువాదాల 
కార్యక్రమాలను వారు సోదాహరణంగా వివరించారు. శ్రీ వేమూరి 
రాధాకృష్ణమూర్తి వందన సమర్పణ చేశారు. 


“చలనచిత్ర కళ” గోష్టి: 


మహాసభల సందర్భంగా రవీంద్రభారతిలో “చలనచిత్ర కళ” అన్న 
అంశంపై గోష్టి కార్యక్రమం జరిగింది. ఈ కార్యక్రమానికి అధ్యక్షవర్గంలో 
శ్రీ అక్కినేని నాగేశ్వరరావు, శ్రీ తమ్మారెడ్డి కృష్ణమూర్తి ఉన్నారు. ఈ 
కార్యక్రమంలో ఎక్సైజ్‌, గనుల శాఖమంత్రి శ్రీ వి. పురుషోత్తంరెడ్డి ముఖ్య 
అతిథిగా పాల్గొన్నారు. సమాచార పౌర సంబంధాల శాఖ డైరెక్టర్‌ శ్రీవి.వి. 
మాణిక్యాలరావు స్వాగతం చెప్పారు. 


ప్రథమ ప్రపంచ తెలుగు మహాసభలు తే 


ఈ గోష్టిలో పాల్గొన్న వక్తలు తెలుగు చలనచిత్ర పరిశ్రమలో ఉన్న 
సాధకబాధకాల గురించి, చిత్రాల మంచీ చెడుల గురించీ మాట్లాడారు. 


శ్రీ కాట్రగడ్డ నరసయ్య తెలుగు చలనచిత్ర పుట్టుపూర్వోత్తరాలను, 
ప్రగతిని విపులీకరించారు. చిత్ర నిర్మాణకేంద్రాల వికేంద్రీకరణ వల్ల నిర్మాణ 
వ్యయం పెరగదంటూ, పెట్టుబడులు పెరగడం వల్లనే కలకత్తాలో చలనచిత్ర 
పరిశ్రమ బాగా దెబ్బతిన్నదని ఆయన అన్నారు. కోస్తా జిల్లాలు, పొరుగు 
రాష్ట్రాలతో పోలిస్తే, తెలంగాణ, రాయలసీమ [గ్రామీణ ప్రాంతాలలో 
సినిమాలకు ప్రోత్సాహం తగ్గిపోతున్నదని, 1956లో 556 సినిమా విళ్ళు 
ఉండగా ఇప్పుడు 1200కు పెరిగినా, ఈ అభివృద్ధి పట్టణ ప్రాంతాల్లోనే 
జరిగిందని, నిర్మాతలు కూడా పదేళ్ళ అనుభవం ఉన్నవారు ఇప్పుడున్న 
మొత్తం వందమందిలో ఏ పదిమందో ఉన్నారని ఆయన అన్నారు. దేశంలో 
ఉన్న అన్ని రుగ్మతలు సినిమాలలో ఉన్నాయని, సమాజంలో జబ్బులన్నీ 
కుదిరితే కాని సినిమాలలో జబ్బులకు మందు దొరకదని శ్రీ నరసరాజు 
పేర్కొన్నారు. 


రాష్ట్రం పేరు తెలుగునాడుగా మార్చాలి - శ్రీ ఎన్‌.టి.రామారావు: 


ఈ సందర్భంగా ప్రముఖ చలనచిత్ర నటుడు శ్రీ ఎన్‌.టి.రామారావు 
మాట్లాడుతూ ప్రపంచ తెలుగు మహాసభలు జరుపుతున్నందుకు తమ హర్షాన్ని 
వెలిబుచ్చారు. విభజనోద్యమాలను తీవ్రంగా ఖండిస్తూ, “అవకాశవాదులైన 
కొందరు రాజకీయ నాయకులు తెలుగువారి జీవితాలను నాశనం చేయడానికి 
ప్రయత్నించార”ని ఆవేదనతో పేర్కొనగా సభికుల నుంచి సుదీర్హ హర్షధ్వానాలు 
వినిపించాయి. హైదరాబాదులో కొందరు రాష్టేతరులు కూడా తెలుగువారిని 
విభజించాలని కుట్ర చేశారని శ్రీ రామారావు అన్నప్పుడు మళ్ళీ హర్షధ్వానాలు 
మార్య్నుమోగాయి. 


ఈ రాష్ట్రం తెలుగువారిది. ప్రతి తెలుగు మాట్లాడే మనిషి ఇది నా 
రాష్ట్రం, ఇక్కడ ఉండేవారు నా జాతి అనుకోవాలి. అందుకని ఆంధ్రప్రదేశ్‌ 

పేరును “తెలుగునాడుూగా మార్చాలని శ్రీ రామారావు సూచించారు. ఇది 
నవాబుల, దొరల యుగం కాదు కనుక హైదరాబాద్‌ పేరు కూడా 
“భాగ్యనగరం”గా మార్చాలని శ్రీ రామారావు సూచించారు. ఫిలిం సెన్సార్‌ 
బోర్డు హైదరాబాద్‌లో ఉండాలని, తెలుగురాని వారికి అందులో స్థానం 
ఉండకూడదని ఆయన అన్నారు. 


భూసంస్కరణలతో సహా అనేక విషయాలపై ఆయన మాట్లాడారు. 
నిర్మాతల బాధ్యతలు సాధక బాధకాలను గురించి, తమ చిత్రం “తాతమ్మకల” 
గురించి ప్రస్తావిస్తూ, భూసంస్క్మరణలను విమర్శించారు. “పొట్ట కట్టుకొని 
మిగుల్చుకున్నవాడు వెధవ అయినాడు, త్రాగి తందనాలాడి అప్పులు చేసినవాడు 
మంచివాడయ్యాడు” అని ఆయన అనగా అభిమానులు సుదీర్హ హర్షధ్వానాలు 
చేశారు. 


బెంగాల్‌ ఆంధ్రమహాసభ ప్రతినిధి శ్రీమతి రాజేశ్వరి మాట్లాడుతూ 
తెలుగు సినిమా తెప్పించుకోవాలంటే ప్రవాసాంధ్రులు ఎంతో ఇబ్బంది 
పడుతున్నారని, ఏ సినిమాహాలు వారినో బ్రతిమాలి 500 రూపాయలు 
చెల్లించి, ఎంతో ప్రయత్నం చేసి తెలుగు సినిమా తెప్పించుకుంటే, పిల్లలతో 
కుటుంబం అంతా చూసే వీలు లేకుండా ఈ మధ్య వచ్చే చిత్రాలు కొన్ని 
అళ్లీలంగాను, చెత్తగాను ఉంటున్నాయన్నారు. ఒకే కథ, ఒకే సన్నివేశం 
అనేక విధాలుగా మలచి, చిత్రం తీసి నిర్మాతలు మా నెత్తిన రుద్దుతున్నారు 
అన్నారు. అందువల్లనే ప్రకృతి సౌందర్య దృశ్యాలు, చారిత్రాత్మక దృశ్యాలైనా 
ఉండగలవని భావించి తమ పిల్లలు హిందీ సినిమాకు, బెంగాలీ సినిమాకు 
పోదాం అంటున్నారని ఆమె ఆవేదన వ్యక్తం చేశారు. 


"ప్రముఖ రచయిత్రి శ్రీమతి రామలక్ష్మీ ఆరుద్ర మాట్లాడుతూ నటులు 
తమ వృత్తిని వ్యాపారంగా కాక కళకోసం చేయరని, లక్షల రూపాయలు 
ఖర్చుపెట్టే నిర్మాత కేవలం కళ కోసం చిత్రం తీయడని అన్నారు. సెన్సార్‌ 
పద్ధతికి స్వస్తి చెప్పాలని, చిత్రం బాగా లేకపోతే, అశ్లీలంగా ఉంటే ప్రజలే 
దాన్ని బహిష్కరిస్తారని ఆమె సూచించారు. 

శ్రీ తమ్మారెడ్డి కృష్ణమూర్తి మాట్లాడుతూ, ఆదర్శాల పేరుతో ఉత్తమ 
చిత్రాలు తీసే ప్రయత్నం చేస్తే నిర్మాత దెబ్బ తినే అవకాశం ఉన్నదని అనగా 
శ్రీ అక్కినేని నాగేశ్వరరావు తాను ప్రయోజనాత్మకంగా మూడు చిత్రాలు తీసి 
సగం దెబ్బతిన్నానని అన్నారు. 

ప్రముఖ హాస్యనటుడు శ్రీ రేలంగి వెంకటరామయ్య మాట్లాడుతూ, 
రెండు కోట్ల రూపాయలు ఖర్చు పెట్టి అయినా సరే ప్రభుత్వం హైదరాబాద్‌ 
నగరంలో స్టూడియోలు నిర్మించి పరిశ్రమ అభివృద్ధికి తోద్చడాలని అనగా, 
ఇందుకుగాను ప్రభుత్వం ఒక సలహా సంఘాన్ని వేసి సహాయ పడాలని 
శ్రీ పేకేటి శివరాం అన్నారు. 


శ్రీ పి.వి.ఆర్‌.కె.ప్రసాద్‌, డా.సి.నారాయణరెడ్డి, శ్రీ ధూళిపాల, 
శ్రీ మిక్కిలినేని రాధాకృష్ణమూర్తి కూడా ప్రసంగించారు. 
సైన్స్‌ అకాడమీ చర్చా గోష్టి: 

ఆంధ్రప్రదేశ్‌ సైన్స్‌ అకాడమీ ఏర్పాటు చేసిన చర్చాగోష్టి కార్యక్రమంలో 
దేశంలోని ప్రముఖ శాస్త్రవేత్తలు పాల్గొన్నారు. ఆంధ్రప్రదేశ్‌లో వైజ్ఞానిక రంగం 
అభివృద్ధికి సంబంధించిన అన్ని అంశాలపై చర్చకు ప్రపంచ తెలుగు 
మహాసభలకు కలిసి వచ్చేవిధంగా ఈ గోష్టి జరిగింది. ఈ సందర్భంగా 
అకాడమీ ప్రచురించిన 17 గ్రంథాలను విడుదల చేశారు. 


సైన్స్‌ అకాడమీ అధ్యక్షులు ప్రొఫెసర్‌ సూరి భగవంతం విశిష్టమైన 
పరిశోధనలు చేసిన 80 మంది సీనియర్‌ సైంటిస్టులకు సన్మానం చేశారు. 

ఈ సందర్భంగా భారతీయ భూగర్భ పరిశోధనా సంస్థ డైరెక్టర్‌ జనరల్‌ 
శ్రీ పి. కరుణాకరన్‌ మాట్లాడుతూ ప్రాచీన తెలుగు సాహిత్యంలో గనులకు 
సంబంధించిన అపూర్వమైన సమాచారమున్నదని, దాని ప్రాతిపదికపై 
పరిశోధనలు జరపాలని కోరారు. 


ఈ కార్యక్రమంలో ఇసి.ఐ. ఎల్‌. మేనేజింగ్‌ డైరెక్టర్‌ డా. ఎ.ఎస్‌.రావు, 

ఉస్మానియా యూనివర్సిటీ సైన్స్‌ కాలేజి ప్రిన్సిపాల్‌ ప్రొఫెసర్‌ ఎన్‌.వి. 
సుబ్బారావు, ఆంధ్రా యూనివర్సిటీ సైన్స్‌ కాలేజి ప్రిన్సిపాల్‌ ప్రొఫెసర్‌ బి. 
రామచంద్రరావు, సర్వేయర్‌ జనరల్‌ డాక్టర్‌ హరినారాయణ్‌, ఆంధ్రా 
యూనివర్సిటీ వాతావరణ శాస్త్ర అధ్యయన పీఠం గౌరవ ఆచార్యులు డాక్టర్‌ 
నటేశ్వరన్‌, శ్రీవేంకటేశ్వర యూనివర్సిటీ వైన్‌ ఛాన్సలర్‌ ప్రాఫెనర్‌ 
పి. జగన్నాధరెడ్డి, కలకత్తాలోని ఇండియన్‌ స్టాటిస్టికల్‌ ఇన్‌స్టిట్యూట్‌ డైరెక్టర్‌ 
శ్రీ సి.ఎస్‌.రావు మొదలైనవారు ప్రసంగించారు. అకాడమీ గౌరవ కార్యదర్శి 
$:.ఎస్‌. బాలకృష్ణ 12 సంవత్సరాలలో అకాడమీ సాధించిన అభివృద్ధిపై 
నివేదిక సమర్పించారు. 


18.4. 1975 సాయంత్రం 6.00 గంటల నుంచి 'కాకకీయనగర్‌'లో 
జరిగిన ముగింపు సమావేశంలో రాష్ట్రపతి శ్రీ ఫక్రుద్దీన్‌ అలీ అహ్మద్‌ 
ముఖ్యఅతిథిగా పాల్గొని స్నాతకోపన్యాసం చేశారు. 


నాటి కార్యక్రమంలో జమ్మూ-కాళ్ళీర్‌ ముఖ్యమంత్రి షేక్‌ అబ్బుల్లా 
తన సతీమణి బేగం అబ్బుల్లాతో పాటు పాల్గొన్నారు. ఇతర రాష్ట్రాలలో 
గవర్నర్లుగా పనిచేస్తున్న ముగ్గురు తెలుగువారు ఉత్తరప్రదేశ్‌ గవర్నర్‌ 
దా. మర్రి చెన్నారెడ్డి, ఒరిస్సా గవర్నర్‌ శ్రీ అక్చర్‌ అలీఖాన్‌, హిమాచల్‌ 
ప్రదేశ్‌ గవర్నర్‌ శ్రీ యస్‌. చక్రవర్తి ఆనాటి మహాసభల ముగింపు కార్యక్రమంలో 
పాల్గొన్నారు. వేదికపై మాజీ గవర్నర్‌ డా. బెజవాడ గోపాలరెడ్డి ఉన్నారు. 


ఆనాటి మహాసభల కార్యక్రమానికి ఎన్నడూ రానంత స్థాయిలో దాదాపు 
లక్షన్నరమంది ప్రజలు తరలివచ్చారు. దాంతో 'కాకలీయనగర్‌గా పిలువబడిన 
లాల్‌బహదూర్‌ స్టేడియం, దాని పరిసర ప్రాంతాలు జనంతో క్రిక్కిరిసి 
పోయాయి. 


మహాసభల కార్యనిర్వాహక అధ్యక్షుడు విద్యా సాంస్కృతిక మంత్రి శ్రీ 
మందలి వెంకట కృష్ణారావు సభికులకు స్వాగతం పలుకుతూ, ఈ మహాసభలు 
తెలుగుజాతి చరిత్రలో సువర్దాక్షరాలతో లిఖించదగినవన్నారు. “యునెస్కో” 
డైరెక్టర్‌ జనరల్‌ పంపిన సందేశాన్ని ఆయన చదివి వినిపించారు. 

సభకు అధ్యక్షత వహించిన ముఖ్యమంత్రి శ్రీ జలగం వెంగళరావు 
మాట్లాడుతూ, తెలుగు భాష ద్వారా సమైక్యతను మరింతగా ప్రోది చేసుకోవాలని 
ఈ మహాసభలలో తీర్మానించడం జరిగిందనీ, సమైక్యతాభావంతో, భాషా 
వికాసానికి కృషి చేయడం జరుగుతుందనీ హామీ ఇచ్చారు. 


కొందరు తనకు సన్మానం చేయాలనే యోచనలో వున్నారనీ, ఈ 
వారం రోజులుగా రాష్ట్రం నలుమూలల నుంచి వచ్చిన తెలుగు ప్రజలు 
తనవట్ల చూవిన ఆదరాభిమానాలే ఒక పెద్ద నన్మానమనీ, వేరే 
సన్మానించవలసిన అవసరం లేదనీ ముఖ్యమంత్రి అన్నారు. 


సభల ముగింపు ప్రసంగం చేసిన రాష్ట్రపతి శ్రీ ఫక్రుద్దీన్‌ అలీ అహ్మద్‌ 
తమ ప్రసంగాన్ని మొదట తెలుగులో ప్రారంభించారు. “గవర్నర్‌గారూ! 
ముఖ్యమంత్రిగారూ! ప్రతినిధులారా! సోదర సోదరీమణులారా! ఈ 
మహాసభలలో పాల్గొనడం నాకు చాలా ఆనందంగా వుంది. అయితే నా 
ఉపన్యాసాన్ని ఇంగ్రీషులో కొనసాగిస్తాను. నన్ను మన్నిస్తారని ఆశిస్తాను” అంటూ 
ప్రారంభించి, సాహిత్యం యొక్క ప్రయోజనం కేవలం వినోదాన్ని విజ్ఞానాన్ని 
అందజేయడమే కాక, ప్రజల మనస్సుల్లో ఉన్నతాశయాలను, ఉత్తమ భావాలను 
రేకెత్తించగలగాలని అన్నారు. తమ రచనల ద్వారా ప్రజల ఆలోచనలను, 
భావాలను మలచి, జాతి గమ్యాన్ని సక్రమ మార్గంలోకి మళ్ళించవలసిన 
బాధ్యత కవుల మీద, రచయితల మీద వున్నదని ఆయన చెప్పారు. 


ప్రయోజనకరమైన, ప్రజలకు అందుబాటులో వుండే ప్రజాహితాన్ని 
కాంక్షించే రచనల ద్వారా వారి జీవన పరిస్థితులను మెరగుచేయడానికి 
జరుగుతున్న కృషిలో రచయితలు, కవులు భాగస్వాములు కావాలని రాష్ట్రపతి 
ఉద్బోధించారు. 

ఇండియా వంటి సువిశాల దేశంలో వివిధ మతాలు, వివిధ కులాలు, 


వివిధ వర్గాల వారు వుండటం ఆశ్చర్యకరమేమీ కాదనీ, అయితే ఈ వైవిధ్యం 
అభివృద్ధికి ఆటంకం కారాదనీ, నిజానికీ ఈ వైవిధ్యమే మన ఐక్యత పటిష్టం 

కావడానికి, మన పురోగతి త్వరితమవడానికి దోహదకారి అని రాష్ట్రపతి 
చెప్పారు. 


ఏ భాష కానీ, ఏ రాష్ట్రంకానీ ఒంటరిగా వుండాలని కోరుకోరాదనీ, 
శాస్త్ర విజ్ఞాన సందేశాన్ని గ్రామ గ్రామానికి మన భాషలు చేరవేయాలని, 
భావావేశాలు, పాటలు, పద్యాల అభివ్యక్తీకరణకు సాధనంగా మాత్రమే 
భాష మిగిలిపోరాదని, సాంఘిక చైతన్యాన్ని ఉద్దీపింపజేసే శక్తివంతమైన 
సాధనంగానూ, జడత్వం నుంచి చైతన్యంలోకి, అభ్యుదయంలోకి 
పురోగమింపజేసే మహత్తర సాధనంగాను భాషలు ఉపయోగపడాలని రాష్ట్రపతి 


ఆకాంక్షించారు. 


జమ్మూ-కాశ్మీర్‌ ముఖ్యమంత్రి శ్రీ షేక్‌ అబ్బుల్లా మాట్లాడుతూ 
భారతదేశాన్ని ఒక పూలతోటతో పోల్చారు. వివిధ భాషలు, సంస్కృతులు 
అందులోని రంగురంగుల పుష్పాలని ఆయన వ్యాఖ్యానించారు. 

భిన్నత్వం ఉన్నప్పటికీ అన్ని భాషల, సంస్కృతుల ఏకత్వమే భారతీయత 
అని, అదే దేశంలోని ప్రజలందరినీ కలుపుతున్నదని షేక్‌ అబ్బుల్లా అన్నారు. 
తీవ్రమైన ఆర్థిక, నైతిక సంక్షోభాన్ని దేశం ఎదుర్కొంటున్నదనీ, ప్రజలందరూ 
ఏకమై ఈ సంక్షోభం నుంచి దేశాన్ని బయటపడేయాలని శ్రీ అబ్బుల్లా 
ఉద్భోదించారు. ఈ సంక్షోభాన్ని అధిగమించేందుకు ప్రజలు సాయం 
చేయడానికి ముందుకురాని పక్షంలో ప్రధాని, రాష్ట్రపతి ఒంటరిగా ఏమీ 
చేయజాలరని షేక్‌ అబ్బుల్లా అన్నారు. 


అనంతరం విదేశీ ప్రతినిధులను ముఖ్యమంత్రి రాష్ట్రపతికి పరిచయం 
చేశారు. ఈ మహాసభలను జయప్రదం చేసినందుకు రాష్ట్రపతి ముఖ్యమంత్రిని 
అభినందిస్తూ, పుష్పమాలాలంకృతుణ్ణి చేశారు. 

విద్యామంత్రి శ్రీ మండలి వెంకట కృష్ణారావుకు రాష్ట్రపతి ఫలద్వయాన్ని 
బహూకరిస్తూ, ఇపుడు ఈ మహాసభల నిర్వహణలో చూపిన ఉత్సాహాన్ని 

కార్యదక్షతను మహాసభల ఆశయాలు నెరవేర్చడంలో కూడా చూపిస్తారన్న 
ఆశాభావాన్ని వ్యక్తం చేశారు. 


విదేశీ వ్రతినిధంలను డా. బెజవాడ గోపాలరెడ్డి చందన 
తాంబూలాదులు, శాలువలతో సత్కరించారు. మంత్రి శ్రీ కె.వి. కేశవులు 
వందన సమర్పణ చేస్తూ రాష్ట్రం నలుమూలల నుంచి, ఇతర రాష్ట్రాలనుంచి, 
విదేశాల నుంచి ప్రతినిధులుగా ఎందరో మహానుభావులు హాజరయ్యారన్నారు. 


ప్రథమ ప్రపంచ తెలుగు మహాసభల స్నాతకోత్సవం తరువాత 
సాంన్కృతిక కార్యక్రమాలు జనరంజకంగా సాగి (గేక్షకులను 


ఆనందపరిచాయి. 


మొట్టమొదట కుమారి శ్రీరంగం గోపాలరత్నం గాత్ర సంగీతం, 
కుమారి ఉమాభారతి కూచిపూడి నృత్యతంతో సాంస్కృతిక కార్యక్రమం 
ప్రారంభమైంది. 

కొత్తపుంతలో పాదంపెట్టి, తెలుగు సాహిత్యాన్నే ఒక మలుపు తిప్పిన 
మహాకవి గురజాడ రాసిన “కన్యాశుల్కం” నాటకాన్ని ఎంతో నైపుణ్యంతో ఆ 
తరువాత “నవరస నాటక బృందం” వారు ప్రదర్శించారు. 

దీనితోపాటు ప్రసిద్ధ నేపథ్య గాయని శ్రీమతి పి.సుశీల, శ్రీ ఎస్‌.పి. 
బాలసుబ్రహ్మణ్యం వినిపించిన పది సినిమా పాటలు కూడా ప్రేక్షకులను 
ఎంతో ఆకర్షించాయి. 

ఫన్‌ దాక్టర్‌ చంద్రశేఖర్‌ ప్రజాకవి వేమనగా, సంఘ సంస్కర్త “కందుకూరి 
వీరేశలింగం పంతులుగా, ఉపరాష్ట్రపతి జట్టిగా రూపులు దిద్దుకుని వచ్చి, 
ప్రేక్షకులను ఆశ్చర్యపరిచారు. డా. చంద్రశేఖర్‌ సర్వేపల్లి రాధకృష్ణన్‌ వేషంలో 
రాగా, వ్యాఖ్యాతగా వ్యవహరిస్తున్న డా. సి. నారాయణరెడ్డిగారు “డా. సర్వేపల్లి 
రాధాకృష్ణన్‌ చనిపోలేదు. అదిగో వస్తున్నారు” అనగానే ప్రేక్షకులు పెద్ద 
పెట్టున హర్షధ్వానాలు చేశారు. అలాగే ఉషగా 'ఉషాపరిణయంిలో 
శ్రీ వేదాంతం సత్యనారాయణశర్మ చూపిన విన్యాసాలు మహోన్నతంగా 

ఉన్నాయి. ఇందులో చిత్రరేఖగా శ్రీ వేదాంతం వీరరాఘవయ్య, పార్పతిగా 
శ్రీ పసుమర్తి రత్తయ్యశర్మ, చెలికత్తెగా శ్రీ వేదాంతం వెంకటరత్నం చక్కగా . 
నృత్యం చేశారు. దానికి సూత్రధారుడు శ్రీ భాగవతుల సత్యసుందర రామశాస్త్రి. 
మిగతా పాత్రలలో శ్రీ మహంకాళి శ్రీరామమూర్తి, శ్రీ మహంకాళి సుబ్బారావు, 
శ్రీ పసుమర్తి వెంకటేశ్వర్లు, శ్రీ దర్భా వెంకటేశ్వర్లు పాల్గొన్నారు. 


“కన్యాశుల్మం”లో శ్రీ ఏ.ఆర్‌.కృష్ణ రామప్ప పంతులుగా నటించారు. 
అంతేకాదు దానికి దర్శకత్వం బాధ్యత సయితం ఆయనే చేపట్టారు. 
శ్రీమతి కమలా చం(ద్రబాయి మధురవాణిగా, నవీన బుచ్చమ్మగా 
శ్రీ రామన్నపంతులు అగ్నిహోత్రావధానులుగా, శ్రీ పి. ఎస్‌.ఆర్‌. శాస్త్రి 
లుబ్బావధానులుగా నటించారు. తక్కిన పాత్రలలో రామచంద్ర కాశ్యప 
గిరీశంగా, విజయలక్ష్మి వెంకమ్మగా, పార్వతి మీనాక్షిగా, డి.సోమేశ్వరరావు 
కరకటశాస్త్రిగా ఆనందమోహన్‌ వెంకటేశంగా, నరసింహారావు శిష్యుడుగా 
నటించారు. 


“కర్ణాటక గాత్ర సంగీతం”లో శ్రీ వానమామలై జియ్యరుస్వామి వ్రాసిన 
“జానకీరమణ” కాఫీ రాగంలో శ్రీ నేదునూరి కృష్ణమూర్తి వినిపించిన తీరు 
బాగుంది. 'ఏమయ్యా రామ” అంటూ రామదాసు కీర్తన కాంభోజి రాగంలో 
పాడిన సరళి మధురమైనది. మృదంగం శ్రీ యల్లా వెంకటేశ్వరరావు, వయొలిన్‌ 
శ్రీ మల్లికార్జున శర్మ తంజీర శ్రీ గుంటుపల్లి కృష్ణమూర్తి వాయించారు. 

శ్రీ గోపాల్‌రాజ్‌ భట్‌ బృందం ఇచ్చిన మూడు జానపద నృత్య 


ప్రదర్శనలు ఉత్సాహంగా సాగాయి. 


బతుకమ్మ ఆట: తెలంగాణా ప్రాంతంలో ప్రాచుర్యం పొందిన “బతకమ్మ 
ఆట”ను హైదరాబాద్‌ మహిళా విభాగం వారు ఆడారు. 


శ్రీ న్యాయపతి రాఘవరావు రచించిన “కీ-మర బొమ్మలు” నాటికను 
ఆంధ్ర బాలానంద సంఘంవారు వేశారు. విజయవాడ మాంటిస్సోరి జూనియర్‌ 
కళాశాల విద్యార్థినులు “భారత దర్శన్‌” ప్రదర్శించారు. 

బాపట్లలోని “కళాభారతి” ఆధ్వర్యంలో నాటి సంస్థ కార్యదర్శి 
శ్రీ కోటంరాజు సత్యనారాయణశర్మ సమర్పించిన సాహితీ రూపకం “భువన 
విజయం”లో డా. దివాకర్ల వెంకటావధాని, కరుణశ్రీ, శ్రీ జమ్మలమడక 
మాధవరాయశర్మ, శ్రీ ప్రసాదరాయ కులపతి, శ్రీ బృందావనం రంగాచార్యులు, 
దా. ముదిగొండ శివప్రసాద్‌ మొదలైనవారు పాల్గొని సాహిత్యాభిమానులను 


అలరించారు. | 
ద్వితీయ ప్రపంచ తెలుగు మహాసభలు 
1977లో కౌలాలంపూర్‌లో 


కాకతీయనగర్‌లో జరిగిన ప్రథమ (ప్రపంచ తెలుగు మహాసభల 
ముగింపు సందర్భంగా రెండవ ప్రపంచ తెలుగు మహాసభలను మలేషియా 
రాజధాని కౌలాలంపూర్‌లో 1977లో జరపాలని నిర్ణయించడమైంది. 
ఇందుకోసం ఒక అంతర్జాతీయ కమిటీని ఏర్పాటు చేయడం జరిగింది. 


ముఖ్యమంత్రి శ్రీ జలగం వెంగళరావు ఈ కమిటీ ప్రధాన పోషకులు. 
మలేషియా తెలుగు సంఘం అధ్యక్షులు డా. సి. అప్పారావు అధ్యక్షులు. రాష్ట్ర 
విద్యా సాంస్కృతిక మంత్రి శ్రీ మండలి వెంకట కృష్ణారావు ఈ కమిటీ 
ఉపాధ్యక్షులలో ఒకరు. అమెరికాకు చెందిన ప్రొఫెసర్‌ ఫికెన్‌బర్గ్‌ మరొక 
ఉపాధ్యక్షులుగా నిర్ణయించబడింది. 


వారం రోజులపాటు జరిగిన ఈ మహాసభలకు అశేష జనవాహిని 
తరలివచ్చినా ఎటువంటి ప్రమాదాలు జరగకపోవడం విశేషమని చెప్పక 
తప్పదు. ఇందుకు కారణం మహాసభల కార్యనిర్వాహక అధ్యక్షులు, విద్యామంత్రి 
శ్రీ మండలి వెంకట కృష్ణారావు “ఇందుగలడందులేడని సందేహము వలదు” 
అన్నట్లుగా కంటిమీద కునుకు లేకుండా నిరంతరం పర్యవేక్షించడమే! 


మహాసభలు పూర్తయిన వెంటనే విదేశీ ప్రతినిధులను వరంగల్లు, 
భద్రాచలం, విజయవాడ, శ్రీకాకుళం (కృష్ణాజిల్లా), కూచిపూడి, అమరావతి, 
గుంటూరు వగైరా ప్రాంతాలకు తీసుకువెళ్లి, అక్కడి విశేషాలు సందర్శింపజేశారు 

కృష్ణారావుగారు. తమ దేశాలకు తిరిగి వెళుతున్న విదేశీ ఆంధ్రులకు తెలుగు 
దేశంలో ప్రవహించే పవిత్ర నదుల జలాలను, మృత్తికా ఖండాలను కానుకగా 
ఇచ్చి పంపారాయన. 


అంతర్తాతీయ తెలుగు సంస్త స్తాపన: 

జ ర నో 

మహాసభలలో ఏక([గ్రీవంగా ఆమోదించిన తీర్మానం ప్రకారం 
అంతర్జాతీయ తెలుగు సంస్థను ఏర్పాటుచేస్తూ జి.ఓ.యం.ఎస్‌.నం. 837 
విద్యా (డబ్లు) శాఖ తేదీ 11.7. 1975 ద్వారా ప్రభుత్వం ఉత్తర్వులు జారీచేసింది. 
విద్యాశాఖ మంత్రే ఈ సంస్థకు అధ్యక్షులుగా ఉంటారు. ఆ విధంగా ఈ 
సంస్థకు వ్యవస్థాపక అధ్యక్షులుగా శ్రీ మండలి వెంకట కృష్ణారావు అయినారు. 
ఇతర రాష్ట్రాలలోను, ఇతర దేశాలలోను నివసిస్తున్న తెలుగువారితో సన్నిహిత 
సంబంధాలు పెట్టుకుని, వారికి విద్యా సాంస్కృతిక పరమైన చేయూత నివ్వడం 
ఈ సంస్థ ప్రధాన లక్ష్యాలలో ఒకటి. ఈ సంస్థకు రాష్ట్రపతి ఫక్రుద్దీన్‌ అలీ 
అహ్మద్‌ 1975 సెప్టెంబర్‌ 8వ తేదీన పబ్లిక్‌ గార్జెన్స్‌లోని జూబిలీ హాల్‌లో 
ప్రారంభోత్సవం చేశారు. ఈ సంస్థను 1985 డిసెంబర్‌లో తెలుగు 
విశ్వవిద్యాలయం స్థాపించిన పిమ్మట అందులో విలీనం చేశారు. 


తరతరాల తెలుగుజాతి మ్యూజియం: 


మహాసభల సందర్భంగా నాంపల్లిలోని ఎగ్జిబిషన్‌ (గ్రౌండ్స్‌లో 
“శాతవాహన నగర్‌” ప్రాంగణంలో ఏర్పాటు చేసిన 'తరతరాల తెలుగుజాతి 
వైభవాన్ని శాశ్వత ప్రాతిపదికన ఏర్పాటు చేయాలన్నది మహాసభలలో చేసిన 
మరొక తీర్మానం. ఇందుకుగాను ప్రముఖ వ్యాపారవేత్త శ్రీ టోకర్సీలాల్‌జీ 
కపాడియా అధ్యక్షతన ఏర్పాటైన “సిటిజన్స్‌ కమిటీ” 5.00 లక్షల రూపాయల 
నిధిని విరాళాల ద్వారా సేకరించి, ప్రభుత్వానికిచ్చింది. మ్యూజియం 
నిర్మాణానికి పబ్లిక్‌ గార్జెన్స్‌లోని “సరూబాగ్‌” అనే ప్రదేశంలో మూడు ఎకరాల 
స్థలాన్ని ప్రభుత్వం ఎంపిక చేసింది. పబ్లిక్‌గార్జెన్స్‌లో ఏ రకమైన కట్టడాలు 
చేపట్టరాదన్న నిబంధనను ఈ మ్యూజియం విషయంలో సడలిస్తూ ప్రభుత్వం 


తానీ 

ఉత్తర్వులు జారీ చేసింది. సిటిజన్స్‌ కమిటీ సమకూర్చిన రూ.5.00 లక్షలకు 
రూ.15.00 లక్షల ప్రభుత్వ ధనాన్ని మ్యాచింగ్‌ గ్రాంట్‌గా జతచేసి, 20 
లక్షల రూపాయల వ్యయంతో మ్యూజియం నిర్మాణానికి పథకం సిద్ధంచేశారు. 
1975 సెప్టెంబర్‌ 13వ తేదీన రాష్ట్రపతి శ్రీ ఫక్రుద్దీన్‌ అలీ అహ్మద్‌ మ్యూజియం 
భవన నిర్మాణానికి పబ్లిక్‌ గార్డెన్స్‌లో శంకుస్థాపన చేశారు. 


ఆంధ్రప్రదేశ్‌ రాష్ట్ర అవతరణ దినోత్సవమైన 1975 నవంబర్‌ 1వ 
తేదీ నుంచి “మా తెలుగు తల్లికి మల్లెపూదండ” గేయాన్ని అన్ని ప్రభుత్వ 
సమావేశాలకు ముందు పాడాలని ప్రభుత్వం ఉత్తర్వులు జారీ చేసింది. 


మ్యూజియం నిర్మాణం గోడల వరకు వచ్చే నమయానికి 
ఆంధ్రప్రదేశ్‌లో సంభవించిన రాజకీయ పరిణామాల మూలంగా ప్రభుత్వాలు 
మారడంతో ఆ తరువాత వచ్చిన ప్రభుత్వానికి ఈ విషయమై సరియైన 
అవగాహన లేక మ్యూజియం నిర్మాణం ఆపివేయడం జరిగింది. మ్యూజియం 
గోడల మధ్య జిల్లేడు చెట్లు, ముళ్లపొదలు పెరగడం చూసి శ్రీ మండలి 
వెంకటకృష్ణారావు హృదయం ఆక్రోశించింది. ఒక దశలో మ్యూజియం 
నిర్మాణం సత్వరం పూర్తిచేయకపోతే, ఆ ప్రదేశంలో ఆమరణ నిరాహారదీక్ష 
చేపట్టగలనని శ్రీ కృష్ణారావు అప్పటి ముఖ్యమంత్రి డా. మర్రి చెన్నారెడ్డికి 
హెచ్చరిక కూడా చేశారు. 


“తెలుగు జాతి” నినాదంతో అధికారంలోకి వచ్చిన 
శ్రీ ఎన్‌.టి.రామారావు మ్యూజియం పథకాన్ని అంతా మార్చివేసి, ఆ 
ప్రదేశంలో “తెలుగు లలిత కళా తోరణం” అనే ఒక ఓపెన్‌ ఎయిర్‌ థియేటర్‌ను, 
మిగిలిన భాగంలో “తరతరాల తెలుగుజాతి” మ్యూజియం కోసం ఒక భవనాన్ని 
నిర్మింపజేశారు. ఎన్‌.టి.రామారావు గారిచే నెలకొల్పబడిన (పొట్టిశ్రీరాములు) 
తెలుగు విశ్వవిద్యాలయం ప్రధాన కార్యాలయం ఇప్పటికీ ఆ భవనంలోనే 
పని చేస్తున్నది. సమగ్రమైన “తరతరాల తెలుగుజాతి మ్యూజియం” ఏర్పాటు 

. ఇప్పటికీ కలగానే మిగిలిపోయింది. 

ప్రథమ ప్రపంచ తెలుగు మహాసభల మూలంగా తెలుగుజాతిలో 
వెల్లివిరిసిన భావసమైక్యతను, సాంస్కృతిక స్ఫూర్తిని ఆ తరువాత వచ్చిన 
ప్రభుత్వాలు కొనసాగించక పోవడం వల్ల వివిధ ప్రాంతాల తెలుగు ప్రజల 
మధ్య ఏర్పడిన సౌహార్ధ భావాలు ఇంకిపోవడం తెలుగుజాతి దురదృష్టం. 


లలల లు ఈ 


తెలంగా, తెలింగా, తెలాంగ్‌ 

అనేవి జాతికి, భాషకి, లిపికి 

పేర్లు. తెలుంగులు వ్రాసే లిపిని 

ఆంథధ్రీ లిపి అంటారు. 

- ఆల్‌ బెరూని (క్రీశ 1014) 

ద్వితీయ ప్రపంచ తెలుగు మహాసభలు 


14.4. 1981- 19.4. 1981 (కాలాలంపూర్‌, మలేషియా) 


మలేషియా: 


భారతదేశానికి వాయవ్యదిశగా బంగాళాఖాతంలో ఉన్న ఒక చిన్న 
ద్వీపకల్పం మలేషియా. ఈ దేశంతో ఆంధ్రదేశానికి అనాదిగా అనుబంధం 
వుంది. ఆంధ్రదేశంలోని గోదావరి నది తూర్పు తీరం నుంచి మహానది 
వరకు గల దేశం కళింగదేశం. ఇక్కడి ప్రజలను కళింగులు అంటారు. వీరు 
గొప్ప సాహసం గల నావికులు. వీరు పెద్ద పెద్ద నావలలో ఆంధ్రదేశ తీర 
ప్రాంతంలోని మోటుపల్లి, కళింగపట్నం, మచిలీపట్నం వంటి ఓడరేవుల 
నుంచి బయలుదేరి మలయా, జావా, శ్రీలంక, సుమత్రా వంటి దేశాలతో 
వర్తక వాణిజ్యాలు నెరపారు. వ్యాపారాలకై వచ్చిన వర్తకుల వెంట అనేకమంది 
కవులూ, పండితులూ, శిల్చకారులు వెళ్లి అక్కడ స్థిరపడి, రాజ్యాలను కూడా 
నెలకొల్పుకున్నారు. 


ఈ రకంగా 'శ్రీవిజయరాజ్యం' వంటి సామ్రాజ్యాలను దాదాపు 
మూడువేల సంవత్సరాల (క్రిందటనే తెలుగువారు మలేషియాలో నెలకొల్పినట్లు 
తెలుస్తున్నది. 'శ్రీవిజయి రాజులు శైలేద్రవశీయులు. వీరి ద్వారా మలేషియాలో 
మొదట వ్యాప్తి చెందిన మతం హిందూ మతం. ఆ తరువాత ఆంధ్రదేశంలో 


౯ ప్రపంచ తెలుగు మహాసభలు - పర్యావలోకనం 


బౌద్ధమతం ప్రవేశించి, మలేషియా అంతటా విస్తరించింది. 15వ శతాబ్దిల్లో 
మహ్మదీయ మతం మలేషియాలో ప్రవేశించే వరకు మలేషియాలో అత్యధిక 
సంఖ్యాకులు బౌద్యలే. ఆ తరువాత క్రమంగా ముస్లిం జనాభా పెరిగి, 
ఇప్పుడు ఆ దేశ జనాభాలో అధిక సంఖ్యాక వర్గం ముస్తిములయ్యారు. 


18వ శతాబ్దిలో పాశ్చాత్య దేశాలవారి వలసలు ప్రారంభమైన పిమ్మట 
వారు చేపట్టిన మల్బరీ తోటల పెంపకానికి అధిక సంఖ్యలో పనివారు 
కావలసి వచ్చారు. ఆ విధంగా కోస్తా ప్రాంతం నుంచి ఎందరో తెలుగువారు 
ఆ దేశానికి వ్యవసాయ కార్మికులుగా వలస వెళ్ళారు. ఆ విధంగా వలస 
వెళ్ళిన తెలుగువారి సంతతి కాలక్రమంలో ఆర్థికంగా బలపడి, వ్యవసాయ 
క్షేత్రాలకు యజమానులైనారు. 


మాతృదేశం నుంచి విడివడి వందల ఏళ్ళు గడిచినా తమ భాషను, 
సంస్కృతిని, ఆచార వ్యవహారాలను మరచిపోకుండా పరిరక్షించుకుంటుండం 
మలేషియా ఆంధ్రుల ప్రత్యేకత. 


ప్రథమ ప్రపంచ తెలుగు మహాసభలలో తీసుకున్న నిర్ణయం ప్రకారం 
రెండవ ప్రపంచ తెలుగు మహాసభలను 1977 సంవత్సరంలో మలేషియా 
రాజధాని కౌలాలంపూర్‌లో జరపవలని ఉంది. అయిత్తే వ్రధాని 
శ్రీమతి ఇందిరాగాంధీ దేశంలో అత్యయిక పరిస్థితిని ఎత్తివేసి ఎన్నికలను 
ప్రకటించారు. దానితోపాటు 1977 నవంబర్‌ 19న ఆంధ్రప్రదేశ్‌ కోస్తా 
ప్రాంతాన్ని తాకిన పెనుతుఫాను, ఉప్పెన రాష్ట పరిస్థితిని అతలాకుతలం 
చేశాయి. ఈ పరిస్థితులలో రెండవ ప్రపంచ తెలుగు మహాసభలను వాయిదా 
వేయవలసి వచ్చింది. 


1977 చివరి భాగంలో జరిగిన లోక్‌నభ ఎన్నికలలో 
శ్రీమతి ఇందిరాగాంధీ ఘోరపరాజయం పొందారు. జనతాపార్టీ మెజార్టీ 
సంపాదించుకున్నది. ఆ పార్టీ తరఫున శ్రీ మొరార్జీ దేశాయి ప్రధానమంత్రి 
పదవిని చేపట్టారు. 


ద్వితీయ ప్రపంచ తెలుగు మహాసభలు ౯వ 


1978లో జరిగిన అసెంబ్లీ ఎన్నికల్లో ఇందిరాకాంగ్రెస్‌ డా॥ మర్రి 
చెన్నారెడ్డి నాయకత్వాన ఘనవిజయం సాధించింది. శ్రీ కాసు బ్రహ్మానంద 
రెడ్డి పక్షాన నిలబడిన రాష్ట్రకాంగగ్రెస్‌ పార్టీ ఘోర పరాజయాన్ని చవిచూసింది. 
శ్రీ జలగం వెంగళరావు, శ్రీ మండలి వెంకట కృష్ణారావు వంటి కొందరు 
నాయకులు మాత్రం తమ వ్యక్తిగతమైన పలుకుబడితో తమ సీట్లను 
దక్కించుకోగలిగారు. 


ఆ తరువాత ప్రపంచ తెలుగు మహాసభలను నిర్వహించవలసిందిగా 
కోరుతూ మలేషియా ఆంధ్రసంఘం అధ్యక్షుడు డా. సి. అప్పారావు 
ముఖ్యమంత్రి డా. చెన్నారైెడ్డికి, విద్యామంత్రి శ్రీ భవనం వెంకట్రామ్‌రెడ్డికి 
విజ్ఞప్తిేచేయడం జరిగింది. 


27. 1.1980న విద్యామంత్రి శ్రీ భవనం వెంకట్రామ్‌ రెడ్డి మలేషియా 
ఆంధ్ర సంఘం అధ్యక్షుడు దా. సి. అప్పారావుకు వ్రాసిన లేఖలో 1981 
ఉగాదినాడు మలేషియా రాజధాని కౌలాలంపూర్‌లో రెండవ ప్రపంచ తెలుగు 
మహాసభలను జరపడానికి ప్రభుత్వం సిద్ధంగా వున్నదనీ, ఆంధ్రప్రదేశ్‌ 
ముఖ్యమంత్రి డా. మరరి చెన్నారెడ్డి మహాసభలకు ముఖ్య పోషకులుగాను, 
తాను అధ్యక్షుడుగాను వుంటామని, శ్రీ మండలి వెంకట కృష్ణారావు ప్రధాన 
కార్యదర్శిగా వుంటారని, కాబట్టి అందుకు తగిన ఏర్పాట్లు చేసుకోవలసిందనీ 
కోరారు. ఈ లేఖకు స్పందిస్తూ మలేషియా ఆంధ్ర సంఘం అధ్యక్షుడు 
5.2. 1980న విద్యామంత్రి శ్రీ భవనం వెంకట్రామ్‌రెడ్డికి వ్రాసిన లేఖలో 
ఇంత తక్కువ సమయంలో ఏర్పాట్లు చేయడం తమకు సాధ్యంకాదనీ, ఏర్పాట్లకు 
తమకు కనీసం ఆరు నెలల సమయం కావాలని, కాబట్టి 1980 డిసెంబర్‌ 
10 నుంచి 15 వరకు సభలు నిర్వహించడానికి ఆమోదించవలసిందనీ 
కోరారు. 


అయితే, ఆ తరువాత మూడు నెలలకే మలేషియాలో రెండవ ప్రపంచ 
తెలుగు మహాసభలను నిర్వహించాలన్న నిర్ణయాన్ని రాష్ట్ర ప్రభుత్వం మార్చుకుని 


76 ప్రపంచ తెలుగు మహాసభలు - పర్యావలోకనం 


సభలను హైదరాబాదులో కానీ, బెంగుళూరులో కానీ నిర్వహించాలని 
ఆలోచిస్తున్నట్లు ప్రకటించింది. దీనితో మలేషియాలోని తెలుగువారితో పాటు 
సౌతాఫ్రికా, మారిషస్‌ వంటి దేశాలలో ఉన్న తెలుగువారు కూడా తీవ 
నిరాశకు గురైనారు. 


1981 ప్రారంభంలో డా॥ మర్రి చెన్నారెడ్డి ముఖ్యమంత్రి పదవికి 
రాజీనామా చేయగా, కాంగ్రెస్‌ (ఐ) అధిష్టానం శ్రీ టంగుటూరి అంజయ్యను 
ముఖ్యమంత్రిగా ఎంపిక చేసింది. 


శ్రీ టి. అంజయ్య ముఖ్యమంత్రి కాగానే అందరూ మంత్రి పదవులను 
కోరుతుంటే, కృష్ణారావుగారు మాత్రం “అన్నా! నాకు అంతర్జాతీయ తెలుగు 
సంస్థను ఇవ్వు. దానిని బాగుచేసి, రెండవ ప్రపంచ తెలుగు మహాసభలను నీ 
హయాంలో నిర్వహిద్దాం”. అని కోరి మళ్ళీ ఆ సంస్థ చైర్మన్‌గా బాధ్యతలు 
చేపట్టారు. మంత్రి పదవిని కూడా ఆశించక జీతం, బత్తెం, అధికారం లేని ఆ 
పదవిని కోరడంలో, తెలుగుజాతి సమైక్యతపై పట్టుదలా, తెలుగు సంస్కృతిపైన 
అభిమానమూ, ప్రవాసాంధ్రుల సంక్షేమం పట్ల తాషత్రయమూ, నిస్వార్ధ త్యాగనిరతి 
ఆయనలో ఎంత మిక్కుటంగా ఉన్నాయో వేరుగా చెప్పనవసరం లేదు. 


శ్రీ మండలి వెంకట కృష్ణారావు రెండవసారి అంతర్జాతీయ తెలుగు 
సంస్థ అధ్యక్ష పదవిని చేపట్టగానే, రెండవ ప్రపంచ తెలుగు మహాసభలను 
1981 ఏప్రిల్‌ 14 ఉగాదినాడు ప్రారంభించి 19-04-1981వరకు ఆరు 
రోజులపాటు కౌలాలంపూర్‌లో నిర్వహించడానికి ఏర్పాట్లను ముమ్మరం 
గావించారు. మలేషియా ఆంధ్ర సంఘం అధ్యక్షులు డా॥సి. అప్పారావును 
హైదరాబాదుకు రప్పించి మహాసభల నిర్వహణ గురించి సమ(గ్రంగా 
చర్చించారు. అంతర్జాతీయ తెలుగు సంస్థ నిర్వహణ మండలిని సమావేశపరచి, 
ఆ సమావేశానికి డా. సి. అప్పారావును ప్రత్యేకంగా పిలిచి, నిర్వహణ 
"మండలి సభ్యులతో ఆయనను ముఖాముఖి మాట్లాడింపజేసి, నిర్వహణ 
మండలి సభ్యుల సందేహాలను తీర్చి, వారి సూచనలను స్వీకరించారు. 


ద్వితీయ ప్రపంచ తెలుగు మహాసభలు ణ్గాల్తా 


ద్వితీయ ప్రపంచ తెలుగు మహాసభల కోసం ప్రత్యేకంగా ఒక 
కార్యాలయాన్ని రవీంద్రభారతి మొదటి అంతస్థులో ప్రారంభించి, మహాసభలకు 
కౌలాలంపూర్‌ వెళ్ళే ప్రతినిధుల పేర్లు నమోదు కార్యక్రమాన్ని చేపట్టారు. 
ప్రజలనుంచి అనూహ్యమైన రీతిలో స్పందన వచ్చింది. మహాసభలకు 
కౌలాలంపూర్‌కు వెళ్ళాలని ఉత్సాహం చూపుతూ, రాష్ట్రంలోని వారేకాక ఇతర 
రాష్ట్రాలవారూ ప్రతిరోజూ ఎందరో వచ్చి తమపేర్లను నమోదు చేయించుకొని, 
నిర్ణీత రుసుము చెల్లించడం మొదలుపెట్టారు. 


ప్రథమ ప్రపంచ తెలుగు మహాసభలకు ప్రధాన కార్యదర్శిగాను, 
అంతర్జాతీయ తెలుగు సంస్థ వ్యవస్థాపక డైరెక్టర్‌గాను పనిచేసి అపారమైన 
అనుభవం గడించుకున్న డా.పి.యస్‌. ఆర్‌. అప్పారావును రెండవ ప్రపంచ 
తెలుగు మహాసభలకు ్రత్యేకాధికారిగా నియమించారు. మహాసభల 
సందర్భంగా ఒక సావనీరును ముద్రించారు. 


మహాసభల పట్ల ప్రజలలో వస్తున్న స్పందన చూసి, పత్రికలు 
మహాసభల కిస్తున్న ప్రాధాన్యతను చూసి, కృష్ణారావుగారి పలుకుబడి 
రోజురోజుకూ పెరిగిపోతుండడం కాంగ్రెస్‌ పార్టీకే చెందిన కొందరికి 
కంటగింపుగా మారింది. మహాసభలు దిగ్విజయంగా జరిగితే ఆ తరువాత 
ముఖ్యమంత్రి మండలి వెంకట కృష్ణారావుగారే అవుతారని భావించి, తగినంత 
సహకరాన్ని అందివ్వలేదు. ఇదీ కాక మహాసభలకు వెళ్ళేవారి ప్రయాణ 
ఏర్పాట్లను చేపట్టిన ట్రావెల్‌ ఏజెంట్‌ అసమర్థుడనీ, అంతర్జాతీయ ప్రయాణాలకు 
ఏర్పాట్లు చేసే శక్తి సామార్భాలు, సాధనసంపత్తి, అర్హతలు అతనికి లేవని 
చివరి నిమిషంలో బయట పడింది. పరిస్థితిని పసిగట్టిన కొందరు రౌడీలు, 
సంఘ విద్రోహ శక్తులు హైదరాబాదు నుంచి మద్రాసుకు తరలివెళ్ళడం 
జరిగింది. సభలకు వెళ్లే కళాకారులు, సాంస్కృతిక బృందాలు, ప్రతినిధులు 
ఎక్కవలనిన విమానాలు బయలుదేరే నవుయానికి వుదాను 
విమానాశ్రయంలో దొమ్మీ జరిగి, ప్రయాణికుల టికెట్లు సంఘ విద్రోహుల 
చేతుల్లోకి మారిపోయాయి. కొందరు సంఘ విద్రోహులు ప్రయాణీకులతో 

కలిసిపోయి విమానాలు ఎక్కడంలో కృతకృత్యులయ్యారు. దానితో అనుకున్న 
ప్రకారం ప్రయాణించవలసిన కళాకారులు, ప్రతినిధులు మదరాసులో 
దిగబడిపోయారు. తమ ప్రయాణం రద్దయిందన్న ఆవేశంతో దిగబడిపోయిన 
వారిలో కొందరు దౌర్జన్యానికి దిగారు. పరిస్థితి అదపు తప్పి అల్లరి జరిగింది. 
ఈ గొడవలో కృష్ణారావుగారి చొక్కా చినిగిపోయింది. మదరాను 
విమానాళయంలో తెలుగువారి వరువు బజారున పడింది. ఈ 
హటాత్పరిణామానికి శ్రీ కృష్ణారావు మ్రాన్సడిపోయారు. తన వద్ద టికెట్టు 
వున్నపట్పటికీ, విమానాలు ఎక్కడానికి అవకాశంలేక దిగబడిపోయిన 
ప్రయాణికులతోనే ఉండిపోవడానికి నిశ్చయించుకొని మద్రాసులోనే 
ఉండిపోయారు. 


విమానం ఎక్కి కౌలాలంపూర్‌ చేరుకోగలిగిన సాంస్కృతిక వ్యవహారాల 
మంత్రి శ్రీ భాట్టం శ్రీరామమూర్తి తనతోపాటు కౌలాలంపూర్‌ రావడంలో 
కృతకృత్యులైన కళాకారులను, సాంస్కృతిక బృందాలను సమీకరించి, ఏ లోటూ 
రానివ్వకుండా మహాసభలను ఘనంగా నడిపించారు. వచ్చిన కళాకారులను, 
పండితులను, కవులను నేర్చుగా వినియోగించుకుని సాంన్భృృతిక 
కార్యక్రమాలను, కవి సమ్మేళనాలను, సెమినార్‌లను సమర్థవంతంగా 
నిర్వహించిన శ్రీ భాట్టం శ్రీరామమూర్తి అందరి మెప్పూ పొందారు. 
మహాసభలలో ఆంధ్రప్రదేశ్‌ ముఖ్యమంత్రి శ్రీ టి. అంజయ్య పాల్గొనడం 
వల్ల సభలకు నిండుతనం వచ్చింది. అయితే మండలివారు లేని లోటు 
మాత్రం అన్నిచోట్లా కొట్టవచ్చినట్లు కనిపించింది. 


మలేషియా ఆంధ్రసంఫఘుం వారు భారతదేశం నుంచి వచ్చిన 
అతిథులందరికీ కౌలాలంపూర్‌లోని స్టార్‌ హోటల్‌ “జయపురి”లో వసతి 
ఏర్పాటు చేశారు. మహాసభల ప్రారంభోత్సవ కార్యక్రమాన్ని కౌలాలంపూర్‌లోని 
“సివిక్‌ సెంటర్‌లో ఏర్పాటు చేశారు. సివిక్‌ సెంటర్‌ను, వేదికను సర్వాంగ 
సుందరంగా అలంకరించారు. విద్యుద్దీపాల వెలుగులలో సివిక్‌ సెంటర్‌ 
దేదీప్యమానంగా కనిపించింది. 


ద్వితీయ ప్రపంచ తెలుగు మహాసభలు ౯. 


14.4. 1981 (మంగళవారం) - మహాసభల ప్రారంభం: సాయంత్రం 
5.30 గంటలకు మహాసభలకు వచ్చిన ప్రతినిధులతోను, అతిథులతోను, 
పరిశీలకులతోను, ప్రముఖులతోను సివిక్‌ సెంటర్‌ నిండిపోయింది. శ్రీ 
రాజరత్నం బృందం, వారి నాదస్వర వాద్యంతో అతిథులకు స్వాగతం'పలికారు. 
ఆంధ్రప్రదేశ్‌ ముఖ్యమంత్రి శ్రీ టంగుటూరి అంజయ్య సివిక్‌ సెంటర్‌కు 
చేరుకున్న పిమ్మట మలేషియా పబ్లిక్‌ వర్క్‌, యుటిలిటీస్‌ మంత్రి శ్రీ వై.బి. 
సామివేలు, ఆ తరువాత సరిగ్గా సాయంత్రం 6.00 గంటలకు మలేషియా 
దేశ ఉప ప్రధానమంత్రి డా. మహతీర్‌ మహ్మద్‌ మహాసభల ప్రారంభోత్సవం 
జరిగే సివిక్‌ సెంటర్‌ ప్రాంగణానికి చేరుకున్నారు. 


దా.మంగళంపల్లి బాలమురళీకృష్ణ ప్రార్ధనా గీతంతో కార్యక్రమం 
ప్రారంభమైంది. మలేషియా ఆంధ్ర సంఘం అధ్యక్షులు, మహాసభల నిర్వాహక 
సంఘం అధ్యక్షుడు డా.సి. అప్పారావు స్వాగతం పలికారు. పిమ్మట 
ఆంధ్రప్రదేశ్‌ ముఖ్యమంత్రి శ్రీ టి.అంజయ్య మలేషియాకు తెలుగువారి 
వలసలకు సంబంధించిన విశేషాలను వివరించి, మలేషియా దేశ అభివృద్ధిలో 
చెప్పుకోదగ్గ పాత్ర నిర్వహిస్తున్న తెలుగువారి పట్ల ఆంధ్రప్రదేశ్‌ ప్రజలంతా 
గర్వంగా భావిస్తు న్నారని పేర్కొన్నారు. 

పిమ్మట మలేషియా డిప్యూటీ ప్రధాని డా.మహతీర్‌ మహ్మద్‌ ద్వితీయ 
ప్రపంచ తెలుగు మహాసభలను ప్రారంభిస్తున్నట్లుగా ప్రకటించారు. ఆ తరువాత 
ప్రసంగిస్తూ మలేషియా దేశంలో తెలుగువారి ప్రాముఖ్యతను గురించి, మలేషియా 
ప్రభుత్వం తెలుగు భాషాభివృద్ధికి ఇస్తున్న ప్రోత్సాహం గురించి మాట్లాడారు. 

మలేషియా ఆంధ్ర సంఘం ప్రధాన కార్యదర్శి శ్రీ మదిని సోమనాయుడు 
వందన సమర్పణ చేశారు. 

ఆ తరువాత జరిగిన సాంస్కృతిక కార్యక్రమాలలో కుమారి 
శోభానాయుడు నృత్య కార్యక్రమం, మలేషియా ఆంధ్ర సంఘం వారు 
ప్రదర్శించిన “మలమ్‌ మలేషియా” చెప్పుకోదగ్గవి. 

15. 4. 1981 (బుధవారం) - మహాసభల రెండవరోజు: ఉదయం 
8.30 గంటలకు సివిక్‌ సెంటర్‌లో ప్రతినిధుల పరిచయాలతో కార్యక్రమాలు 
ప్రారంభమయ్యాయి. ఆ తరువాత జరిగిన చర్చాగోష్టుల కార్యక్రమంలో 
శ్రీ మోటూరి సత్యనారాయణ ప్రధానోపన్యాసం చేశారు. అంతర్జాతీయ తెలుగు 
నంస్థలో డివ్యూటీ డైరెక్టర్‌, మహానభల సెమినార్‌ కమిటీ కన్వీనర్‌ 
దా.ఎన్‌ శివరామమూర్తి నందన సమర్పణ చేశారు. 


చర్చాగోష్టులు సివిక్‌ 'సెంటర్‌లోను, జయపురి హోటల్‌ బాల్‌ 
రూపంలోను సాయంత్రం 4.00 గంటల వరకు జరిగాయి. “తెలుగు జాతి 
వైభవం” ప్రదర్శనను “పెటాలింగ్‌ జయ” లోని ట్రాన్స్‌పోర్ట్‌ వర్మర్స్‌ యూనియన్‌ 
హాలులో ఏర్పాటు చేశారు. రాత్రి భోజనానంతరం 7.45 నుంచి 12.00 
గంటల వరకు సివిక్‌ సెంటర్‌లోను, జయపురి హోటల్‌లోని బాల్‌రూంలోనూ 
సాంస్కృతిక కార్యక్రమాలు జరిగాయి. 


16.4. 1981 (గురువారం)-మహాసభల మూడవ రోజు; 


ఉదయం 8.30 గంటల నుంచి మధ్యాహ్నం 2.00 గంటల వరకు 
.జయపురి హోటల్‌లోని బాల్‌రూంలో చర్చాగోష్టులు జరిగాయి. ఆ తరువాత 
' సాయంత్రం 4.00 గంటలకు అదే హాలులో కవి సమ్మేళనం జరిగింది. 
సాయంత్రం 7.30 నుంచి రాత్రి 10.00 గంటల వరకు సివిక్‌ సెంటర్‌లో 
సాంస్కృతిక కార్యక్రమాలు జరిగాయి. ఇందులో చెప్పుకోదగ్గవి డాక్టర్‌ 
మంగళంపల్లి బాలమురళీకృష్ణ గాత్ర కచేరి. రాత్రి 10.15 గంటలకు 
జయపురి హోటల్‌ బాల్‌రూమ్‌లో భక్తకన్నప్ప తెలుగు చలన చిత్రాన్ని 
ప్రదర్శించారు. 


17.4 1981 (శుక్రవారం) - మహాసభల నాల్గవరోజు: 


ఉదయం అల్పాహారం తరువాత జయపురి హోటల్‌లో 21వ 
అంతస్తులో చర్చాగోష్టుల కార్యక్రమం ప్రారంభమై మధ్యాహ్నం 2.00 గంటల 
వరకు కొనసాగింది. 2.00 గంటల నుంచి 4.30 గంటల వరకు మలేషియా 

ఆంధ్ర సంఘం రజతోత్సవ వేడుకలు బాల్‌రూంలో నిర్వహించారు. ఈ 
కార్యక్రమాన్ని మలేషియా కార్మిక, మానవశక్తి శాఖ ఉపమంత్రి 
శ్రీ కె. పద్మనాభన్‌ ప్రారంభించారు. సాయంత్రం 7.45 నుంచి 10.00 
గంటల వరకు జరిగిన సాంస్కృతిక కార్యక్రమాలలో గుమ్మడి బృందంవారు 
సమర్పించిన “శ్రీకృష్ణ్ణాయబారం” ప్రాధాన్యతను సంతరించుకుంది. రాత్రి 
10.15 గంటలకు “భక్త తుకారం” తెలుగు చలనచిత్రాన్ని ప్రదర్శించారు. 


18.4. 1981 (శనివారం) - మహాసభల ఐదవరోజు; 


ఉదయం 8.30 గంటలకు జయప్తరి హోటల్‌లోని 21 వ అంతస్తులో 
ప్రారంభమైన చర్చాగోష్టుల కార్యక్రమం మధ్యాహ్నం 12.30 వరకు 
కొనసాగింది. సాయంత్రం 2.00 గంటల నుంచి 4.00 గంటల వరకు 
డెలిగేట్స్‌ బిజినెస్‌ సెషన్‌, సాయంత్రం 4.80 నుంచి 6.00 గంటల వరకు 
ముగింపు సమావేశం జరిగాయి. సాయంత్రం 6.30 గంటలకు వీడ్కోలు 
విందును మలేషియా ఆంధ్ర సంఘంవారు ఏర్పాటు చేశారు. 


సాయంత్రం 7.45 నుంచి ప్రారంభమైన సాంస్కృతిక కార్యక్రమాల్లో 
శ్రీ ఆచంట వెంకటరత్నం ప్రదర్శించిన మోహినీ భస్మాసుర, మయసభ 
ఏకపాత్రాఖినయాలు బాగా ఆకట్టుకున్నాయి. జయపరి హోటల్‌ బాల్‌రూంలో 
శ్రీ ఎ.ఆర్‌. కృష్ణ బృందం ప్రదర్శించిన ప్రతాపరుద్రీయం నాటకం, శ్రీమతి 
జమున బృందం ప్రదర్శించిన “శ్రీకృష్ణ తులాభారం” ఆనాటి సాంస్కృతిక 
కార్యక్రమాల్లో మంచి ఆకర్షణలుగా నిలిచాయి. రాత్రి 10. 15కు బాల్‌రూం 
హాలులో ప్రదర్శించిన “జీవనజ్యోతి” తెలుగు చలనచిత్రంతో ద్వితీయ ప్రపంచ 
తెలుగు మహాసభల కార్యక్రమాలు పరిసమాప్తమైనాయి. 


మలేషియా ఆంధ్ర సంఘంవారు అపూర్వమైన అతిథి సత్మారాలతో 
ప్రతినిధులను గౌరవించి అందరి మన్ననలు పొందారు. 
కౌలాలంపూర్‌కు వచ్చిన ప్రతినిధులు కొందరు వారివారి ఇచ్చానుసారం 


బృందాలుగా మలేషియాకు పొరుగున ఉన్న బ్యాంకాక్‌, హాంకాంగ్‌, జపాన్‌ 
మొదలైన దేశాలు స్వంత ఖర్చులతో పర్యటించడానికి ఏర్పాట్లు జరిగాయి. 

వచ్చిన వారందరినీ సింగపూర్‌కు కూడా తీసుకువెళ్ళి అక్కడి విశేషాలు 
చూపారు మహాసభల నిర్వాహకులు. 


మహాసభల అనంతరం తిరుగు ప్రయాణంలో శ్రీ భాట్టం శ్రీరామమూర్తి 
మద్రాసు విమానాశయంలో విమానం దిగి బయటకు రాగానే శ్రీ మండలి 
"వెంకట కృష్ణారావు ఆయనకు ఎదురువెళ్ళి “అన్నా! సభలు ఎట్లా జరిగాయి?” 
అని అడిగారు. ఉద్వేగం ఆపుకోలేని శ్రీ భాట్టం, కృష్ణారావుగారిని కౌగిలించుకుని 
దుఃఖించడం ఈ రచయిత ప్రత్యక్షంగా చూశాడు. 

సంఘటనలపై పూర్తి స్థాయి విచారణ జరపడానికి గాను ప్రభుత్వం 
“దిల్‌సుఖ్‌రాం కమిటీ” ని నియమించింది. రిటైర్ట్‌ ఐ.ఎ.ఎస్‌. అధికారి 
శ్రీ దిల్‌సుఖ్‌రాం అన్ని వ్యవహారాలపై కూలంకషంగా విచారణ జరిపి, 
సమగ్రమైన నివేదికను రూపొందించి, ప్రభుత్వానికి సమర్పించారు. 


ప్రపంచ తెలుగు మహాసభల సందర్భంగా జరిగిన సంఘటనలతో 
కలత చెందిన శ్రీ మండలి వెంకట కృష్ణారావును నిర్వేదం ఆవరించింది. 
అప్పటి పరిస్థితులలో చేయగలిగింది లేక, అంతర్జాతీయ తెలుగు సంస్థ 
అధ్యక్ష పదవికి రాజీనామా చేశారు. తన పూర్తి సమయాన్ని స్వచ్చంద 
నమాజసేవకు (వ్రవాసాం(డ్రుల విద్యా సాంన్యృతిక వికాసానికి 
వినియోగించాలని నిశ్చయించుకున్నారు. 


చే చ చన 


బక సంగీతమేదో పాడినట్లు, మాట్లాడునపుడు 
విన్సించు భాష తెలుగు భాష ' 

భాషలొక పది తెలిసిన ప్రభువు చేత, భాషయన 
యిద్దియని అనిపించుకున్న భాష....... 


- విశ్వనాథ సత్యనారాయణ 


తృతీయ (క్రపంచ తెలుగు మహాసభలు 


10.12.1990 - 13.12.1990 - మారిషస్‌ 


మారిషస్‌: మారిషస్‌, హిందూ మహాసముద్రంలో భారతదేశానికి 
నైరుతి దిశగా 4,700 కిలోమీటర్ల దూరంలో ఉన్న ఒక సుందర ద్వీపం. 
ఇది దాదాపు 300 చదరపు మైళ్ళ విస్తీర్ణం కలిగిన అందమైన దీవి. 
ప్రపంచంలోని అత్యంత సుందరమైన ద్వీపాలలో మారిషస్‌ ఒకటి. ఇక్కడి 
ఆకాశం ఇంద్రధనస్సు రంగులలో అత్యంత రమణీయంగా కనిపిస్తుంది. 
సముద్ర తీరాలు, తెల్లగా ధవళకాంతులు వెదజల్లుతూ పగడాలతో నిండి 
ఉంటాయి. తీర ప్రాంతమంతా కొబ్బరి చెట్లు, సరుగుడు తోటలతో ఆహ్లాదంగా 
కనిపిస్తాయి. ఇది చూపరులకు కనువిందు చేసే దృశ్యం. 


అతి పురాతన కాలంలో అరబ్‌ నావికులు ఈ దీవిని తమ ఓదలకు 
ఒక మజిలీగా ఉపయోగించుకునేవారు. ఇక్కడి నుంచి ఆఫ్రికా తూర్పు తీరానికి, 
మడగాస్కర్‌కు, భారతదేశానికి, ఇండోనేషియాకు ప్రయాణమయ్యేవారు. 

1498లో పోర్చుగీసు నావికుడు వాస్కోడగామ ఈ ద్వీపాన్ని 
సందర్శించి, దీన్ని గురించి యూరప్‌ ప్రపంచానికి పరిచయం చేశాడు. ఆ 
ప్రకారంగా ఈ దీవిపై కాలు పెట్టిన మొట్టమొదటి యూరోపియన్లు 
పోర్పుగీసువారే. 1598 ప్రాంతంలో ఈ దీవిలో నివాసాలు ఏర్పరచుకున్న 

డచ్‌ దేశీయులు ఈ దీవికి “మారిషస్‌” అని నామకరణం చేశారు. వారే 
ఇక్కడ చెజకు పంటను ప్రారంభించారు. 1710 తరువాత ఈ దీవిని వారు 
విడిచి వెళ్ళిపోగా 1767 నుంచి 1810 వరకు ఫ్రెంచివారు ఈ దీవిని 
పరిపాలించారు. వారు తమ చెజకు తోటల్లో ఆఫ్రికా నుంచి తెచ్చిన బానిసలతో 
పని చేయించేవారు. 


(ఫ్రెంచి అపషభంశపు భాష “క్రియోల్‌ ఇప్పుడు మారిషస్‌ ప్రజల 
నిత్య వ్యవహారంలో వాదడబడుతున్నది. 


బ్రిటిష్‌ వారు ఈ ద్వీపాన్ని 1810లో వశపరచుకున్నారు. బ్రిటీష్‌వారు 
బానిస విధానాన్ని నిషేధించారు. అయితే చెజకు తోటల్లో పనిచేయడానికి 
భారత ఉపఖండం నుంచి 5 లక్షల మంది కార్మికులను కారు చౌకగా చెరకు 
తోటల యజమానులకు అందుబాటులోకి తెచ్చారు. ఆ విధంగా వెళ్ళిన 
పనివారిలో తెలుగువారూ ఉన్నారు. కార్మికులుగా వెళ్ళిన తెలుగువారు అనేక 
కష్టనష్టాలను, ఒడిదుడుకులను భరించి ఈనాడు ఆ దేశంలోని వ్యవసాయ 
క్షేత్రాలకు యజమానులై ఆర్థిక పుష్టిని పొంది ఆ దేశ పురోభివృద్ధిలో ప్రధాన 
భాగస్వాములుగా కొనసాగుతున్నారు. 


1981 ఏప్రిల్‌లో కౌలాలంపూర్‌లో జరిగిన ద్వితీయ ప్రపంచ తెలుగు 
మహాసభలలో పాల్గొన్న మారిషస్‌ ప్రతినిధులు తృతీయ ప్రపంచ తెలుగు 
మహాసభలను తమ దేశంలో జరుపుతామని ముందుకు వచ్చారు. 


ప్రథను, ద్వితీయ ప్రపంచ తెలుగు మహాసభలలో శ్రీ మండలి వెంకట 
కృష్ణారావుకు చేదోడు వాదోడుగా ఉండి చురుకైన పాత్రను నిర్వహించిన 
డా. బి. కృష్ణంరాజు 1989లో మారిషస్‌లో జరిగిన విశ్వ హిందూ సమ్మేళనంలో 
పాల్గొనడానికి ఆ దేశం వెళ్లారు. అక్కడ డా. కృష్ణంరాజు తృతీయ ప్రపంచ 
తెలుగు మహాసభల నిర్వహణ గురించి మారిషస్‌లోని తెలుగువారితోను, 
ప్రభుత్వ నేతలతోను చర్చలు జరిపారు. వారిలో ఉత్సాహాన్ని రేపి, మహాసభల 
నిర్వహణకు ప్రోత్సహించారు. డా. కృష్ణంరాజు అందజేసిన స్ఫూర్తితో మారిషస్‌ 

ఆంధ్ర మహాసభ వారు ఒక చిన్న కమిటీని ఏర్పరుచుకొని కార్య నిర్వహణకు 
ఉపక్రమించారు. - 


మారిషస్‌ నుంచి తిరిగివచ్చిన డా.కృష్ణంరాజు హైదరాబాదులో 
ప్రభుత్వంతో చర్చలు జరిపారు. తరువాత మారిషస్‌ మంత్రి శ్రీ పరశురామన్‌ 
వచ్చి ఆనాటి ముఖ్యమంత్రి శ్రీ ఎన్‌. టి.రామారావుతో చర్చించడం, మహాసభల 
నిర్వహణకు కావలసిన సహాయం ఆంధ్రప్రదేశ్‌ ప్రభుత్వం నుంచి అందిస్తామని 
శ్రీ ఎన్‌.టి.ఆర్‌ హామీ ఇవ్వడం జరిగింది. 


ఇది జరిగిన కొద్ది కాలానికే డా. కృష్ణంరాజు గుండెపోటుతో 
అకస్మాత్తుగా మరణించడంతో సమన్వయలోపం ఏర్పడింది. 1990లో 
మారిషస్‌లో మహాసభల నిర్వహణకు మారిషస్‌ విద్యా, కళా, సాంస్కృతిక 
శాఖా మంత్రి శ్రీ ఆర్ముగం పరశురామన్‌ అధ్యక్షులుగా మారిషస్‌ ప్రధానమంత్రి 
సర్‌ అనిరుధ్‌ జగన్నాథ్‌ గౌరవాధ్యక్షులుగా, గవర్నర్‌ జనరల్‌ సర్‌ వీరాస్వామి 
రింగడు పోషకులుగా, మారిషస్‌ ఆంధ్ర మహాసభ అధ్యక్షులు శ్రీ పూసరాజ్‌ 
సూరయ్య ప్రధాన కార్యదర్శిగా నేషనల్‌ ఆర్గనైజేషన్‌ కమిటీ ఏర్పాటైంది. 
దీనితో మారిషస్‌ ప్రభుత్వం తృతీయ ప్రపంచ తెలుగు మహాసభల నిర్వహణకు 
ముందుకు వచ్చినట్లయింది. 


1990 డిసెంబరు 10వ తేదీ నుంచి 13వ తేది వరకు మారిషస్‌లోని 
“మోకా” నగరంలోని మవిాత్మా గాంధీ ఇన్‌స్టిట్యూట్‌లో మహాసభలు 
జరపదానికి నిర్ణయించారు. 

చరిత్ర పునారావృతం: 

ఇక్కడ ఆంధ్రప్రదేశ్‌లో 1989 నవంబర్‌లో జరిగిన ఎన్నికలలో 
“తెలుగుదేశం” పార్టీ ఓడిపోయి, డా. మర్రి చెన్నారెడ్డి నాయకత్వాన కాంగ్రెస్‌ 
పార్టీ అధికారంలోకి వచ్చింది. మారిషస్‌ ఆంధ్ర మహాసభ అధ్యక్షులు 
శ్రీ పూసరాజ్‌ సూరయ్య, శ్రీ ఎన్‌.రమణ, శ్రీమతి గీతాంజలి హైదరాబాదు 
వచ్చి, చెన్నారెడ్డిగారిని కలిశారు. మారిషస్‌లో తెలుగు మహాసభల ఏర్పాటు 

గురించి వివరించి, మారిషస్‌ ప్రధాని శ్రీ అనిరుధ్‌ జగన్నాథ్‌ ముఖ్యమంత్రి 
డా. చెన్నారెడ్డిని మహాసభలకు ఆహ్వానిస్తూ పంపిన సందేశాన్ని అందజేశారు. 


ప్రపంచ తెలుగు మహాసభలను నిర్వహించే బాధ్యతలను మోయవలసిన 
అంతర్జాతీయ తెలుగు సంస్థ, తెలుగు విశ్వవిద్యాలయంలో విలీనమైపోయి 
“అంతర్జాతీయ తెలుగు కేంద్రం”గా పనిచేస్తున్నది. అప్పటి తెలుగు 
విశ్వవిద్యాలయం ఉపాధ్యక్షులు, సుప్రసిద్ధ కవి ఆచార్య సి. నారాయణరెడ్డి 
మారిషస్‌లో తెలుగు మహాసభల నిర్వహణకు మక్కువ చూపించి, తెలుగు 
విశ్వవిద్యాలయం పక్షాన మారిషస్‌ తెలుగువారికి అండగా నిలిచారు. 
ముఖ్యమంత్రి డా. చెన్నారెడ్డి గారిని ఒప్పించి, మారిషస్‌ మహాసభలకు 
వెళుతున్నామని ముఖ్యమంత్రితో వకటన జారీ చేయించడంలో 
కృతకృత్యులైనారు నారాయణరెడ్డిగారు. 


మహాసభల నిర్వహణకు ఏర్పాట్లు చూడడానికి ఒక సారధ్య సంఘాన్ని 
రాష్ట్ర ప్రభుత్వం ఏర్పాటు చేసింది. దీనికి అధ్యక్షులు డా. మర్రి చెన్నారెడ్డి, 
ఆర్థికమంత్రి శ్రీ కె.రోశయ్య, సాంస్కృతిక వ్యవహారాల శాఖామంత్రి 
దా. గీతారెడ్డి, రాష్ట్ర ప్రభుత్వ ప్రధాన కార్యదర్శి శ్రీ వి.పి. రామారావు 
సభ్యులు. సాంస్కృతిక వ్యవహారాల శాఖ డైరెక్టర్‌ శ్రీ సివి: నరసింహారెడ్డి 
సమన్వయాధికారి. 


ఈ స్టీరింగ్‌ కమిటీ రాష్ట్రంలోని కొంతమంది తెలుగు ప్రముఖులను, 
పరిశోధకులను, కవులను, కళాకారులను మారిషస్‌ పంపడానికి ఎంపిక 
చేసింది. వారిలో డా. బెజవాడ గోపాలరెడ్డి, శ్రీవావిలాల గోపాలకృష్ణయ్య, 
శ్రీ మందలి వెంకట కృష్ణారావు ఉన్నారు. తెలుగు విశ్వవిద్యాలయంవారు 

స్టీరింగ్‌ కమిటీ ఎంపిక చేసిన ప్రముఖులందరికీ పాస్‌పోర్ట్‌లు, విమానం 
టిక్కెట్లు సిద్ధంచేసే పనిలో నిమగ్నమైనారు. ఇంతలో హఠాత్తుగా ప్రభుత్వం 
తన నిర్ణయాన్ని మార్చుకుని మారిషస్‌కు ఎవరూ వెళ్ళడం లేదని ప్రకటించింది. 

అయితే పట్టువదలని విక్రమార్కుడి లాగా డా.సి.నారాయణరెడ్డి 
ప్రయత్నించి, సాంస్కృతిక బృందాలను మాత్రం తీసుకువెళ్ళడానికి ప్రభుత్వం 
నుంచి అనుమతి సాధించారు. ఈ ప్రతినిధి బృందానికి దా. సి. నారాయణరెడ్డి 
గారినే అధ్యక్షత వహించవలసిందిగా ప్రభుత్వం కోరింది. మండలి వెంకట 
కృష్ణారావుగారిని మారిషస్‌ తెలుగు మహాసభలలో పాల్గొనమని ప్రభుత్వం 
ఆహ్వానం పంపినపుడు ఆరోగ్య పరిస్థితి దృష్ట్యా వారు అంతగా ఉత్సాహం 
చూపలేదు. ఎప్పుడైతే ప్రభుత్వ నిర్ణయం మారిందో, ఈ తరుణంలో మారిషస్‌ 
ఆంధ్రులకు అండగా ఉండడం అవసరమని కృష్ణారావుగారు భావించారు. 
ఇది తెలిసిన కృష్ణారావుగారి మిత్రులు కూడా ఎలాగైనా వారు మారిషస్‌ 
వెళ్ళి తీరాలని పట్టుబట్టారు. మారిషస్‌ నుంచి ఆంధ్ర మహాసభ అధ్యక్షులు 
శ్రీ సూరయ్య “మీరు రాకపోతే ఎట్లా” అని ఫోన్‌ చేశారు. మాజీమంత్రి 
శ్రీ దేవానందరావు, మరికొందరు మిత్రులు కలిసి కృష్ణారావుగారికి టికెట్టు 
తెచ్చి, “మీరు వెళ్లవలసిందే” అని పట్టుబట్టారు. కృష్ణారావుగారి ఆరోగ్య 
పరిస్థితి దృష్ట్యా వారి పెద్దబ్బాయి శ్రీ మండలి బుద్ధప్రసాద్‌ కూడా వారికి 
తోడుగా మారిషస్‌ బయలుదేరవలసి వచ్చింది. శ్రీ బుద్ధప్రసాద్‌ తమ మారిషస్‌ 
యాత్రా విశేషాలను “మారిషస్‌లో తెలుగులేజం” అన్న పేరుతో ఒక చక్కని 
(గంథం వ్రాశారు. 


1990 డిసెంబరు 6వ లేదీ రాత్రి బొంబాయి విమానాశ్రయం తెలుగు 
దిగజాలతో కళకళలాడి పోతున్నది. (ప్రతినిధి బృందం నాయకులు 
డా.సి. నారాయణరెడ్డి ప్రయాణపు ఏర్పాట్లను పర్యవేక్షిస్తున్నారు. శ్రీ అక్కినేని 
నాగేశ్వరరావు, శ్రీమతి జమునా రమణారావు, తెలుగు విశ్వవిద్యాలయం 
రిజిస్ట్రార్‌ ఆచార్య ఎన్‌. శివరామమూర్తి, తెలుగు విశ్వవిద్యాలయం ప్రత్యేక 
విధినిర్వహణాధికారి శ్రీ గోవిందరాజుల రామకృష్ణారావు, సాంస్కృతిక 
వ్యవహారాల డైరెక్టర్‌ శ్రీ సి.వి. నరసింహారెడ్డి, ప్రఖ్యాత మృదంగ విద్వాంసులు 
ఆచార్య యల్లా వెంకటేశ్వరరావు, ధ్వన్యనుకరణ సమ్రాట్‌ శ్రీ నేరెళ్ళ వేణుమాధవ్‌, 


రంగస్థల మార్తాండుడు  ఎచంట వెంకటరత్నం నాయుడు, “ఆంధ్ర జాలరి” 

శ్రీ సంవత్మ్కుమార్‌, అన్నమాచర్య కీర్తనల గానంలో అంతర్జాతీయ 
ఖ్యాతినార్జించిన శ్రీమతి శోభారాజు, ప్రముఖ జానపద కళాకారుడు శ్రీ 
గోపాలరాజ్‌ భట్‌, ఒగ్గుకథ కళాకారులు శ్రీ మిద్దె రాములు, శ్రీ ఎ. అయిలయ్య 
బృందం, కూచిపూడి కళాకారులు రాజారెడ్డి -ా రాధారెడ్డి బృందం మొదలైనవారు 
బొంబాయి విమానాశ్రయం నుంచి మారిషస్‌ బయలుదేరిన వారిలో వున్నారు. 
విజయవాడలోని అశోకా బుక్‌సెంటర్‌ అధినేత శ్రీ అశోక్‌ కుమార్‌ మారిషస్‌లో 
మహానభల నందర్భంగా పవున్తక ప్రదర్శనను ఏర్పాటు చేయదానికి 
బయలుదేరారు. 


డిసెంబర్‌ 7వ తేదీ శుక్రవారం ఉదయం సుమారు 7.00 గంటలకు 
విమానం ప్లెజన్స్‌లోని “సర్‌ శివసాగర్‌ రామ్‌గులామ్‌ విమానాశ్రయం”లో 
దిగింది. 


మనకు మహాత్మాగాంధీ “జాతిపిత” అయినట్లు మారిషస్‌ దేశీయులకు 
సర్‌ శివసాగర్‌ రామ్‌గులామ్‌ “జాతిపిత.” బీహార్‌ నుంచి మారిషస్‌కు వలస 
వెళ్ళిన భోజ్‌పురి మాట్లాడే ఒక బీద కుటుంబంలో జన్మించిన శ్రీ శివసాగర్‌ 
రామ్‌ గులామ్‌, స్వయంకృషితో ఇంగ్లాండ్‌లో చదివి, డాక్టర్‌ అయినారు. 
1932లో రౌండ్‌ టేబుల్‌ కాన్ఫరెన్స్‌లో పాల్గొనడానికి ఇంగ్లాండ్‌ వెళ్లిన 
మవోత్మాగాంధీని శ్రీ రావుగులావు కలునుకొని వలన దేశాల 
విమోచనోద్యమాన్ని గురించి చర్చించారు. ఆయనపై మహాత్మాగాంధి ప్రభావం 
ఎంతగానో ఉంది. 1935 లో మారిషస్‌ తిరిగివచ్చిన శ్రీ రామ్‌గులామ్‌ 
మారిషస్‌ దేశీయులలో స్వాతంత్రేచ్చను రగిల్పారు. 1942 లో ఇండియాలో 
మహాత్నాగాంధీ ప్రారంభించిన “క్విట్‌ ఇండియా” ఉద్యమాన్ని బహిరంగంగా 
సమర్ధించారు శ్రీ శివసాగర్‌ రామ్‌గులామ్‌. 1948లో జరిగిన మారిషస్‌ 
పార్లమెంట్‌ ఎన్నికలలో శ్రీ రామగులామ్‌ నాయకత్వాన లేబర్‌పార్టీ విజయం 
సాధించింది. 1967 ఆగస్టు 7న జరిగిన ప్రతిష్టాకరమైన ఎన్నికలలో మారిషస్‌ 
ప్రజలు స్వాతంత్ర్య కాంక్షకు విజయం చేకూర్చారు. 1968 మార్చి 12న 
మారిషస్‌ స్వతంత్ర్య దేశంగా ఆవిర్భవించింది. సర్‌ శివసాగర్‌ రామ్‌గులామ్‌ 

స్వాతంత్ర్య మారిషస్‌ తొలి ప్రధాని అయ్యారు. ఆ తరువాత గవర్నర్‌ జనరల్‌గా 


కూడా పనిచేసి స్వర్గస్థులైనారు. 
మారిషస్‌లో అపూర్వ స్వాగతం: 


విమానాశ్రయానికి మారిషస్‌ ఇంధన శాఖామంత్రి మహేన్‌ ఉచ్చన్న 
మారిషస్‌ ఆంధ్ర మహాసభ అధ్యక్షులు శ్రీ పూసరాజ్‌ సూరయ్య, పలువురు 
అధికార ప్రముఖులు వచ్చి స్వాగతం పలికారు. స్వాగతం పలకడానికి వచ్చిన 
వారిలో ఆంధ్రప్రదేశ్‌కు చెందిన పాత్రికేయుడు శ్రీ గోవాడ సత్యారావు కూడా. 
ఉన్నారు. ఈయన అప్పటికి కొద్ది రోజులముందే మారిషస్‌కు చేరుకొని ఇలున్‌ 
మహాసభలకు సంబంధించిన వార్తలను మన రాష్ట్రంలోని పత్రికలకు 
ఎప్పటికప్పుడు అందిస్తున్నారు. విమానాశ్రయం లాంజ్‌లో ఒకే రకం చీరలు 
ధరించిన మారిషస్‌ తెలుగు మహిళలు చిరునవ్వులు చిందిస్తూ పుష్పగుచ్చాలు 


అందించారు. 
మరువలేని ఆతిథ్యం: 


మారిషస్‌ సుందరద్వీపంలో ప్రపంచ తెలుగు మహాసభల ప్రతినిధులకు 
అక్కడి తెలుగువారు ఇచ్చిన ఆతిథ్యం మరువలేనిది. కాత్రై బోన్‌ నగరంలో 
ఉన్న గోల్డ్‌ క్రెస్ట్‌ హోటల్‌లో వారికి విడిది. ఏర్పాటు చేశారు. ఈ హోటల్‌ 
మారిషస్‌ రాజధాని పోర్ట్‌లూయిస్‌కు ఎనిమిది మైళ్ళ దూరంలో ఉంది. 
అధునాతనమైన ఈ హోటల్‌లో అన్ని సదుపాయాలు ఉన్నాయి. బార్లు, 
రెస్టారెంట్లు, కాన్ఫరెన్సు హాళ్ళు ఉన్నాయి. వసతిగదులు విశాలంగా వుండి, 
టెలివిజన్‌, రేడియో, టెలిఫోను వంటి అన్ని సౌకర్యాలూ ఉన్నాయి. 


మారిషస్‌ దేశంలో డిసెంబరు నెలలో వేసవి ఉంటుంది. మనకు 
ఏప్రిల్‌, మే నెలల్లో దొరికే మామిడిపండ్లు అక్కడ డిసెంబరులో లభిస్తాయి. 
మన ప్రతినిధులు వాటిని చూసిందే తడవుగా ఆనందోత్సాహాలతో మామిడిపండ్ల 


- పైకి లంఘించారు. 

ఆ రోజు మధ్యాహ్నం భారతీయ ప్రతినిధుల గౌరవార్థం మారిషస్‌ 
ఆంధ్ర మహాసభ గోల్డ్‌ క్రిస్ట్‌ హోటల్‌లో విందు ఏర్పాటు చేసింది. ఈ 
విందులో మారిషస్‌ ప్రభుత్వ మంత్రులు త్రీ ఆర్ముగం పరశురామన్‌, 
శ్రీ ఉచ్చన్న ప్రభృతులతో పాటు మారిషస్‌ ఆంధ్ర ప్రముఖులు అనేకులు 
పాల్గొన్నారు. మారిషస్‌ ఆంధ్ర మహాసభ అధ్యక్షులు శ్రీ సూరయ్య మహాసభల 
ఏర్పాట్ల గురించి ప్రతినిధులకు వివరించారు. 


ఆ రోజు సాయంత్రం 4.00 గంటలకు వాకోస్‌లోని ట్రాపల్లర్‌ హాలులో 
శ్రీ అక్కినేని నాగేశ్వరరావు తెలుగు చలన చిత్రోత్సవాన్ని ప్రారంభించారు. ఈ 
కార్యక్రమం తరువాత మారిషస్‌ రాజధాని పోర్ట్‌ లూయిస్‌లోని తెలుగు 
జ్యోతి మహాసభవారు ప్రార్ధనా సమావేశాన్ని తెలుగు దేవాలయం రామకృష్ణ 
మందిరంలో ఏర్పాటు చేశారు. “ప్రపంచ తెలుగు మహాసభలను రక్షింపుము 
పాహిమాం” అంటూనూ “జయజయ ఓంకార జయ జయ చతుర ఓంకార” 
అంటూనూ వారు చేసిన భజనలు అందరినీ పరవశింప జేశాయి. ఆరాత్రికి 
మారిషస్‌ జ్యోతి మహాసభవారు ఆ దేవాలయ ప్రాంగణంలోనే ప్రతినిధులకు 
విందు ఏర్పాటు చేశారు. 


మోకాలోని మహాత్మాగాంధీ సంస్థాన్‌వారు ఆ రాత్రి 8.00 గంటలకు 
విదేశీ కళాకారుల సాంస్కృతిక (ప్రదర్శనలు ఏర్పాటు చేశారు. ఈ 
కార్యక్రమాలను వీక్షించడానికి మారిషస్‌ గవర్నర్‌ జనరల్‌ శ్రీ వీరాస్వామి 
రింగడు, ప్రధానమంత్రి శ్రీ అనిరుధ్‌ జగన్నాథ్‌, స్పీకరు, మంత్రులు, పార్లమెంట్‌ 
సభ్యులు ఉన్నతాధికారులు విచ్చేశారు. " 

మర్నాడు (8వతేదీ) మధ్యాహ్నం మారిషస్‌లోని ఇండియన్‌ హైకమీషనర్‌ 
శ్రీ కె.కె.ఎస్‌. రాణా మహాసభల ప్రతినిధుల గౌరవార్థం వాకోస్‌లోని ఇండియా 
హౌస్‌లో విందు ఏర్పాటు చేశారు. 


భోజనానంతరం మధ్యాహ్నం. 3.00 గంటలకు మహాత్మాగాంధీ 
ఇన్‌స్టిట్యూట్‌లో మారిషస్‌లోని వివిధ సాంస్కృతిక సంస్థలవారు విదేశీ 

ప్రతినిధులకు పౌరసన్మానం చేశారు. పౌరసన్మానం అందుకున్న వారిలో 
మండలి వెంకట కృష్ణారావుగారితో పాటు, అక్కినేని నాగేశ్వరరావుగారు, 
కి నారాయణరెడ్డిగారు, సి, వి నరసింహారెడ్డిగారు, జమునా రమణారావుగారు, 
రాజారెడ్డి రాధారెడ్డి దంపతులు, యల్లా వెంకటేశ్వరరావుగారు, నేరెళ్ళ 
వేణుమాధవ్‌గారు, శ్రీమతి శోభారాజు, దక్షిణాఫ్రికా ఆంధ్ర ప్రతినిధి వర్గం 
నాయకుడు ఆర్‌.ఎస్‌. నాయుడుగారు ఉన్నారు. 


మహారామ భజన: 


మారిషస్‌ తెలుగు సభలకే వన్నె తెచ్చిన కార్యక్రమం “మహారామ 
భజన” డిసెంబరు 8వ తేదీ శనివారం సాయంత్రం 6.00 గంటలకు' 
ప్రారంభమైన ఈ భజన మరునాడు ఉదయం 6.00 గంటల వరకు ఏకధాటిగా 
కొనసాగింది. ఏనాడో ఆంధ్రదేశంలోని పల్లెసీమల్లో వర్టిల్లిన ఈ జానపద 
కళాప్రక్రియ మాతృదేశంలో మాయమైనా, మారిషస్‌లోని ప్రవాసాంధ్రుల 
సంతతి దీనిని ఇప్పటికీ కొనసాగించడం చూసిన తెలుగు హృదయాలన్నీ 
పులకించిపోయాయి. మారిషస్‌ ప్రభుత్వంవారు పదివేలమంది కూర్చోవడానికి 
వీలుగా పెద్ద సర్కస్‌ గుడారం లాంటిది నిర్మించారు. ఆ గుడారం మధ్య 
ఆకర్షణీయమైన ఇత్తడి దీపపు సెమ్మెలు - వృక్షాల ఆకారంలో ఉన్నవి అమర్చి 
వెలిగించారు. బృందాలవారీగా ఒక్కొక్క సెమ్మె చుట్టూ చేరి, ముందు 
లక్ష్మీపూజతో ప్రారంభించి, భజనకు ఉపక్రమించారు. ప్రపంచ తెలుగు 
మహాసభల చిహ్నం ముద్రించిన బనియన్లు వేసుకొని, పంచకట్టుతో చిటి 
తాళాలు చేతబూని, భక్తి పారవశ్యంతో వారు రామభజనతో పాటు రామదాసు 
కీర్తనలు, నరసింహ, వేమన శతకాలలోని పద్యాలు పాడుతూ తెల్లవార్లూ 
అర్ధ ఏకాహం చేశారు. 

డిసెంబరు 9వ తేదీ ఆదివారం నాడు కార్యక్రమం లాలౌరాలో 
నిర్మించబడుతున్న శ్రీ వెంకటేశ్వరస్వామి దేవాలయ సందర్శనతో ప్రారంభమైంది. 
ఈ దేవాలయ నిర్మాణానికి 1977లో అంకురార్పణ జరిగింది. దివ్య జీవన 

సంఘానికి చెందిన స్వామి వెంకటేశానండ స్థల నిర్ణయం చేశారు. ఆ స్థలాన్ని 
హెచ్‌. పులేనా దంపతులు దానం చేశారు. 


శ్రీ వెంకటేశ్వరాలయం నుంచి సెయింట్‌ ఫెయిరీలోనే ఉన్న 
విష్ణమందిరంలో జరిగిన రిసెప్షన్‌కు మహాసభల ప్రతినిధులంతా హాజరైనారు. 
ఈ కార్యక్రమంలో శ్రీ మండలి వెంకట కృష్ణారావు, శ్రీమతి జమునా రమణారావు 
ప్రసంగించారు. అక్కడి ఆల్మాషుగర్‌ ఎస్టేట్‌లో పెద్ద సంఖ్యలో పనిచేస్తున్న 
తెలుగువారు 1920లో స్థలం కొని విష్ణుమందిర నిర్మాణాన్ని ప్రారంభించారు; 
1928 మే 20వ తేదీన దేవాలయ ప్రవేశం జరిగింది. “ఆంధ్ర జనతా సహాయ 
సంఘం” వారు మధ్యాహ్నం విందు ఏర్పాటు చేశారు. 


రోజ్‌హిల్‌లోని ప్లాజా థియేటర్‌ వద్ద నుంచి స్టేడియం వరకు తెలుగు 
మవానభల నందర్భంగా మారిషన్‌ తెలుగువారు పెథద్ద ఊరేగింపు 
నిర్వహించారు. తెలుగువారు పిల్లాపాపలతో ఆ ఊరేగింపుకు తరలివచ్చి 
తమ మాతృభాషాభి మానాన్ని చాటుకున్నారు. శ్రీ వెంకటేశ్వరస్వామి తదితర 
అంశాలతో అలంకరించబడ్డ శకటాలు ఊరేగింపులో పాల్గొన్నాయి. రంగు 
రంగుల పరికిణీలు, ఓణీలు ధరించిన బాలికలు కోలాటం ఆడుతూ ముందుకు 
సాగారు. మారిషస్‌ ప్రభుత్వ మంత్రులు శ్రీ ఆర్ముగం పరశురామన్‌, 
త్రీ ఉచ్చన్న ఊరేగింపు అగ్రభాగాన నడిచారు. రోజ్‌ హిల్‌ స్టేడియం స్తీ 
పురుషులతోను, బాలబాలికలతోను నిండిపోయింది. మారిషస్‌ గవర్నర్‌ జనరల్‌ 
సర్‌ వీరాస్వామి రింగడు సతీసమేతంగా వచ్చి, కళా ప్రదర్శనను, ఊరేగింపును 
తిలకించారు. 


సాంస్కృతిక ప్రదర్శనలు మారిషస్‌ తెలుగు ఆడపడుచు శ్రీమతి ప్రమిలా 
రామన్న లలిత సంగీతారాధనతో ప్రారంభమైనాయి. తెలుగు చదువను, 
వ్రాయను తెలియని ప్రమీలగారు, “కొండలలో నెలకొన్న కోనేటి రాయదువాడు” 
అన్న అన్నమాచార్య కీర్తనను ఇంగ్లీషులో వ్రాసుకొని, ఆడియో కేసెట్‌ ద్వారా 
బాణీని (గపాంచి అత్యంత వముదురంగా ఆలవించి, నవికులను 
మైమరపింపజేశారు. ఆ తరువాత మారిషస్‌ ఆంధ్ర యువకులు శ్రీ ఎ.రాజన్‌ 

అప్పుడు, శ్రీ సురేష్‌ అప్పడు శంకరాభరణం చిత్రంలోని పాటలను హృద్యంగా 
పాడారు. మారిషస్‌ ఆంధ్రుల లలిత సంగీత కచ్చేరి ముగిసిన వెంటనే 
ఆంధ్రప్రదేశ్‌ సాంస్కృతిక బృందాల వారి కళాప్రదర్శనలు ప్రారంభమైనాయి. 


ఆ రాత్రి లియోబాసిన్‌ మేయర్‌ శ్రీ రాజేష్‌, ఎ.భగవాన్‌, రోజ్‌ హిల్‌లోని 
టౌన్‌హాలులో విందు ఏర్పాటు చేశారు. టౌన్‌ హాల్‌ చాలా అందమైన కట్టడం. 
దైనింగ్‌హాలు, చక్కని మినీ థియేటరు కూడా ఉన్నాయి. విందు పాశ్చాత్య 
పద్ధతిలో జరిగింది. శాకాహారమూ, మాంసాహారమూ విడివిడిగా వడ్డించారు. 
మద్యపానం చేయని వారికి పైనాపిల్‌ జ్యూస్‌ ఇచ్చారు. 


డిసెంబరు 10వ తేదీ ఉదయం అందరి మొహాలలో ఒక సుందర 
స్వప్నం నిజం కాబోతున్నదన్న ఉద్వేగం చోటుచేసుకుంది. ప్రపంచ తెలుగు 
మహాసభల ప్రారంభోత్సవానికి బయలుదేరడానికి ప్రతినిధులంతా సిద్ధంగా 
ఉన్నారు. 


తమకు ఏర్పాటు చేసిన ప్రత్యేక వాహనాలలో ప్రతినిధులంతా 
మహాసభలు జరిగే మోకాలోని మహాత్మాగాంధీ ఇన్‌స్టిట్యూట్‌కి చేరుకున్నారు. 
మహాసభ ప్రాంగణం అంతా అత్యంత కోలాహలంగా ఉంది. తెలుగు సంస్కృతి 
ప్రతిబింబించే విధంగా స్వాగత ద్వారాలు నిర్మించి, ముంగిట రంగవల్లికలు 
_ తీర్చిదిద్దారు. మామిడి తోరణాలు, బంతిపూల దండలతో పూర్తి తెలుగు 


వాతావరణం వచ్చేసింది. 
మహాసభల వేదిక: 


మహాసభల వేదిక శోభాయమానంగా అలంకరించబడింది. వేదికపై 
“దేశభాషలందు తెలుగులెస్స” అన్న బ్యానర్‌ కట్టారు. తెలుగుతల్లి కటౌట్‌ 
అమర్చారు. మహాసభలకు విచ్చేసిన ప్రతినిధులు మారిషస్‌ దేశపు మంత్రులు, 
స్పీకర్లు, పార్లమెంటు సభ్యులు, వివిధ నగరాల మేయర్లు, భారత హైకమీషనర్‌, 
అధికార ప్రముఖులు తమ తమ ఆసనాలలో కూర్చొని ప్రారంభ ముహూర్తం 
కోసం ఎదురు చూస్తున్నారు. 

సరిగ్గా 9.30 గంటలకు మారిషస్‌ గవర్నర్‌ జనరల్‌ సర్‌ వీరాస్వామి 
రింగడు, ప్రధానమంత్రి సర్‌ అనిరుధ్‌ జగన్నాధ్‌ విచ్చేశారు. వారికి మంగళ 
తూర్య నాదాలతో స్వాగం పలికి వేదిక వద్దకు తోడ్కొని వచ్చారు. శుభకార్యాలకు 
తెలుగువారి సంప్రదాయ సిద్ధమైన వాయిద్యం “నాదస్వరం” తో సభ ప్రారంభం 
కావడం విశేషం. 


మారిషస్‌ ఆంధ్ర మహాసభ అధ్యక్షులు శ్రీ పుష్పరాజ్‌ సూరయ్య స్వాగతం 
పలికారు. మారిషస్‌ ప్రధాని సర్‌ అనిరుధ్‌ జగన్నాధ్‌ సభలను లాంఛనంగా 
(పారంభించారు. గవర్నర్‌ జనరల్‌ నర్‌ వీరాస్వామి రింగడు, 
శ్రీమతి ఏ వి. నృసింహులు ఆనంద్‌ వ్రాసిన “ది ప్రిమోర్దియల్‌ లింక్‌ తెలుగు 
ఎథినిక్‌ ఐడెంటిటి మారిషస్‌” అన్న సిద్ధాంత గ్రంథాన్ని ఆవిష్కరించారు. 
మహాత్మాగాంధి ఇన్‌స్టిట్యూట్‌ ప్రచురించిన ఈ (గ్రంథం మారిషస్‌ తెలుగు 
వారిపై ఒక చక్కని అధ్యయనం. 


ఆంధ్రప్రదేశ్‌ గవర్నర్‌ శ్రీ కృష్ణకాంత్‌, ముఖ్యమంత్రి డా. మరి 
చెన్నారెడ్డిగార్ల సందేశాలను రాష్ట్ర సాంస్కృతిక వ్యవహారాల శాఖ డైరెక్టర్‌ 
శ్రీ సి.వి. నరసింహారెడ్డి చదివి వినిపించారు. తెలుగు విశ్వవిద్యాలయం 
ఉపాధ్యక్షులు ఆచార్య సి.నారాయణరెడ్డి తమ సహజ ధోరణిలో హృద్యంగా 
ప్రసంగించారు. దక్షిణాఫ్రికా ప్రతినిధి వర్షం నాయకుడు శ్రీఆర్‌.ఎస్‌. 
నాయుడు, మలేషియా తెలుగు సంఘం అధ్యక్షులు శ్రీపాల్‌ నాయుడు, భారత 
ప్రభుత్వ ప్రతినిధి శ్రీమతి జమునా రమణారావు ప్రసంగించారు. 
కృష్ణారావుగారికి సన్మానం: 

ప్రథమ ప్రపంచ తెలుగు మహాసభల రథసారథిగా శ్రీ మండలి వెంకట 
కృష్ణారావుగారిని ఈ సభలో ఘనంగా సన్మానించారు. సన్మానానంతరం కృష్ణారావు 
గారు మాట్లాడుతూ, ప్రపంచంలోని తెలుగు వారందరి మధ్య మరింత సన్నిహిత 


సంబంధాలు నెలకొనడానికి ఈ మహాసభలు తోదడతాయని ఆశాభావం వ్యక్తం 
చేశారు. విదేశాలలో తెలుగు ప్రజల భాషా సంస్కృతుల పరిరక్షణకు చేస్తున్న 

కృషికి ఆంధ్రప్రదేశ్‌ ప్రభుత్వం తోడ్పాటు అందించ వలసిన అవసరం ఎంతైనా 
ఉందని ఆయన అన్నారు. మారిషస్‌ మహాసభలకు స్పూర్తినిచ్చిన స్వర్గీయ 
దా. బి. కృష్ణంరాజు సేవలను సంస్కరించి, జోహార్లు అర్చించారు. 


మహాసభలను దిగ్విజయంగా నిర్వహించిన మారిషస్‌ ప్రభుత్వానికి, 
మారిషస్‌ ఆంధ్ర మహాసభలకు కృష్ణారావుగారు కృతజ్ఞతాభివందనాలు 
తెలియజేశారు. 


మారిషస్‌ విద్యామంత్రి, నేషనల్‌ ఆర్గనైజేషన్‌ కమిటీ చైర్మన్‌ శ్రీ ఆర్ముగం 
పరశురామన్‌ మాట్లాడుతూ మారిషస్‌లో నివసిస్తున్న విభిన్న జాతుల ప్రజలు 
తమ పూర్వీకుల భాషా సంస్కృతులను కాపాడుకోవడానికి చేస్తున్న ప్రయత్నాలకు 
తమ ప్రభుత్వం పూర్తి సహకారం అందిస్తుందనీ, అందులో భాగంగానే తృతీయ 
ప్రపంచ తెలుగు మహాసభల నిర్వహణకు పూనుకొన్నదనీ అన్నారు. 


మారిషస్‌ తెలుగువారి వలస ప్రదర్శన: 


“మారిషస్‌కు తెలుగువారి వలస”పై ఏర్పాటు చేసిన ప్రదర్శనను గవర్నర్‌ 
జనరల్‌ సర్‌ వీరాస్వామి రింగడు ప్రారంభించారు. మారిషస్‌కు తెలుగువారు 
ఎప్పుడు ఏవిధంగా వలస వచ్చింది వివరంగా తెలిపే ఛార్జులు, రికార్డులు, 
ఆనాడు వారు తమతో తీసుకు వెళ్ళిన వస్తువులు, ఆభరణాలు, వంటపాత్రలు, 
రోళ్ళు, రోకళ్ళు, పుస్తకాలు సేకరించి ప్రదర్శనలో ఉంచారు. ప్రస్తుతం లభిస్తున్న 
సాక్ష్యాధారాలను బట్టి ప్రయివేటు వ్యవసాయదారుల కింద కూలీలుగా 
పనిచేయడానికి 1835లో కిష్టమ్‌, వెంకటపతి, అప్పయ్య అనే ముగ్గురు 
తెలుగువారు కాందిశీకులుగా మారిషస్‌లో తొలిసారి అడుగుపెట్టారు. ఆ మరుసటి 
సంవత్సరం అంటే 1836లో “గౌంజన్‌” అనే ఓడలో దాదాపు 30 మంది 
తెలుగువారు కష్టజీవులుగా ఆ ద్వీపంలో కాలు మోపారు. వీరంతా కోరంగి 
రేవునుంచి బయలుదేరి వచ్చినందున, వీరికి “కోరంగివారు” అనే పేరు వచ్చింది. 
వారు మాట్లాడే తెలుగుభాషకు కూడా కోరంగి భాష అని పేరు పెట్టారు. 
1843వ సంవత్సరంలో దాదాపు 35 ఓడల్లో భారతీయులు మారిషస్‌కు వలస 


96 ప్రపంచ తెలుగు మహాసభలు - పర్యావలోకనం 


వచ్చారు. వారిని తీసుకువచ్చిన ఓడలపేర్లు “సిటీ ఆఫ్‌ లండన్‌”, “కింగ్‌స్టన్‌”, 
“ప్లవర్‌ ఆఫ్‌ ఉగీర్‌ొ, “సుల్తాన్‌”, “సిరంగపట్నం”, “బాబా బ్రాహ్మిన్‌, “కోరంగి 
పికేటొ మొదలైనవి. ఇందులో “కోరంగి పికేటొ తెలుగువారిది. దాని యజమాని 
పేరు. పొనమండ వెంకటరెడ్డి. 231 టన్నుల బరువుగల ఆ ఓడ నాలుగైదు 
తెరచాప్‌లు గల బార్క్‌ అనే మాదిరి ఓడ. కాకినాడ సమీపాన గల కోరంగి 
రేవునుంచి బయలుదేరి, ఆ సంవత్సరం రెండుసార్లు తిరిగి, దాదాపు 200 
మందిని మారిషస్‌ దీవికి చేర్చింది. 


1842 జనవరి 15న ఆర్జర్‌ ఇన్‌ కౌన్సిల్‌ జారీ చేసిన “ఇండియన్‌ 
ఛార్జ్‌ లేబర్‌ సిస్టమ్‌” ను అనుసరించి, మద్రాసు ప్రెసిడెన్సీ నుంచి మూడు లేక 
ఐదు సంవత్సరాల కాంట్రాక్ట్‌ పద్ధతిలో తెలుగువారు అధిక సంఖ్యలో 
మారిషస్‌కు తరలి వచ్చారు. ఆవిధంగా దాదాపు 20 వేలమంది తెలుగువారు 
మారిషస్‌కు వలస వచ్చి స్థిరపడ్డారు. 

మారిషన్‌కు వచ్చేటవ్వుడు వారు ఎంతో ఆశతో వచ్చారు. 
మార్గమధ్యంలో సముద్రయానానికి సంబంధించిన అనారోగ్యానికి గురై 
ఎందరో అసువులు బాసేవారు. 1859వ సంవత్సరంలో 485 మందితో 
బయలుదేరిన 'షాజహాన్‌' అనే ఓదకు నిప్పంటుకుని అందులో ప్రయాణిస్తున్న 
వారందరూ సజీవంగా దహనమై పోయారట. అలాంటి విషాద సంఘటనలు 
ఎన్నో జరిగాయి. 


ఓడలు పోర్ట్‌ లూయీస్‌ చేరుకుని వలస కేంద్రం యొక్క మెట్లు 
ఎక్కుతున్నప్పుడే వారు ఏదో విషవలయంలో చిక్కుకున్నట్లు గ్రహించేవారు. 
ఈ వలస కూలీలలను బలోపేతమైన ఇనుప తీగలతో తయారుచేసిన ఫెన్సింగ్‌ 
మధ్య దాదాపు రెండు రోజులుంచి, అటు పిమ్మట వారిని ఎంపిక నేసిన 
చెఅకు తోటలకు పంపేవారు. 


వలస మెట్లు, ఆనాటి ఓడల ఫోటోలు ప్రదర్శనలో పెట్టారు. 1843 
నుంచి స్రీలు కూడా మారిషస్‌కు రావడం ప్రారంభమైంది. 150 సంవత్సరాల 
క్రితం తెలుగు పడతులు వాడిన రకరకాల వెండి, బంగారు ఆభరణాలను 

ప్రదర్శనలో పెట్టారు. అప్పటి ఆంధ్రుల వేషధారణ, తలకట్టు, మీసకట్టు, 
జుట్లు, జడలు మొదలైన ఫోటోలను ప్రదర్శించారు. 


ప్రారంభ సభ ముగిసిన తరువాత మధ్యాహ్నం 2.00 గంటల నుంచి 
సదస్సులు ప్రారంభమైనాయి. 


సాయంత్రం తేనీటి విందులో మారిషస్‌ గవర్నర్‌ జనరల్‌ సర్‌ వీరాస్వామి 
రింగడు పాల్గొన్నారు. ఈయన తెలుగుబిడ్డ - తండ్రి ఆంధ్రుడు, తల్లి తమిళ 
మహిళ. “గార్జెన్‌ పార్టీ” లో ప్రతినిధులకు ఎదురువచ్చి స్వాగతం పలికారు. 
శ్రీ మండలి వెంకట కృష్ణారావు ఈ సందర్భంలో శ్రీ వీరాస్వామి రింగడుకు 
గాంధీ ప్రతిమను బహూకరించారు. శ్రీ రింగడు తెలుగు కళాకారులతో 
కలివిడిగా తిరిగి ఫోటోలు తీయించుకున్నారు. రాత్రి సాంస్కృతిక 
కార్యక్రమాలలో శ్రీమతి జమున “సత్యభామ” ఏకపాత్రాభినయం, గోపాల్‌రాజ్‌ 
భట్‌ బృందం నెమలి నృత్యం, సంపత్కుమార్‌ జాలరి నృత్యం, ఆచంట 
వెంకటరత్నం నాయుడు దుర్యోధనుడి ఏకపాత్రాభినయం, మిద్దే రాములు 
బృందం ఒగ్గు కథ చోటు చేసుకున్నాయి. 

డిసెంబరు 11వ తేదీన మహాత్మాగాంధీ ఇన్‌స్టిట్యూట్‌లో సదస్సులు 
జరిగాయి. భాషపై జరిగిన సదస్సులకు శ్రీ మండలి వెంకట కృష్ణారావు 
స్ప నారాయణరెడ్డి అధ్యక్షులుగా వ్యవహరించారు. మధ్యాహ్నం జరిగిన 
కళా సాంస్కృతిక నదన్సుకు తెలుగు విశ్వవిద్యాలయం రిజిస్టార్‌ 
ఆచార్య ఎన్‌.శివరామమూర్తి అధ్యక్షత వహించారు. 


బొ 


రాత్రి 7.30 గంటలకు సాయిలకలోని వివేకానంద సెకండరీ స్కూలులో 
సాంస్కృతిక ప్రదర్శనలు జరిగాయి. రాత్రి 9.00 గంటలకు వాక్వాలో మహాసభల 
ప్రతినిధుల గౌరవార్థం మారిషస్‌ రక్షకదళం (5041) విందు ఇచ్చింది. 


డిసెంబరు 12వ తేదీ ఉదయం 10.00 గంటలకు ఆచార్య గిరి 
ప్రకాష్‌ అధ్యక్షతన “విదేశాలలో తెలుగువారు” నదన్సు జరిగింది. 

దక్షిణాఫ్రికాలో ఆంధ్రుల చరిత్ర గురించి శ్రీ బి.ఏ నాయుడు, మారిషస్‌లో 
వేమన పద్యాల గురించి శ్రీ ఆర్‌. అప్పడు, మారిషస్‌లో తెలుగు బోధనల 
ప్రభావం గురించి శ్రీ సోమన్న సోమయ్య ప్రసంగించారు. 


సాయంత్రం డా. సి. నారాయణరెడ్డిగారి అధ్యక్షతన ప్రతినిధుల , 
సమావేశం జరిగింది. ప్రతినిధులు వాడిగా వేడిగా, భాషాభివృద్ధిపై 
చర్చించారు. అంతర్జాతీయ తెలుగు సంస్థను రద్దు చేయటం పట్ల, ఆంధ్రప్రదేశ్‌ 
ప్రభుత్వం నుంచి తెలుగు బోధనకు తగిన సహకారం లభించకపోవడం 
పట్ల ప్రతినిధులు అసంతృప్తిని, ఆవేదనను వ్యక్తం చేశారు. మాతృభాషా 
సంస్కృతుల పట్ల వారికి గల ప్రగాఢాభిమానం వారి ప్రసంగాల్లో వ్యక్తమైంది. 


ఆంధ్రప్రదేశ్‌ ముఖ్యమంత్రిగానీ, ఆయన పక్షాన మంత్రులుగానీ ఎవరూ 
రాలేదనీ, మారిషస్‌ గవర్నర్‌ జనరల్‌, ప్రధానమంత్రి పాల్గొన్న సభలలో, 
కనీసం ప్రోటోకాల్‌ కోసమైనా వారు వచ్చివుంటే తమకు గౌరవ ప్రదంగా 
ఉండి వుండేదని మారిషస్‌ ఆంధ్రులు వాపోయారు. 

ముగింపు సభ; 

1990 డిసెంబర్‌ 18వ తేదీ సాయంత్రం 4.00 గంటలకు తృతీయ 
ప్రపంచ తెలుగు మహాసభల ముగింపు సమావేశం జరిగింది. మారిషస్‌ 
విద్యామంత్రి శ్రీ ఆర్ముగం పరశురామన్‌ స్నాతకోపన్యాసం చేస్తూ, మారిషస్‌లో 
ప్రపంచ తెలుగు మహాసభలు విజయవంతంగా జరిగినందుకు సంతోషం 
వ్యక్తం చేశారు. చిన్న దేశంలో స్వల్ప సంఖ్యలో ఉన్న ఆంధ్రులు సభలను 
దిగ్విజయంగా నిర్వహించడం అభినందనీయమైన విషయం అని అన్నారు. 
జనవరి 1991 నుంచి తెలుగు ఉపాధ్యాయుల అలవెన్సును రూ. 100 నుంచి 
రూ. 300ల వరకు పెంచడం జరుగుతుందని హర్షధ్వానాల మధ్య ప్రకటించారు. 
వీడియో కేసెట్ల ద్వారా తెలుగు విద్యాబోధన జరపాలని శ్రీ పరశురామన్‌ 
సూచించారు. మారిషస్‌లో తెలుగు భాషా వ్యాప్తికి తెలుగు విశ్వవిద్యాలయం 
చేపట్టే కార్యక్రమాలకు తమ ప్రభుత్వం పూర్తి సహకారం అందివ్వగలదని 

హామీ ఇచ్చారు. సదస్సులో సమర్పించిన పత్రాలను మహాత్మాగాంధీ 
ఇన్‌స్టిట్యూట్‌ గ్రంథ రూపంలో వెలువరి స్తుందని శ్రీ పరశురామన్‌ వెల్లడించారు. 

మహాసభల సందర్భంగా నిర్వహించిన ప్రతిభాపాటవ పోటీలలో 
విజేతలైన విద్యార్థులకు శ్రీ మండలి వెంకట కృష్ణారావు బహుమతి ప్రదానం 
చేశారు. ఆ తరువాత మహాసభ కొన్ని తీర్మానాలను ఆమోదించింది. ఆంధ్ర 
మహాసభ అధ్యక్షులు శ్రీ పూసరాజ్‌ సూరయ్య వందన సమర్పణతో తృతీయ 
ప్రపంచ తెలుగు మహాసభల సంరంభం ముగిసింది. 


1990 డిసెంబరు 14వ తేదీన తిరుగు ప్రయాణం. వారం రోజులుగా 
మారిషస్‌, దక్షిణాఫ్రికా ఆంధ్రుల అపూర్వ (ప్రేమాభిమానాలను చవిచూసిన 
ఆంధ్రప్రతినిధు లందరికీ వారిని వదిలి పోతున్నందుకు దిగులు వేసింది. ఆ 
రోజు ఉదయం గోల్డ్‌ క్రిస్ట్‌ హోటల్‌లో దక్షిణాఫ్రికా ఆంధ్రమహాసభ వారు 
ఆంధ్ర ప్రతినిధుల గౌరవార్థం అల్పాహారం ఏర్పాటు చేశారు. దక్షిణాఫ్రికాలో 
రాజకీయ పరిస్థితి చక్కబడి, మంచిరోజులు వస్తే నాలుగవ ప్రపంచ తెలుగు 
మహాసభలను అక్కడ నిర్వహిస్తామనీ, ఆ సందర్భంగా అందరమూ మళ్ళీ 
దక్షిణాఫ్రికాలో కలుద్దామని వారు సముదాయించారు. 


భారమైన హృదయాలతో మారిషస్‌, దక్షిణాఫ్రికా తెలుగు సోదరుల ' 
వద్ద వీడ్కోలు తీసుకొని మహాసభల ప్రతిధిదులు గోల్డ్‌ క్రిస్ట్‌ హోటల్‌నుంచి 
బయలుదేరారు. 


100 ప్రపంచ తెలుగు మహాసభలు - పర్యావలోకనం 
ముగింపు: 


ఒక నిర్ణీత కాలవ్యవధిలో ఎంతో ఘనంగా యావత్తు తెలుగు జాతి 
గర్వించేవిధంగా నిర్వహించుకోవలసిన ప్రపంచ తెలుగు మహాసభల పట్ల 
అలసత్వం వహించడం శోచనీయం. 


తెలుగు జాతిని మరొకసారి మేల్కొల్పడానికిగాను నాల్గవ ప్రపంచ 
తెలుగు మహాసభల నిర్వహణకు పూనుకున్నందుకు గౌరవనీయ ఆంధ్రప్రదేశ్‌ 
ముఖ్యమంత్రి శ్రీ ఎన్‌. కిరణ్‌కుమార్‌రెడ్డిగారు అభినందనీయులు. 


రచ చ 


తెలుగు బిడ్దవయుండి, తెలుగు రాదంచు 
సిగ్గు లేకా చెప్పడమెందుకురా? 

అన్య భాషలు నేర్చి ఆంధ్రమ్ము రాదంచు 
సకిలించు ఆంధ్రుడా చావవెందుకురా 


- కాళోజీ నారాయణరావు 

ఆధార([గ్రంథాలు 
1. “తెలుగు తేజం” - శ్రీ మండలి వెంకట కృష్ణారావు 
2. “మారిషస్‌లో తెలుగు తేజం” - శ్రీ మండలి బుద్ధప్రసాద్‌ 


3. 'మానవ మాణిక్యం” - మండలి వెంకట కృష్ణారావుగారి జీవిత చరిత్ర 
- దా. గంధం సుబ్బారావు 


4. 'మలేషియా చరిత్రలో ఆంధ్రుల ప్రభావం” - శ్రీ మదిని సోమనాయుడు, 
ప్రధాన కార్యదర్శి, మలేషియా ఆంధ్ర సంఘం. 


5. ప్రథమ ప్రపంచ తెలుగు మహాసభల సావనీరు 
6. తృతీయ ప్రపంచ తెలుగు మహాసభల సావనీరు 


7. వివిధ వార్తాపత్రికలలో వచ్చిన వార్తలు 


01201. ౧2౮6౦ 


01201. ౧2౮6 





ఆంధ్రప్రదేశ్‌ ప్రభుత్వం 
రాష్ట్ర సాంస్కృతికశాఖ, సాంస్కృతిక మండలి 


నా ష్‌ 
భవనం ప్రచురణ, ముద్రణ & పంపిబీ 
భు 

